


EX LIBRIS LIMUWIAE.



AMORE MORE ORE RE FIRMANTUR AMICITIAE.



געזאַמלטע ווערק

פון

י. אַ פֿאַט אַ שו

x

ווילנע - 1928

ווילנער פארלאג פון ב. קלעצקין


י. אַ פּ אַ ט אָ ש ו

ב י א נ ק ע

און אנדערע דערציילונגען

צום 50 יארן
בן יוסף און
שטיינבוים סטאן

33 א
3/10



ווילנע - 1928

ווילנער פארלאג פון ב. קלעצקין



PRINTED IN POLAND

TARTU ÜLIKOOLI
RAAMATUKOGU

J. Opatoszu. — „B i a n k e“.

Drukarnia „Wyd. Wileńskie“ B. Kleckina, Wilno

א י נ ה א ל ט

זייט	
7	ביאנקע
12	זאָשע
17	אומרו
23	א ציגאנקע
29	רחל
35	אסתרל
42	גערטרוד
48	אין א לבנה-נאכט
53	א הענדל
59	א שפיל
65	ביבער - כאַפּערס
71	א שטורם
77	קאָמעדיאָנטן
83	קוילנגרעפער
92	פראַצע
97	א טאָכטער
102	אָוש פון קענטאָקי
108	ס'רעדל דרייט זיך
114	שמחהס לעבן
119	דער ביונעסמאן
125	אין שטאָט
130	א תכלית
136	יחוס

זייט	
141	טוינגט דאָלאַר
147	הינטער די קוליסן
152	אין אַ ייִדיש הויז
157	די־ראָסי
163	ברידער
168	מלכהלע
173	נאָכן זומער
179	אָפגענאַרט זיך
185	שכנטעס
190	אין שטרייק
196	שטרייקער
202	אַ בריליאַנט
208	אַ האַנט
214	אין אַ קאַלטער נאַכט
220	אַ טעות
225	אין אַ קעלער־שטוב
231	אַ ״לענדלער״
237	די משפּחה זאַקיים
243	פרענסיס
249	אַליין

ביאנקע

ביאנקע איז געווען איינע אליין.

צייט זי האָט דערפילט אין זיך נאָך אַ לעבן, איז די מורא מיט די אַוונטן שאַרפער געוואָרן. אַ מידע פּוילקייט איז ביאנקען באַפאַלן. זי האָט אויסגעמיטן מענטשן, געוואָלט בלייבן מיט זיך און זיך געשראַקן פאַר דער קלענסטער שטיקלייט.

גאַנצע צוויי וואָכן האָט זי זיך אַרומגעטראָגן מיט דער אייגענער פרייד, כמעט נישט געגעסן, נישט געטרונקען, געלעגן אויף דער זון מיט אַנגעקוואַלענע גלידער, זיך געחידושט, וואָס דער מאַן לאָזט קיין וואָרט נישט פאַלן, ווי ס'נפּשט, וואָס גלייטשט זיך, אַזאַ ליכטיקס, אין איר, וואָלט מיט אים קיין שייכות נישט געהאַט.

און ווען זי האָט עס אים פאַרטרויט, זיך באַגעגנט מיט זיינע גרוי-סע, עטוואָס איבערגעשראַקענע, אויגן, ווי ער וואָלט שולדיק געווען אין עפעס, האָט זי זיך פון פאַרדרוס צעוויינט. און צעוויינט האָט זי זיך דווקא איצט, ווען עס איז קלאָר געוואָרן, אַז די אמתע נאָענטקייט צו אַ מאַן קומט נישט מיטן איבערגעבן זיך, נאָר מיטן פאַרשווענגערן.

די נאַכט האָט אַנגעהויבן צוצופאַלן, זיך געפאַקט דורך די קליינע פענצטערלעך פון דער באַנגעלאַ, זיך צעלייגט איבער די ווענט, צוגע-זעצט אַ קאַפּ צום רעגנמאַנטל, וואָס איז געהאַנגען באַ דער טיר, ווי אַ הרוג. ביאנקע האָט געוואָרט אויפן מאַן, וואָס האָט געדאַרפט יעדע רגע אַנקומען. נאָכן אַוונט-ברויט איז ער אַוועק אין דער פערד-אַקאַדעמיע, וואו ער איז געווען אַ רייט-לערער, געזאַלט אַפּפירן עטלעכע מיידלעך אין קעמפ-דאַטשעס.

ער האָט שוין לאַנג געדאַרפט זיין. ביאנקע האָט אַרומגענומען מיט די קליינע הענט דעם בויך, פאַרמאַכט די אויגן און זיך געטרייסלט פון

שרעק. זי האָט געגלייבט, אַז מיט דער נאַכט ווערט יעדער מלבוש, יע=
דעס שטיק מעבל באַלעבט, טיילט זיך אַפּ פּון זיין פּלאַץ. עס איז גענוג
אויף אַרגע אַן עפּן צו טון די אויגן און דערזען ווי דער הרוג וויגט
זיך באַ דער טיר.

ביאַנקע האָט זיך אַ שטעל געטון, געוואַלט אַריין אין דער וואַנט.
אירע ווייכע, העלע אויגן, די האַר, וואָס האָבן געלויכטן אין דער פינצטער,
האַבן זי אַפּגעטיילט, נישט געלאָזט ווערן איינס מיטן חושך.

פאַראַיאַרן וואַלט דער מאַן זי נישט איבערגעלאָזט אַליין אין באַגן=
געלאַ. היי-יאַר קען זי אים נישט איינהאַלטן אין הויז.

הינטערוועגלעך האָבן זיך מיטאַמאַל אַפּגעליידיקט, דורכגעלאָזט
בייזע געדאַנקען. זי האָט זיי געטריבן פּון זיך, נישט געקענט זיך אַפּיאַגן
און זיך אַריינגעוואַרפּן אין די קליידער אין בעט אַריין. די קאַלדרע האָט
זי אַריבערגעצויגן איבערן קאַפּ און דאָס מיידל ביאַנקע האָט זיך געקריגט
מיט ביאַנקען דער מוטער.

— וואָס דאַרף ער דיך מיט אַ בויך, ווען אין קעמפּ זענען פאַרהאַן
אַזוי פיל יינגע מיידלעך? איך וואַלט אים אַפּגעטון, נישט אויסגעטראָגן
פאַר אַים קיין קינד! אַז דו קענסט אים היינט נישט איינהאַלטן אין שטוב,
וואָס וועט זיין, ווען ס'פיצעלע וועט זיך צעשרייען? ווען ס'הויז וועט שמעקן
מיט ווינדעלעך? איך וואַלט אַזאַ ווייבערניק אַנגעלערנט! אַז דו ביסט אַ
נאַריש מיידל, גלייבסט אים, אַז אַזוי שפּעט לערנט ער עמעצן רייטן?
ביאַנקע האָט מער נישט געקענט אויסהערן, אַ פאַרוויינטע האָט זי
זיך אַ ריס געטון פּון בעט. געטענהט — ס'איז נישט אמת, ס'איז נישט
אמת — ווי זי וואַלט זיך פאַרענטפּערט פאַר עמעצן. זי האָט עפעס געזוכט
אין דער פינצטער, נישט געקענט געפינען און איז אַרויס פּון דער
באַנגעלאַ.

זי האָט זיך געלאָזט צום קעמפּ, נישט געפילט, ווי דאָס נאַסע גראַז
וויקט אירע ליינטענע שיך. נישט געזען ווי אַ שטיקל לבנה פּלאַנטערט
זיך צווישן אַנגעוואַרפענע שמאַטעס.

די רייט-אַקאַדעמיע אין געווען פאַרמאַכט. ביל, אַן איבערגעוואַק-
סענער יונג, וואָס איז אַרומגעאַנגען באַ די פּערד, איז געזעסן באַם טויער
אויף אַ שטיין. די שייך פּון אַ נאַפּט-לאַמטערן איז געפאַרן אויף אים,
איבערגעטראָגן זיין קאַפּ, אַ פאַרגרעסערטן, אויפן ווייס-געפאַרבטן טויער.

ער האָט געקוקט אויף ביאַנקען מיט הוינגעריקע אויגן, פאַרזיכערט, אַז
ער ווייסט אַלץ און וואוילעריש געוויזן אויף די לייונטענע ביידלעך.

— מאַריס איז געגאַנגען אָפּפירן אַ ליידי!

— שוין לאַנג?

— שוין איבער אַ שעה, — האָט דער פּערד-יונג זיך אַ שטעל
געטון, אַז עס איז געוואָרן אומהיימלעך פון זיין שוואַרצער גרייס — אויב
איר ווילט, מאַדאַם, וועל איך אייך צופירן?

— אַ דאַנק, — האָט ביאַנקע זיך אַ דריי געטון אויף צוריק, נישט
געוואָלט ווייזן דעם פּערד-יונג, אַז זי זוכט דעם מאַן.

— דעם יונגס פייפן האָט זי אינגאַנצן צעטומלט, געווען זיכער,
אַז דאָס לאַכט ער פון איר. זי האָט אַ בייג געטון דעם קאַפּ, געוואָלט
זען, צי דער יונג שטייט נאָך. זי האָט אויפגעזיטערט און אַ כאַפּ געטון
די האַנט צום פנים. דער פּערד-יונג איז געווען זיכער, אַז ביאַנקע רופט
אים, און ער האָט זיך אַ לאַז געטון צו איר מיט זייער ברייטע
שפרייז:

— אַט בין איך, מעדעם!

ביאַנקע האָט אָנגעשטעלט די רעכטע האַנט, געווען גרייט צו פאַר-
טיידיקן און, אַ צעפלאַמטע, אָן איבערגעשראַקענע, זיך צעשריגן:

— קיינער האָט דיך נישט גערופן, און כ'בעט דיך, דו זאָלסט מיר
נישט נאַכגיין, הערסט?

— איר האָט דאָך מיך נאָר וואָס גערופן?

— נישט דיך!

זי איז כמעט געלאָפּן, זיך געזינדלט, געדאַרפט נעמען דעם פּערד-
יונג הינטערן אַרעם און מיט אים אַנטקעגנגיין דעם מאַן. דאָס שפרייזן האָט
אָנגעהאַלטן אַ לענגערע צייט, זי האָט נישט געהערט, ווי אין נאָסן גראַז
האַבן קליינע באַשעפענישן נישט אויפגעהערט גרילצן, ווי אין דער שטיל-
קייט האָבן זיך געטראָגן ווייטע קולות.

ביאַנקע איז געווען פאַרנומען מיט זיך, געבעטן דער טויט זאָל
וואָס גיכער קומען, זאָל איבערהאַקן דעם פלאַגטער צווישן איר מיטן
מאַן. דער טויט, וואָס האָט זי שטענדיק געשראַקן, איז איר איצט געוואָרן
נאַענט.

פלעמלעך האָבן געטיקט צווישן ביידלעך, וואָס זענען געווען צע-

וואָרפן איבער אַ באַרג-אַרויף. דאָ און דאָרט האָט זיך געקייקלט אַ
געלעכטער.

פאַר יעדן ביידל האָט ביאַנקע זיך אָפגעשטעלט, געווען זיכער, אַז
אינעווייניק איז איר מאַן, הערט זיין שטים. זי האָט מער נישט געקענט
איינהאַלטן די טרערן, וואָס זענען געקומען מיט אַזאַ שנאה צו דער נאַכט,
צו די ביידלעך, צו אַלץ אַרום.

פאַר אַ ביידל איז געשטאַנען אַ פערד אויף דריי פיס. דעם פערטן
פוס האָט ער אויפגעהויבן, לייבט געשאַרט די וויכע ערד, געוואָרפן
דעם קאַפּ רעכטס, לינקס, דערזעען ביאַנקען און זיך צעהירושעט.

די קליינע ביאַנקע איז אונטערגעלאָפן, זיך אַ שטעל געטון אויף
די נעגל, אַרומגעכאַפט ס'פערד באַם האַלז, עס געגלעט:
— וואו איז מאַריס ?

ס'פערד האָט צענומען מיט דער מאַרדע די אַראָפגעלאָזטע פלאַכ-
טעס פון דעם ביידל, אַריינגעשטעקט דעם קאַפּ און זיך צעהיר-
ושעט:

— אַט איז מאַריס !

אַ צעפאַטלט מיידל איז אַרויס, דערזעען ביאַנקען און זיך אַרוק
געטון אויף צוריק. מאַריס האָט זיך נאַכגעשאַרט, געפרעגט:

— ווער איז דאָרט ?

— איך, דיין ווייב !

— וואָלסט געקענט זיין אַ דעטעקטיוו, — האָט מאַריס געוואָלט
איינהאַלטן דעם כעס און נישט געקענט.

— אויב דו מיינסט, אַז כ'האַב דיך געזוכט, האָסטו אַ טעות —
האַט זיך ביאַנקע אַ רוק געטון צו דעם מיידל, — כ'האַב צומאַל נישט
געטראַכט וועגן דיר.

— נישט געטראַכט, און דו ביזט אַהערגעקומען ! . . .

— ס'פערד האָט מיך דערקענט, — האָט ביאַנקע נישט געקענט
פאַרענדיקן און זיך אויסגעדרייט מיט אַ פולן האַלז טרערן.

— וואָרט, כ'גיי אויך.

— בלייב, בלייב וואו דו ביסט !

זי איז אַריין אין הייכן גראַז. זיך געטראַגן צווישן בושעס, ווי אַן
אונטערגעשאַסענער פויגל, זיך איינגעהערט, צי מ'רופט זי, מ'רייט איר

נאך. דאָס קלאַפּן פון די קאַפּיטעס האָט זיך אַלץ דערווייטערט, נישט גע-
וואָרן אין דעם זשומען און סיקען, וואָס האָט זיך געטראָגן פון יעדן
גרעזל.

ביאַנקע האָט זיך אַראָפּגעלאָזט אויפן טרעפּל פון דער באַנגעלאַ.
זי האָט פאַרמאַכט די אויגן, געצייילט ווי ס'האַרץ קלאַפּט און זיך איינגע-
הערט אין דער שטילקייט. דאָס קלאַפּן פון קאַפּיטעס איז געוואָרן אַלץ
בולטער. פּלעמעלעך האָבן זיך געצונדן איבערן בויך, זיך געלאָזט צו די
פּיס, צום קאַפּ און דאָס גאַנצע לייב איז פול געוואָרן מיט קינדישע הענט-
טעלעך, וואָס האָבן זיך געשפּילט מיט איר. ביאַנקע האָט אַרייגעכאַפּט
דאָס פנים אין די הענט.

מאָריס האָט צוגעבונדן דאָס פּערד צו דער באַנגעלאַ, פאַרוויכערט
אַ ציגאַרעט און זיך צוגעזעצט צום ווייב.

אין צימער איז געלעגן א טרוקענע שטיקייט, געקומען פון די בערג שניי, וואָס האָבן אַרײַנגעקױט אין די ברייטע פענצטער, געקומען פון דעם צעהיצטן קאכעל־אויזן, וואָס האָט געוואָרפן אין די ווינקלעך שטיקלעך פאַמעראַנצן־ליכט.

באַם טיש איז געזעסן דער אַגראָנאַם קאַניעץ איבער אַ דיקן זשור־באַל, ער איז געווען פאַרטיפט אין אַן אָפהאַנדלונג איבער אַ נייעם בוראַק, וואָס מען האָט לעצטנס קולטיווירט אין דײַטשלאַנד. קאַניעצס גרויסער קאַפּ אויף די צעוואַקסענע פלייצעס האָט גלייכצײטיק מיטן לײענען גע־טראַכט אין דריי פאַרשידענע לײניעס — מען דאַרף צעאַקערן די אויס־געוואַרצלטע שטיקער וואַלד, מען דאַרף אויספּרוּבירן דעם נייעם בוי־ראַק, מען דאַרף אינדערפרי אײנשפּאַנען דעם אַגער און צופאַרן אין דער צוקער־פאַבריק.

זאַשע, דעם אַגראָנאַמס ווייב, איז געלעגן מיט אַ בוך אין דער האַנט אויף אַ טונקל פּלױשענער אַטאַמאַנע. פון קאכעל־אויזן איז געפאַלן אַ רויטלעכער שיין, זיך געשפּילט אין זאַשעס פּאַלירטע נעגל, אין דעם שנירל גראַנאַטן, וואָס זי האָט געטראָגן אויפן האַלד, זי האָט אויסגעזען צו יונג פאַר אירע פינף און דרייסיק יאָר.

שוין יאָרן ווי מאַן־ווייב האָבן נישט געהאַט וואָס צו רעדן צווישן זיך, געווען אפילו פּויל צו טוישן מיט מײנונגען, פּרילינג און זומער האָט זאַשע כמעט ווי נישט געזען דעם מאַן. שטענדיק איז ער געזען אין פּאַלד, געאַרבעט צוזאַמען מיט די פאַראַבקעס, זיך געגרויסט, וואָס די שכנישע שררים האַלטן אים, אַ ייד, פאַר אַ גוטן באַלעבאַס. ווינטער איז ער געזעסן איבער ביכער, מירא געהאַט צו בלייבן הינטערשטעליק, געוואַלט דעריאָגן, וואָס ער האָט פאַרשעלט זװער־צײט.

פאר די פינ צען יאָר האָט מען זיך איינגעלעבט מיט דעם אַלטן פאַרוואַקסענעם גוט, מיט די שפייכלערס, וואו דער תבואה-ריח איז גע-
ווען אזוי געדיכט, אזוי אויסגעפאַקן, אַז מען האָט אים געקאַנט פאַרזוכן.
פונקט אזוי האָבן זיך מאַן-און-ווייב איינגעלעבט.

יעדן שבת האָט מען געשפּאַנט דעם שליסן. דער אַגראַנאַם מיטן
ווייב זענען געפאַרן קיין וואַרשע, געפאַרן זעען דאָס איינאונאיינציקע
קינד, אַ מיידל פון אַ יאָר פערצען, וואָס האָט געלערנט אין אַ פענסיאַן.
פאַר איין וועג איז מען געגאַנגען אין טעאַטער, צי אין אַן אַפּערע.
אין די דרייסיקער, ווען קאַניעץ האָט געקריגן דאָס גוט ירושה נאָך
זיין פאָטער, האָט ער זיך שוין געהאַט אַפּגעלאָפּן, געווען איבערוועטיקט
מיט ליבע. עס איז אין אים רייף געוואָרן דער פאַרלאַנג זיך איינצופונ-
דעווען, גיין אין פאָטערס דרכים.

אויף אַן אַונט באַ באַקאַנטע האָט קאַניעץ זיך צופעליק באַגעגנט
מיט זאַשען. מ'האַט אים נישט געאַרט, וואָס זי איז געווען פאַרליבט אין
אַ צווייטן, וואָס זי האָט אים צומאַל ריכטיק נישט אַנגעקוקט באַם באַ-
קענען זיך. פון ערשטן קוק האָט ער איר גענומען נאָכגיין.
אין זאַשעס גלייכער נאָז, אין די דינע, דורשטיקע ליפּן, אין די
אויגן, טיפע, שוואַרצע אויגן, וואָס שרעקן נישט מיט זייער טיפקייט, איד
געלעגן אַזאַ שווינקייט, די גאַנצע אומרויקייט פון מאַי, וואָס לאַזט נישט
שלאָפּן יינג און אַלט.

קאַניעצן איז געגאַנגען אין לעבן צו קריגן זאַשען.
אין אַ האַלב יאָר אַרום גיז זי שוין געווען זיין ווייב, געוואוינט
מיט אים אין דאָרף. זאַשע איז אַלט געווען 20 יאָר און דער מאַן פינף
און דרייסיק.

צום יאָר האָט זי אים געבוירן אַ טאָכטער, געווען גליקלעך מיטן
ברייט-פלייציקן אַגראַנאַם, און אַז זי האָט זיך אַמאַל דערפילט זינדיק
פאַרן מאַן, געטראַכט וועגן געליבטן, וואָס האָט זיך אַרומגעוואַלדערט אין
אויסלאַנד, באַזונגען אירע לענגלעכע פינגער מיט די פאַלירטע נעגל, באַ-
זונגען אירע אויגן, ליפּן, האָר — האָט די זינדיקע זאַשע זיך געטוליעט
צום מאַן, זיך באַהאַלטן הינטער זיינע פלייצעס, געהאַט אין אים אַ
זיכערן אַנלען.

מיט די יאָרן אַבער, ווען זאַשע איז אַלט געוואָרן פינף און דריי-

סיק און דער מאן פופציק, האָט זיך גענומען וועקן אין איר אַ הונגער, וואָס קומט באַ פרויען פון צופיל רחבות.

דאָס פייער אין אויוון האָט זיך געזעצט, זיך געגאַסן איבער די קוילן, געסיקעט פון היץ און דער אָפשיין אויף דעם דיל איז איינגע-לאָפן. קאַניעץ האָט צעשפרייט די האַריקע הענט איבערן טיש, זיך גע-דרייט ווי אַ בער.

פלעמלעך האָבן זיך געצונדן אונטער זאַשעס מאַטער הויט, זיך נישט דורכגעשלאָגן, בלויו גלאַטיקער געמאַכט די באַקן, דעם האַלז. זי האָט געוואוסט אז פאַיאַנס, איר אַמאָליקער געליבטער, געפינט זיך אין וואַרשע, אויפגעציטערט באַם געדאַנק, אז ער קען אַמאָל אַרויסקומען, דאַרף אַרויסקומען, אַנדערש וואָלט זיין גאַנץ שרייבן געווען אַ ליגנט. מיט זעכצען יאָר צוריק האָט זאַשע זיך פאַרליבט אין פאַיאַנסען. ביידע זענען געווען יונג, ביידע בויגיק, האָט מען יעדן פאַרנאַכט באַ-גלייט דעם טאַג צווישן די אַלטע ביימער פון די לאַזשענקעס. האָט גע-מעגט רעגענען — פאַיאַנס האָט געפירט זאַשען איבער די פאַרוואַרפענע סטעזשקעס פון פאַרק, געקושט אירע אַראַפגעלאָזטע אויגן, די ליפן, אז ס'האָט אַזש געשווינדלעך אין קאַפּ. אירע עלטערן האָבן זיך דערוואוסט, געשטערט און אז קאַניעץ האָט זיך אונטערגערוקט — האָט זיך אַלץ געענדיקט.

די גאַנצע צייט האָט זי פון פאַיאַנסן נישט געהערט. געקליבן בלויו זיינע ביכער, געווען זיכער, אז וואו אַ פרוי, מאַלט ער זי, זאַשען. אין איר ביכער-שאַנק איז געווען אַ באַזונדערע פאַליצע, וואו יעדע אויסגאַבע פון פאַיאַנסעס ביכער האָט זיך געפונען. די בלעטער-מאַרגינס זענען געווען באַשריבן מיט בלייפעדער. דאָס האָט זי אים געשריבן בריוו, בשעת אין לייענען, געאינטלעט אַזוי, אז אַ הויך זאַשען האָט זיך קיינער אין דעם שריפט נישט געקענט פונאַנדערקלייבן.

פאַר די לעצטע פאַר וואָכן, צייט פאַיאַנס איז געווען אין וואַרשע, האָט זאַשע נישט אויפגעהערט צו בלעטערן זיינע ביכער, געלייענט אירע בריוולעך צו אים און יעדן טאַג געווארט ער זאָל פאַרפאַרן הינטערן פענצטער. זי וועט אים אונטערטראַגן אַ בוך נאָך אַ בוך:

— נאָ, לייען, שלעכטער דו, נאָ, זע, אז מען קען וואוינען מיט אַ

מאן, האָבן מיט אים קינדער און טראַכטן וועגן דיר.

זי האָט פאַרמאַכט די אויגן. זיך לענגער נישט געפונען מיטן מאַן
אין איין צימער. ס'בלוט האָט זיך געטראָגן צו די שלייפן, אָנגעיאַגט
אין מוח אזא העלקייט, אז ס'איז גענוג געווען אַ צוק מיט אַן אַקס, א
בלויק — און פאַיאַנס איז געשטאַנען לעבן איר.
הינטערן פענצטער האָט אויפגעציטערט אַ גלעקל, מאַדנע אָפּגע-
קלונגען אין דער שטילקייט. זאַשע האָט זיך אַ ריס געטון פֿון דער
אַטאַמאַנע ?

— האָ ?

קאַניעץ האָט נישט באַמערקט דעם ווייבס צעשטראַלטע פנים. ער
האָט אויף זיך אַרויפגעצויגן אַ קורץ פעלצל, געשאַמירט מיט טאַשמעס,
און אז ער איז שוין געשטאַנען באַ דער טיר, האָט ער סתם אַ פּרעג
געטון :

— ווער קען דאָס זיין אזוי שפעט ?

זאַשע האָט אַריבערגעוואַרפן איבער די אַקסלען אַ פוטער און מיטן
בוך אין דער האַנט זיך געלאָזט נאָכן מאַן. דאָס האַרץ, ווי אַ פאַרשפּאַר-
טער פּויגל, האָט געפיקט מיטן שנאָבל אין איין פּינטעלע, געוואַלט דורכ-
האַקן אַ וועג און אַרויס. זי איז געבליבן שטיין אין אַפּענעם פּאַדערהויז,
אַרויסגעשטעקט דעם קאַפּ און אַרויסגעקוקט. אַ טיפּער, בלויער הימל מיט
בלישטשענדיקע שטערן האָט פאַרטשעפעט דעם שניי, געשפּרייט בלויע-
כע שאַטנס.

אַ שליטן געשפּאַנט אין אַ פּערד, איז געשטאַנען פאַרן פאַראַדי-
נעם אַריינגאַנג. די גריווע דורכגעפלאַכטן מיט שטיקלעך פּראַסט, ווי מיט
ווייסע קרעלן. דער אָנטרייבער האָט זיך פאַרנייגט :

— קענט איר מיר נישט זאָגן, וואו פּאַולאַווקע איז ?

ס'האַרץ באַ זאַשען האָט זיך ווי אינגאַנצן אָפּגעשטעלט. ס'בלוט
איז צוריקגעפלאָן פֿון די שלייפן. זי איז קריק אַריין אין הויז, זיך צוגע-
שאַרט צו דער אַטאַמאַנע און אין פוטער זיך אַראָפּגעלאָזט אין ווייכן
פליוש אַריין.

קאַניעץ איז אַריינגיקומען, מיטגעבראַכט אַ טרוקענע קעלט, וואָס
האָט זיך געטראָגן פֿון זיינע וואַנסעס, ער האָט זיך צוגעזעצט צום ווייב
און געגלעט מיט דער האַריקער האַנט איר קאַפּ :

— ווערט דיר נישט דערעסן, מאמעלע, צו לייענען גאנצע טעג
ראמאנען?

— צו יעדער צייט אזוי אמזאנט ווי דיינע ביכער וועגן בורא-
קעס — האט זי זיך אויפגעזעצט און אנגעשפארט דעם קאפ אן זיין
אקסל — מען קען משוגע ווערן אין אזא העק!
— פאר זיך איבער קיין ווארשע אויף א וואך, צוויי... — האט
דער מאן זיך געבעטן באם ווייב.
— מיט דיר.

— דו וויסט דאך, מאמעלע, אז כ'קען נישט.
דער עקאנאם האט דריי מאל א צי געטון באם גלאק, וואס האט
געהאנגען אויף א קלאך, אנגעזאגט, אז דער הויף שלאפט. ס'איז געווען
ניין א זייגער. קאניעץ האט פון געוואוינהייט זיך א הויב געטון, גענאנ-
גען זען, צי זיין האב און גוטס געפינט זיך הינטערן שלאס. ער האט
פארגעסן, אז ס'ווייב לאנגווייליקט זיך, געשפרייזט א זיכערער איבערן
שטומען הויף, געווען צופרידן, וואס די לבנה גייט אים נאך.
אין פענצטער איז געשטאנען זאשע, געקילט דעם שטערן אן דער
פארפרוירענער שויב, געווינט ווי א קליין מיידל. אין די פארלאפענע
אויגן האט זיך געגרינט דער שניי און אין די אויערן האט געקלאנגען א
שווערע שטילקייט.

א ו מ ר ו

שבת נאָכן אַוונט-ברויט איז דאָס „באַרדינג“-הויז געבליבן ליידיק. דער יינגערער עולם האָט זיך גענומען קלויבן אין דער קאסינאָ, וואו אָן אַרקעסטער האָט געשפילט. די באַיערטע זענען פאַרן שלאָף זיך איבער-געגאַנגען, זיך געשאַרט פאַסמעסווייז איבער אַ פאַרוואַרפענעם וועג, וואָס האָט נאָך אַלץ געשמעקט מיט צייטיקע מאַלינעס, כאַטש פֿון מאַלינעס איז שוין לאַנג קיין זכר נישט געווען.

צווישן גאַרטן און די עטלעכע צענדליק אויבסט-ביימער האָט זיך געוויסט אַ ביידל. פאַרן ביידל איז געזעסן לייזער דער שאַפער, געהאַלטן אַ פריש-אַפגעריסענע צווייג און מיט אַ מעסערל אויסגעשניצט אַ שטעקן.

אין די אַוונטן האָט מען לייזערן קיינמאָל נישט געקענט כאַפֿן. ער איז שטענדיק פאַרפאַלן געוואָרן נאָכן נאַכט-עסן, פאַרקאָכן אין די שכנישע האַטעלן און גאַנצע טעג אַרומגעגאַנגען אַ נישט דערשלאָפענער, געדרימלט באַ דעם ראַד פֿון דער מאַשין.

עס האָט אָנגעהויבן פינצטערער צו ווערן — די ביימער האָבן זיך צונויפגערוקט. דאָס גרילעריי, וואָס האָט זיך געטראָגן פֿון די פעלדער, האָט בולטער פאַרשאַרפט די שטילקייט, זיך אָפגעטיילט פֿון ראַשיקן אַר-קעסטער. צווייגן האָבן זיך געצייכנט אויף דער לייזונט פֿון ביידל, ווי זיי וואַלטן געווען אויסגעשניצט מיט אַ שערל.

פֿון אַלע זייטן האָבן זיך געטראָגן באַהאַלטענע טריט. לייזער האָט געשמייכלט, געוואוסט, אַז דאָס פֿאַלן צייטיקע עפל צווישן די בלעטער. ער איז געווען גוט אויפגעלייגט. דער קאַפּ, אַ זיכערער, אַ צופרידענער, איז געזעסן אויף ברייטע פֿלייצעס. אַ פֿרייד האָט געווינטלט הינטער דעם

לעדערנעם רעקל. ער האט עס צעקנעפלט, בעגלייבט, אז ס'לעבן וועט
שוין שטענדיק זיין ווי איצט.

לאה, די קעכין, האט צו אים היינט געדארפט קומען.

די ביימער, וואס זענען אלץ געווארן געדיכטער, האבן מיטגע-
בראכט די אומוויקייט פון פייגל, וואס זענען נישט געשלאפן. לייזער
האט אויפגעהויבן א צוגעלעגענעם עפל און אים א שיק געטון צווישן די
צווייגן. עס איז א וויילע שטיל געווארן. פון דער שטילקייט האט זיך
ארויסגעשיילט דאס גרייצעריי, וואס האט וואך געמאכט ס'לייב.

לייזער האט זיך געדרייט אויף אן ארט, זיך אויסגעצויגן אויף
דער קילער ערד, אלץ ארום האט געפרעפלט — די ביימער, די בלע-
טער, די גרעזלעך, דערציילט, אז גאנצע בעכט האט לייזער גענישטערט
איבער די וועגן, ווי א הונגעריקער וואלף, געזוכט וואו זיך צוצוטוילען,
נישט געזען, אז דאס גליק איז איבער דער וואנט.

די קעכין איז צופעליק מיטגעפארן מיט אים אין פאסט-אפיס, גע-
דארפט אוועקשיקן א פעקל אין קיך איז זי שטענדיק ארומגעגאנגען א
צעהיצטע. אין פארטוך מיט די שלקעס האט זי אויסגעזען ברייטער,
א יידענע אין די יארן. און מיט אמאל איז לאה ארויסגעקומען א דינע,
א בויגיקע, דאס פנים מאט, און אז זי האט גערעדט, איז זי נישט איינ-
געשטאנען אויף אן ארט, ווי מען וואלט זי ערגעץ געצויגן פאר א שטריקל.
דאס קורצע, לייכטע קליידל האט זיך געפעלדלט, געקנייטשט, נישט גע-
לאזט איינשטיין לייזערן.

— זייט איר דאך גראד א שיינע, לאה!

— אין אייך, לייזער, האט עס גענומען אזוי לאנג אויסצוגע-
פינען.

— און איר זיצט שטענדיק אין קיך! און פון די טעפ אין קעס-
לען שלאגט א פארע, ווי אין שוויץ-באד, האב איך אייך טאקע נישט גע-
קענט זען!

מער האבן זיי נישט גערעדט. לאה איז אים אריין אין דער זיבע-
טער ריפ. ער האט געמאכט לעבן זיך א פלאץ אויפן „טראקעל“ און אז
זי האט זיך אוועקגעזעצט, איז אים ווארעם געווארן ווי נאך א גוטן
טרונק בראנפן.

אז זיי זענען צוריקגעפארן איז שוין טונקל געווען. דאס טראקעל

איז געווען איבערגעפאקט מיט פעקלעך. לייזער האט מיט איין האנט גע-
פירט דאס ראד און מיט דער אנדערער צוגעהאלטן לאהן, וואס האט
נישט געהאט קיין פלאץ צו זיצן.

לייזער האט נישט געוואוסט, וואו ער פארט, געטריבן די מאשין
בארג-ארויף, בארג-אראפ, געזעען ווי בא יעדן שטארקן טרייסל בלאזט
זיך אן דאס קורצע קליידל, פארבויגט זיך און פון וויסן לייב שלאגט
א ווארעמקייט. זיין לאנגע האנט האט פעסטער ארומגענומען לאהן. נאך
א גוטן דריק און זי וועט זיך איבערברעכן צווישן זיינע פינגער, ווי א
שטייפער, זאפטיקער עפל.

— טוסט מיר וויי, לייזער, — האט זי זיך בא אים געבעטן.
— כוואלט דיך אויפגעגעסן א לעבעדיקע, — האט ער זיך א ביג
געטון צו איר אויער.

— רויצרהייט וועט דיר נאך פארשאטן, — האט זיך לאה צע-
לאכט.

— כ'האב ליבער רויע מייערן, אפילו עפל רויע האב איך ליבער,
ווי געקאכטע!

— פארוואס האסטו נישט חתונה, לייזער? אזא יונג ווי דו, דארף
חתונה האבן!

— מיט דיר, לאה, וואלט איך חתונה געהאט, אויף מיין
ווארט!

— כ'האב דאך א מאן, נאר דו!
נאך דעם האבן זיי זיך אנגעהויבן טרעפן, באם עסן, באם ברענ-
גען די פעקלעך פון שטאט און דער עיקר נאך דעם אונט-ברויט. דע-
מאלט איז לאה געווען פריי. איר מאן, א יונג מיט פלאכע פיס, האט מיט
די איבעריקע קעלנער צוגערוימט דאס עס-צימער. לייזער מיט לאהן
פלעגן פארקריכן אין פעלד צווישן די בושעס, געכאפט א שמועס שטייענ-
דיקערהייט.

אן אויסגעהוינגערטער, א פארליבטער, איז לייזער צוגעשטאנען צו
איר, געהאלטן אין איין טענהן, זי זאל אוועק פון מאן. און כאטש לאה
האט נישט איינמאל אפגעמאכט איבערצוויסן מיט אים, איז זי אליין
מיטן אונט, נאך א גאנצן טאג שווערער ארבעט באם צעגליטן אויוון,
ווייכער געווארן.

זי האָט נישט געוואוסט, ווער עס האָט איר אָפגעטון אַ כּשוף, נישט
געוואוסט, וואָס עס ציט זי אזוי צו לייערן. זי האָט אים צוגעזאָגט צו קו-
מען שבת צו נאַכטס, ווען דער גאַנצער עולם וועט אַוועק אין דער קאַסי-
נאַ אויפן קאַנצערט.

לייער האָט אָנגעהויבן צו ווערן אימגעדוילדיק. ער איז געשטאַ-
נען צווישן די פּלאַכטעס פון ביידן, געקוקט אויף די קאַלירטע לעמפלעך,
וואָס האָבן זיך געצויגן אַרום דער קאַסינאַ. איין פייערדיקע סטענגע האָט
זיך געקניפט אָן דער צווייטער. די לעמפלעך האָבן זיך פאַרלירן אין דעם
ברייטן שטח און די פינצטערניש אַרום איז געוואָרן געדיכטער.

די מזויק האָט זיך געקייקלט איבער די ליידיקע פעלדער, זיך
אויסגענורעט אין די טאַגן און וואָס שרייאַיקער זי איז געווען, אַלץ טרוי-
עריקער איז לייער געוואָרן.

פאַר אים איז געשטאַנען לאַה, אָן איבערגעטוענע, אַ דינע, געדע-
כעט אָן אַטעם, ווי זי וואַלט נישט געגאַנגען, נאָר געלאָאַ.

— כּי האָב זיך אזוי געאיילט, לייער.

לייער האָט זי אַרומגענומען, אַליין נישט געוואוסט. וואו דער
פאַרזירוס זיינער איז אַהינגעקומען. די קילקייט פון אירע נאַקעטע עלנ-
בויגנס האָט אַ פּלאַטער געטון איבער זיין אויסגעהונגערט לייב:

— גוט, לאַה, וואָס דו ביסט געקומען.

— נישט אויף לאַנג אָבער.

— דאָס וועלן מיר שוין זעען.

זי האָט אַ בייג געטון ס'מיל צו זיין אויער, זיך שטייל צע-

לאַכט:

— זאַלסט זיין אַ „גוד באַי“, דו הערסט?

לייער האָט צעעפנט די פּלאַכטעס פון ביידן:

— קום אריין.

— דאָס נישט.

— האָסט דאָך אַליין צוגעזאָגט.

זי האָט אַ שאַקל געטון מיטן קאַפּ אויף ניין, פאַרזימורעט די
אויגן און די שפּעלטעלעך, שמאַלע, ווי באַ אַ קאַז, האָבן זיך גערייצט —
יאַ צוגעזאָגט, נישט צוגעזאָגט.

— איז נישט! — האָט לייזער זיך אויסגעצויגן אויפן גראָז און פאַררויכט יט אַ ציגאַרעט.

— גיב מיר אויך איינעם.

לאה האָט פאַרצויגן, דורכגעלאָזט דעם רויך דורך לייזערס גע-
דיכטע האָר. דער רויך האָט זיך געדרייט צווישן די קודלעס, ווי טיף
ערגעץ אין קאַפּ באַם יונג וואָלט געברענגט אַ שרפה.

— וואָס ביסטו ביז, לייזער?

— כ'האַב נישט ליב, אַז מ'האַלט נישט קיין וואָרט.

— בין איך דען נישט געקומען?

— דו וויסט, וואָס איך מײן.

זי האָט זיך אויסגעצויגן לעבן אים, אָנגעשפּאַרט איר קאַפּ אָן ליי-
זערס בויך און די שפיצן פינגער האָבן געבלאָנדזשעט צווישן די קנעפּ פון
זיין לעדערן רעקל, צווישן די קנעפּלעך פון זיין העמד. ער האָט זי אַ
ציי געטון צו זיך, אָפּגעדעקט אַ פּוס איבער דער ליטקע און געזען ווי
די ערד שווימט פון אונטער אים אָפּער. זי האָט זיך שטיל געווערט, זיך
געבעטן און מיט אַמאָל זיך אַ ריס געטון.

פון באַרג האָט דער קעלנער גערופן ס'ווייב.

דאָס געשריי האָט זיך געקייקלט, זיך צעברעקלט אָן די ביימער
און פון אַלע זייטן אָפּגעהיילכט:

— לאַ-אה!

— באַהאַלט זיך אין ביידל, — האָט לייזער אָן עפּן געטון די
פּלאַכטעס.

— און דו?

— איך וועל זיך מאַכן שלאָפּן אויפן גראָז.

זי האָט זיך אַריינגעשאַרט, זיך אויסגעצויגן אויפן בעטל, זיך אי-
בערגעדעקט אין געציטערט.

לאהס מאַן איז אָנגעקומען אויף זיינע פּלאַכע פּיס, געזען לייזער
ליגט אויסגעצויגן ווי אַ העכט, האָט ער אים אַ טאַרקע געטון מיט דער
האַנט:

— שלאָפּסט?

— זעסט דאָך, אַז כ'שלאָף, וואָס טאַרקעסטו מיט די הענט?

— האַסט אפּשר געזעען מיין לאַהן?
 — דיינע שלעפט זיך שוין אויך אַרום באַנאַכט?
 — וואָס זאַל איך דיר זאָגן, — האַט דער קעלבער זיך אַ בייג
 געטון צו לייווערן, — ס'קומט נאַכט, ווערן די ווייבער משוגע!
 — מן-הסתם טויגסטו אויף כפרות!
 — מיינע האַט נישט וואָס צו „קאמפליינען“, לייווער, — האַט דער
 קעלבער גערעדט מיט אַזאַ טאָן, ווי עמעצער וואַלט זיך מיט אים גע-
 שפּאַרט, — וואָס אַנבאַלאַנגט זיבן און דרייצען בין איר קיין עין-הרע
 אַל-ראַיט! וואָס ליגסטו דאָ, לייווער? קום, אין דער קאַסינאַ קערט זיך
 וועלטן! די רויטע מויד האַט שוין אויסגעמאַטערט אַלע מאַנסבילן! אַי,
 אַ מויד!
 לייווער האַט אַריינגעלאָזט פינף פינגער אין די קוילאַטע האַר זיי-
 נע, זיך אַ וויילע געשיבערט און אויסגעשפיגן דעם גאַנצן פאַרדרוס:
 — קום!

א צ י ג א נ ק ע

די נאכט האָט גענומען צופאַלן.

זלמן האָט געיאָגט די פּערד, זיך געהויבן מיט דער קעלניע. ער איז געווען אויפגעהייטערט, נאָך אַלץ געטראָגן אין זיך דעם פֿיכטיקן טאָג, כמעט פאַרגעסן, אַז דערלעבן זיצט פֿייער. ווען זלמן איז אָנגעקומען אין שטאָט אַריין מיטן וואָגן מעל, איז געווען פיר נאַכמיטאָג. איצט, ווען ער איילט זיך אַהיים, איז מיט אַמאָל נאָכט געוואָרן. ער האָט נישט געדענקט, צי ס'איז אַוונט געווען, ווי די צייט וואָלט אַריבערגעשפרונגען דעם פאַר-נאָכט.

פון די פּלאַכע פּעלדער האָט די נאַקעטקייט געפּראַלט, זיך גע-ווינטלט, געדרייט די פּליגל פון די ווינטמילן. געבלעטערטע הייפּטלעך קרויט האָבן געגלאַצט תּמעוואַטע, ווי גלאַמבעס, גלייך מען וואָלט זיי פאַרלוירן אויפן מיטן וועג.

די לופּט האָט געשמעקט מיט תּשרי-רעגנס.

דער זיבצעניערקער זלמן איז געווען אין איין עלטער מיט פֿייערן. זייערע עלטערן זענען געווען שותפים, געהאַט אָן אייגענע וואַסערמיל, יעדן טאָג האָבן די יינגע מילנערס אָנגעלאָדן אַ וואָגן מעל, עס אַוועק-געפירט אין שטאָט אַריין און אַהיימגעקומען קעגן אַוונט. היינט האָט מען זיך פאַרשפּעטיקט. פֿייער איז אַוועק איבערקאווען די פּערד. ער, זלמן, האָט געוואַרט אויף די כּוחרים, געדאַרפט קריגן געלט, דערנאָך איז ער אַוועק צו אַ גאַלדשמידט, איינגעהאַנדלט אַ פינגערל, אַ גאַלדנס, מיט אַ רויט שטיינדל. דאָס פינגערל וועט ער געבן טיסען, דער צי-גאַנקע.

זלמן האָט געיאָגט די פּערד, געטריבן פון זיך דאָס אומרויקע גע-
מיט, וואָס איז אָנגעקומען פון די פינצטערע פעלדער. און נישט די עט-
לעכע הונדערט רובל, וואָס ער האָט געפירט מיט זיך, האָבן אים נישט
געלאָזט איינזיצן: דאָס פינגערל, וואָס איז געלעגן אין וועסטל-קעשענע
איינגעוויקלט אין פליס-פּאַפּיר, איז אים אויף קיין רגע פון קאַפּ נישט
אַרויס. צווישן זיבן און אַכט האָט טיסע געזאָלט וואַרטן אויף אים באַם
טייך. איצט איז שוין ניין. פון פאַרדראָס האָט ער אָפּגעמאַסטן די פּערד
איבער די לאַפּאַטקעס, אַז די בייטש האָט אַזש געקנאַלט. די חיות האָבן
זיך געלאָזט לויפן, שיער נישט צעטראַגן דעם וואַגן. און איבער די
קעפּ האָט זיך געקייקלט די לבנה, נישט אָפּגעשטאַנען פונט געשפּאַן,
אויסגעזענען ווי אַ ראַד, וואָס האָט זיך אָפּגעריסן פון אַ פייערדיקן
וואַגן.

— וואָס פאַר אַ יאָגעניש אויף דיר היינט? — האָט לייווער אַ
טאַרקל געטון זלמען מיטן עלנבויגן — כ'האַב דאָך שוין באַלד קיין
קישקעס נישט!

— כ'בין שוין נישט איינמאַל שוועלער געפאַרן.

— כ'זע נישט וואָס איז ס'געאיייל?

— איך האָב שוין געדאַרפט זיין אינדערהיים פון אַ גוטער

שעה.

— וואָס, טיסע וואַרט אויף דיר? — האָט לייווער פאַרצויגן אַ

פאַפּיראַס און אַריינגעשמייכלט אין די קייקעלעך רויך.

די פינגער באַ זלמען האָבן פון זיך אַ טאַפּ געטון, צי ס'פינגערל

ליגט. ער האָט נישט געענטפּערט. ס'האַט אים אָבער הנאה געטון, וואָס

לייווער האָט דערמאַנט טיסעס נאַמען. ער האָט אַ קירעווע געטון רעכטס

און די רעדער האָבן זיך גענומען שניידן אין זאַמד, געקרעכצט. די פּערד

האַבן געוואַרפן מיט די פאַרשויםטע מאַרדעס, געהויבן די וויילען און

די קלעפּ פון זייערע קאַפּיטעס זענען געוואָרן טעכפּ.

אַ ציגיינער מיט אַ ציגאַנקע האָבן זיך אַ ריס געטון פון מיטן וועג

מיט אַ פאַטשעריי, ווי איבערגעשראַקענע פיגל. זלמן האָט געוואָלט אויס-

מיידן ס'פאַרל, אַ האַסטיקן דריי געטון די פּערד, וואָס זענען אַריין אין

ראָו און שיער נישט איבערגעדרייט דעם וואַגן.

— דו ביסט בלינד, צי די פערר דייע, וואָס דו פאַרסט אויף מענטשן? — האָט זיך דער ציגיינער צעשריגן.

— און דו האָסט נישט געפונען קיין בעסערן פּלאַץ צו ראַמאַנסירן, ווי אין מיטן וועג? — האָט זלמן זיך אַ שטעל געטון מיט דער בייטש אין דער האַנט.

— ווי די הינט שלעפּן זיי זיך אַרום — האָט לייזער ציגע- האַלפּן.

— לאָז ער בעסער אַכטונג טון אויף טיסען, — האָט די צי- גאַנקע זיך אָנגערופן. — דער מילנער קלייבט זיך מיט איר חתונה האַבן.

פון הינטערן וואַלד האַבן זיך געהויבן פייערלעך, יעדע וויילע אויפגעלויכטן. גערויטלט דעם הימל. דאָרט האַבן זיך באַזעצט אַ מחנה ציגיינער, צעשטעלט פּאַלאַטקעס, געשיקט די ציגאַנקעס אויף דער „שפּראַ- כאַרקע“ און אַליין האָט מען געהאַנדלט מיט פּערד.

— זלמן, — האָט לייזער שטאַרקער אַ צי געטון דעם פּאַפּיראַס און באַם פייערלעך דערזעען, ווי זלמנס מויל איז פּאַרקוועטשט, — ביזט טאַקע „פּאַרליאַפּעט“ אין דער ציגאַנקע?

— ווייס איך וואָס. . .

— ס'איז דען אַ מויד? ס'איז אַ שרפה! — האָט לייזער זיך גע- רוקט צום חבר. — נישט קיין חידוש, וואָס זי געפּעלט!
— אמת, אַ שרפה? — איז זלמן געווען צופּרידן, וואָס לייזער רעדט וועגן טיסען.

— כ'זע דאָך, אז דו האָסט זי ליב.

— אסור.

— טאָ צו וואָס שלעפּסטו זיך מיט איר אַרום?

— ווער?

— זע נאָר, ווי דאָס מאַכט זיך געפּגרט. פאַר יעדן מאָל, וואָס איך האָב דיך געטראָפּן מיט איר. . . און נישט נאָר איך. דער טאַטע מיינער איז אש-לֵהבה אויף דיר. . .
— אויף מיר?

— ער האָט דיך געזען מיט דער ציגאַנקע הינטערן סטאַג היי.

— ווען? — האָט זלמן אין זיך געשטיקט די פרייד און זיך
צעלאַכט.

— זע נאָר, ווי עס שטופט אים, — האָט לייזער מיטגעלאַכט. —
ווייסט, זלמן, איך האָב צו זיי קיין האַרץ נישט. איז עס טאַקע אמת, אַז
ציגינער שמירן אויס די העמדער מיט סמאָלע?
— גיי פּרעג זיי.

— קוק אים נאָר אָן. . .

— פּונדאָנען זאָל איך וויסן?

— אין טיסע?

— וואָס טיסע?

— איך וואָלט נישט געקענט אַרומנעמען אַ ציגאַנקע.

— די ציגאַנקע דאַרף דאָך אויך וועלן.

— אַ גאַנצער קנאַקער! אין איך וועט זיך מיט דיר, כ'זאָל נאָר

אַ פּיפּס טון און כ'האַב זיי אַלע, אפילו טיסען.

אַ קיל ווינטל איז אָנגעלאָפּן פון טייך. די פּערד האָבן אַ שנוף
געטון מיט די נאָז-לעכער, זיך צעהירושעט. ס'האַט זיך שוין געהערט דאָס
פאָלן פון וואַסער אויפן מיל-ראָד, וואָס האָט זיך געשוימט אונטער דער
לַבּנה, אָפּגעטיילט די פינצטערע געביידע פּונם טייך.

פון דער מיל איז אָנגעקומען אַ שאַטן, געשאַקלט מיט אַ לאַמטער.
געשפּרייט שפּריצן ליכט.

— וואָס אַזוי שפּעט? — איז זלמןס פּאָטער, אַן אויסגעקנאַטענער
פון קלויצקעס עסן, אונטערגעקומען. — כ'האַב שוין איבערגע-
קלערט.

— ס'איז אַזוי גרינג, מיינסטו, אַרויסצוקריגן פאַ מאַטל מעלשענ-
קער געלט?

— האָסט כאַטש געקריגן?

— ער האָט געקרעכצט און געגעבן.

— אַ שווערער פאַרשוין — איז דער מילנער ווייכער געוואָרן און

אַ זאַג געטון — מיר וועלן שוין אויסשפּאַנען, לייזער, גיי אַהיים, דיין
מאַמע האָט שוין צוויי מאָל געפּרעגט אויף דיר.

דער פאָטער מיטן זון האָבן אויסגעשפּאַנט די פּערד, זיי אַרומגע-
ווישט, אַריינגעפירט אין שטאַל און זיי געגעבן עסן.
די מילנערקע האָט צעשטעלט אויפן טיש קרויט מיט קאַרטאַפּל,
אַ שיסל מיט קאַטלעטן. זלמן האָט געגעבן דעם פּאָטער ס'פּעקל גע'ט און
אַליין האָט ער זיך געזעצט צו דער אכילה.
מיטן ציילן ס'געלט איז דער פּאָטער געוואָרן אויפגערוימט, געלאָזט
פאַלן אַ וואָרט:

— נו, ווי שטייט היינט מעל ?

— געפאַלן מיט אַ גילדן אויפן זעקל.

— ווידער געפאַלן ?

זלמן האָט זיך געאיילט. די הויט האָט אויף אים געשרפהט. ער
האָט געוואָלט אַריבערלויפן צו די שליוון, טאַמער וועט ער נאָך באַגעגע-
נען טיסען.

מיט אַ רחבת האָט דער פּאָטער אַריינגעשטופט דעם טייסטער אין
דער בוזעם=קעשענע פון וועסטל און געווען גרייט אויסצוהערן שטאַטישע
נייעס. ס'האָט אים נישט געשמעקט, וואָס לייווער דרייט זיך אויפן בענקל.
קאָן נישט איינזיצן.

— וואו ליפסטו שוין, וואו ?

— דאַרפסט מיך דען ?

— און אז איך דאַרף דיך נישט ? — האָט דער פּאָטער זיך גע-
שמייכלט אין דער באַרד אַריין — סיי-ווי-סיי וואָרט זי נישט אויף
דיר.

— ווער דאַרף דאָס וואָרטן אויף מיר ? — איז זלמן רויט גע-
וואָרן.

— כ'מיין די ציגאַנקע, ווי הייסט זי דאַרט, וואָס „טליקעוועט“ זיך
אַרום מיט יעדע פּאַר הויזן. כ'האָב זי נאָר-וואָס באַגענגט מיט שמואליקן.
דעם תכשית, אַ וויסט יאָר אויף אים.

— וועמען אַרט עס, ברעכן זיי ביידע די קעפּ! — האָט זלמן זיך
צעשריגן און געשפירט בשעת מעשה אַ גרימערדי אין בויך — נאָך אַ
טאַג אַרבעט, מעג איך אַ ביסל אַרויסגיין אַפּכאַפּן דעם אַטעם!

זלמן איז אַרויס פון שטוב ווי אַ ווינט. ער האָט זיך געטראָגן
איבערן הויף, געלאָפּן אַרום און צורום דעם טייך אזו די נכפה האָט אין

אים זיך גערויכערט. ער איז פארקראַכן הינטערן סטאַג, געזוכט, גע-
נישטערט, געשמעקט מיט די נאַזלעכער, ווי אַ חיה. ס'האַט אזוי אַנגע-
האַלטן אַ היפשע וויילע. ער האָט מיטאַמאַל אַריינגעשטופט דעם קאַפּ אין
שטעכיקן היי, געשוואוירן נקמה צו נעמען אַן שמאַליקן און זיך צעהיילט
ווי אַ הונט.

1921

ר ח ל

משה, דער קאלעקטאָר פון „ישיבת ר' יצחק אלחנן“, איז צוויי
מאָל אַ יאָר פארפאָרן נאָך בעטייל.

ער האָט אויסגעמארקירט אַנצוקומען אין שטעטל אַריין פרייטיק,
געהאַלטן שבת באַ שלמה פעדלער, פאָרהערט דעם פעדלערס בן-יחיד,
מעקסין. און מאַנטיק באַגינען, ווען שלמה האָט זיך געלאָזט מיט זיין
בויד סחורה איבער די נעגערשע דערפער, האָט זיך משה מיטגע-
כאַפט. אזוי האָט זיך דער קאלעקטאָר נוהג געווען פאַר די לעצטע פינף-
צען יאָר.

משה מיט שלמהן האָבן אַפגעדאוונט אין דער בויד, זיך געזעצט
איבערביי. אַנגעטריבן האָט מעקסי — אַ קיילעכדיקער יונג, אַ שווייגער,
וואָס איז געגאַנגען אין פאַטערס דרכים.

משה האָט געשיילט די האַרטע אייער, זיי געטונקען אין זאַלץ און
געטראַכט, אַז ער איז אַ מטופּל מיט פינף טעכטער. די לעצטע איז גע-
וואָרן צוואַנציק יאָר, פאַרדינט באַ שניפּסן קאַשע אויף וואַסער און דאַ
האַט שלמה, אַ פאַרגרעבטער ייד, אַזאַ עשירות.

דער עול, וואָס האָט געשוועבט איבער משהן, איז זיך צעוואַקסן
מיט די נאַקעטע פעדלער, מיטן טרייסלען פון דער בויד און ער האָט
סתם אַ זאַג געטון:

— שלמה, אייער מעקסי געפעלט מיר. אַ יידישער בחור, כ'וואַלט
אים גענומען פאַר אַן איידעם.

— און איך וואַלט אויך בעסער געוואַלט האָבן אייך, ר' שלמה,
פאַר אַ מחותן, ווי דעם געלן הערשל. ער האַלט אין איין שיקן שדכנים.
שטייט מיר אַבער נישט אָן. באַ אונו אין דער משפּחה איז נישט געווען
קיין שוטער-בענקל און הלואי ווייטער.

מעקסי איז אַנגעקומען חול-המועד סופות קיין ניו יאָרק. געפאַרן
אַנקוקן די "סחורה", וואָס ער איז געגאַנגען איינהאַנדלען.

מעקסי, וואָס איז קיינמאָל נישט געווען צווישן מיידלעך, איז צו-
געפאַרן צום שידוך. געפעלן זענען אים אַלע פינף שוועסטער. אַרומגע-
פירט מיט אים האָט זיך רחל, די פֿלע — אַ זאַפטיק מיידל, ווי אַ
ביימל נאָך אַ רעגן. דערצו האָט זי שטענדיק געלאַכט, אפילו בעתן
וויינען.

מען האָט זיך נישט גערעכנט, וואָס דער חתן איז רחלען נישט גע-
ווען צום האַרץ. טאַטע-מאַמע, די שוועסטער, אַלע האָבן פאַרשריגן די
פֿלע מיט מעקסיס עשירות און אויף די צווייטע טעג סופות זענען אַנגע-
פאַרן שלמה מיטן ווייב שטעלן אַ חתונה.

שלמה האָט געלאָזט אַפפאַרבן דאָס הויז אויף גרין. ער האָט אָפּ-
געליידיקט אַ גרויס צימער, עס געלאָזט אויסקאַלכן, אַריינגעשטעלט צוויי
אייזערנע בעטן מיט ווייכע מאַטראַצן און דאָס ייגנע פאַר-פאַלק האָט זיך
אַריבערגעקליבן.

מעקסי איז געווען גליקלעך. ער איז די ערשטע וואָך געבליבן אין
הויז. אַרומגעגאַנגען מיט אַ העמערל אין קעשענע. געהאַלטן אין איין
קלאַפן נעגל. ער האָט געהאַלפן אויפהענגען געבלימלטע פאַרהאַנגען באַ
די פענצטער, אַליין אַפגעפאַרבט די פאַדלאַגע, איבערגעשיט די ערד
אין די וואַזאַנעס. איבער די בעטן האָט ער אויפגעהאַנגען די איינגע-
רעמטע "סיטיזען-פייפערס", אַ בילדל פון ווייב און געזעען דאָס נעסט
זאָל זיין וואָס ווייכער און וואַרעמער.

דעם טאָג, ווען מעקסי האָט זיך געקליבן מיטן פּאָטער איבער די
דערפער, האָט זיך רחל אויפגעהויבן באַגינען, געוואַלט מאַכן פאַר די
מאַנסבילן עסן. די שוויגער האָט שוין אַרץ געהאַט צוגעגרייט — אויס-
געזאָדן פֿלייש, אַפגעטרוקנטע קעזלעך, איבערגעקאַכט דעם בראַנפן מיט
פּאַמעראַנצן-שאַלעכץ און צוקער.

מעקסי האָט דערזעען רחלען, האָט ער זיך אַ הייב געטון פון בענקל,
זי געוואַלט אוועקזעצן:

— וואָס האָסטו זיך אויפגעכאַפט אזוי פרי?

— דו פֿאַרסט דאָך אין וועג אַרײַן, נישט רחל — האָט די מוטער צוריק אַוועקגעזעצט דעם זון — ס'ווייב דײַנס קען זיך אַלײַן אַרײַנברענגען אַ בענקל.

רחל האָט זיך נישט צוגעזעצט, נישט געזעען, ווי די מראה אין פנים האָט זיך באַ מעקסין געפֿיטן, ווי ער קײַעט אָן אָנגעכמורעטער דעם פֿיסן און שווייגט.

אַז די מאַנסבילן זענען אַוועקגעפֿאַרן, איז רחל אַרײַן צו זיך אין צײַמער, זיך אָנגעשפֿאַרט אָן בעט קײַגיבער דעם פענצטער און זיך צע-וויינט.

טרוקענע, אַראָפּגעפֿאַלענע פֿלעטער האָבן זיך געקײַקלט צווישן די בײַמער, זיך געשאַרט איבערן אויסגעקראַכענעם אַספֿאַלט-וועג און דורך די שויבן האָבן אַרײַנגעקוקט גרויע פֿעלדער און נאָך אַ גרויערער הימל.

די שוויגער האָט געקלאָפּט מיט אירע מאַנסבילשע שיך איבערן הויף, געגאַנגען פֿון די הינער צו דער קו און ווייל זי איז שטענדיק געווען אַלײַן, האָט זי געהאַט אַ טבע צו רעדן מיט זיך אויפן קול. ס'האַט רחלען געשראַקן און איר שטענדיק געלעכטער איז ערגעץ געבליבן שטעקן, פֿאַר-גליווערט געוואָרן.

עס איז געווען סוף חשון. די בײַמער, די פֿעלדער, אַלץ האָט זיך געהאַלטן אין שײַלן, געוואָרן נאַקעט, ווען עס האָבן זיך אָנגערגערוקט פֿינצטערע, קאַלטע געכט.

רחל האָט זיך אײַנגעוויקלט אין אַ שאַל, געקוקט דורכן פענצטער. זי האָט געבענקט אַהיים, מוחל געווען דעם מאַנס עשירות און זיך דער-פֿילט אײַנס מיטן לעבן פֿון די פֿעלדער, פֿון די בײַמער, וואָס האָבן גע-האַלטן אין אָפּשטאַרבן.

מעקסי איז געבליבן אָנטערווענגט צוויי, דריי טעג, פֿאַרפֿאַרן אַ דורכגענומענער פֿון קעלט איבערגעכטיקן אין דעם ווייכן, וואַרעמען בעט, און אינדערפֿרי ווידער נישט געוואָרן.

צום יאָר האָט רחל געבוירן אַ זון. איר פֿאַטער איז געקומען אויפן ברית. עס זענען אָנגעפֿאַרן פֿעדלערס פֿון אַרום און אַרום. מען האָט גע-געסן, געטרונקען, און שלמה איז נישט אָפּגעטרעטן פֿון מחותן, אַרײַנגע-טענהט אין משהן :

— דעם זון מיינעם האָב איך פאַרוואַרגט. ער איז קיין עין-הרע.
א גביר... אן אייניקל האָב איך דערלעבט, געוואָרן אַ זיידע,
דאַרף מען זעען, אַז אין בעטיל זאָל זיין אַ שול, און אייך, מחותן.
וועל איך אַריבערנעמען מיט דער משפּחה, זעען איר זאָלט ווערן
רב.

אַז משה האָט זיך געקליבן אין וועג אַריין, האָט רחל פאַר אים
געוויינט, אַז ס'איז איר שלעכט, אַז זי איז מוחל דאָס עשירות, אַז זי
גייט אויס פון בענקעניש. דער פאַטער האָט נאָך אָנגעשריגן אויף
איר:

— זינדקסט, טאַכטער. יעדע פון דייע שוועסטערן וואָלט זיך
גערן מיט דיר געטוישט.

נאָך דער קימפעט איז רחל זיך צעוואַקסן, אַרומגעגאַנגען ווי אַן
אָנגעקוואַלן טייכל מיט פאַרמאַכטע שליון.

פון גרויס גליק האָט מעקסי אינגאַנצן אויפגעהערט רעדן,
געוואָרן ברייטער אין געזעס, פולער אין די באַקן און געאַרבעט
פאַר צוויי, געטענהט, אַז עס איז צוגעקומען אַ מאַנסביל אין הויז
אַריין.

די באַבע איז געוואָרן צוגעלאָזענער. זי האָט יעדן פרימאַרגן אַריין-
געבראַכט וואַרעמע, שוימיקע מילך פאַר דער שנור, דער זויגערין,
אַריינגעבראַכט אַ נאַר-וואַס געלייגט איי, אויסגעווישט דערמיט דעם איי-
ניקל די אויגן.

איינמאָל, מיטוואַך, ווען די פּרנסה-געבער זענען נישט געווען
אינדערהיים, איז פאַרפאַרן אַ רויטער יינגערמאַן, ער האָט געבראַכט
פון רחלס פאַטער אַ בריוו, וואו ער בעט דעם יינגמאַן גוט אויפצו-
נעמען. דער יינגערמאַן איז אַרומגעפאַרן פאַר אַ בית-יתומים אין
ירושלים.

דער קאַלעקטאָר, אַ רעדעוודיקער, איז רחלען געפעלן, דערצו האָט
דאָס קינד פון דער ערשטער רגע געקלעפט אָן אים, געלאַכט, ווען ער
האַט אַ פייף געטון, ווען ער האָט אויסגעפלאַכטן פון די אייגענע פינג פּינ-
גער אַ פייגעלע, געקראַכן צו אים אויף אַלע פיר.
באַ דער שוויגער האָט זיך געפלאַנטערט, אַז דער רויטער יי-
נ-
ג-
ג-
ג-

גערמאן קומט אזש פון ירושלים. זי האט זיך אָנגעזעצט אויף
רחל'ען, נישט אַזעקצולאָזן דעם קאַלעקטאָר ביז דער שווער וועט אַהיימ-
קומען.

די שטיצע, ברייטע צימערן זענען ליכטיקער געוואָרן מיט דעם
אַנקומען פֿון פרעמדן. רחל איז נישט איינגעזעסן פֿאַ זיך, זיך געדרייט
אַ גאַנצן טאַג, זיך איינגעהערט, ווי ער דאוונט מיט אַ ניגון, גערעדט מיט
אים אַ גאַנצן טאַג און זיך געכאַפט, אַז איר געלעכטער, וואָס זי האָט
שוין לאַנג געהאַט פֿאַרלוירן, איז צוריקגעקומען, און אַז רחל האָט פֿאַר-
קייטלט די טיר, געלעגן אַן אַפּגעדעקטע אין בעט, באַוואונדערט די
קלאַרקייט פֿון אייגענעם לייב, האָט זי נאָך אַלץ געהערט זיינע טריט,
ווי ער דרייט זיך איינער אַליין איבערן צימער.
צווישן די ביימער האָט זיך געשאַרט אַ ווינטל, אַנגעקלאַפט אין
די שויבן, נישט געלאָזט שלאָפֿן.

רחל האָט זיך אויפגעכאַפט אַן אויסגערוטע, אַ פֿרישע. דער מאַרגן
איז געשטאַנען אין פענצטער, געלעגן אויפֿן דיל, אויף די ווענט. אויפֿן
הויף האָט געקלימפערט דער בלעכערנער צמער — די שוויגער איז גע-
גאַנגען מעלקן די קו. דאָס קינד האָט געשמייכלט אין שלאָף, געצויגן
מיט די ליפלעך, הפנים געחלומט, אַז עס זויגט. די מאַמע האָט אַ כאַפּ
געטון אויף זיך די קימאַנאַ, נישט געוואוסט פֿאַרוואָס פֿלעמלעך צינדן זיך
באַ איר אונטער דער הויט, און אַ באַרוועסע אַרויס פֿון שטוב. אין קיך
איז געשטאַנען דער פרעמדער, זיך געווישט מיט אַ האַנטוך און
אויף די רויטע האַר האָבן געפינקלט טראַפנס וואַסער. רחל האָט
זיך באַגריסט, פעסטער פֿאַרצויגן די קימאַנאַ און געוואַלט צוריק
אַרויס.

— כ'בין שוין פֿאַרטיק, שוין — האָט דער פרעמדער איר פֿאַרשטעלט
דעם וועג.

ס'איז געוואָרן מיט אַמאָל שטיל. ביידע האָבן זיך פֿאַרשעמט, גע-
וואַלט איינער דעם צווייטן אַפטרעטן דאָס אָרט און געבליבן שטיין
אין דער ענגער טיר, וואָס האָט געפירט אין צימער אַריין. ער האָט
זי אַרומגענומען, אַ קוש געטון. דאָס קינד האָט זיך צעוויינט, רחל איז
געלאָפֿן צו זיך, געהערט ווי די שוויגער קומט אָן. און אַז זי איז אַ

שטיק אויפן מאַרגן אַרויס פון צימער, האָט די שוויגער זיך פאַר איר גע-
קלאָגט:

— וואָס זאָגסטו, רחל, ער האָט דאָך נישט געוואָלט
בלייבן, דער ייד פון ירושלים. דער שווער וועט האַבן פאַר-
איבל.

1927

א ס ת ר ל

אָוועקגעפאַרן אַ קינד אין שטעטל, איז די מוטער געלאָפֿן צו דער
מילך-יידענע:

— שרהשי, קרוינעשי. . .

די זקנה, וואָס האָט פֿונאַנדערגעטראָגן מילך איבער די הייזער
האַט געקענט דעם פֿומון, געוואוסט, אַז דאָס איז מען געקומען נאָך איר
אייניקל, ס'זאָל אָפּשרעכן אַ ביין-אויג, צי אַ באַנעמעניש.
די אַלטיטשקע האָט געמעגט האַלטן אינמיטן אויסשלאָגן פֿוטער,
אַפֿויען מאַלקנס פֿון צוואַרעך, אויסקוועטשן גאַמעלקעס, ווי זי פֿלעגט נאָר
דערזען אַ מאַמעס פֿאַרהאַשטע נאָז, האָט זי גלייך געוואָרפֿן די אַרבעט.
מיט דראַפֿנע טריט איז זי אַריין אין שטוב, אַריינגעקוקט אין קו-שטאַל
און אַז זי האָט נישט געפֿונען ס'אייניקל, האָט די זקנה זיך געלאָזט צום
איינגעפֿאַלענעם פֿלויט, וואו אויף דער לאַנגקע האָפֿן זיך געפֿאַשעט אירע
דריי קו. די באַבעשי האָט גענומען רופֿן מיט אַ יינג מיידליש קול:

— א—ס—ת—ר—ל—5 ! א—ס—ת—ר—ל—5 !

דאָס שטעטל האָט זיך אַרומגעטראָגן מיט אַסתרלעך, ווי מיט
אַ קמיע. נישט בחינם איז זי געבוירן געוואָרן אין אַ הייבל. מען
האַט אויך געגלייבט, אַז די קרעלן, וואָס אַסתרל טראַגט אויפֿן האַלז, נע-
מען איבער אַ ביין אויג, דעריבער זענען זיי טאַקע אַזוי בלאַס, ווי מען
וואַלט די רויטקייט פֿין אַ טראַפֿן פֿון זיי אַרויסגענאַגט.

אין דער קימפעט, ווען אַסתרל איז אויף דער וועלט געקומען, איז
איר מאַמע געשטאַרבן. ס'ברעקל האָט געפֿאַכעט מיט דער נשמה, זיך
געראַנגלט מיטן טויט. די באַבעשי האָט גערויכערט דער טאַכטערס נאַפֿל-
שנור, איינגעריסן קברים און איז געווען זיכער, אַז אינם זכות פֿינם
הייבעל וועט זי ס'נפֿשל אָפּשרייען. און די אַלטיטשקע האָט אָפּגעראַ-

טעוועט דאס קינד, נישט געוואוסט אָבער, אז ווען אַ מענטש קומט אויף
דער ליכטיקער וועלט און ס'ערשטע וועמען ער באַגעגנט איז דער טויט.
אזא איינער שיידט זיך שוין נישט מיטן טויט פאַרן גאַנצן לעבן.

צו זעקס יאָר האָט אסתר'ל שוין געפאַשעט די בהמות אויף דער
לאַנקע, געהאַלפן פאַרביטערטע מאַמעס רייסן מינענטע-גראָזן פאַר זייערע
שלאַקיריקע קינדער, זיך אויסגעקליבן אין אַ ליכטיקער נאַכט איר שטערן
אין הימל, אַ גרויסן בלישטשענדן שטערן.

זי איז געוואָסן מיט דער זעכציק-יעריקער באַבע, מיט די שטומע
בהמות, מיט די צרות פון שמעטל.

דער קוואַלעדיקער ברונעם, וואו אין די גרעסטע היצן איז די פּו-
טער געוואָרן שטיין-האַרט, האָט נישט געלאָזט רוען. די באַבעשי האָט גע-
האַט צו דערציילן וועגן אַ פאַרחתמעטער מקווה. וועגן דער טאַכטער, צו
לענגערע יאָר, וואָס איז געגאַנגען טבילה אין דעם ברונעם. אסתר'ל האָט
זיך געבויגן איבערן מאַכיקן ברונעם-פאַרענטש, געקוקט אין דעם קלאַרן
וואַסער אַרײַן, וואָס האָט נישט אָפּגעלאָזט, און וואָס שטאַרקער די טיפּ-
קייט האָט געציגן, אַלץ פּיינלעכער איז געווען די פּרייד, אז אַט אין דער
קיליקייט זיצט ערגעץ די מאַמע.

איין מאָל אַ יאָר, ווען אין שמעטל איז געווען יאָריד, איז אָנגע-
פאַרן אסתר'לס טאַטע מיט אַ וועגעלע פאַרצעליי. אז דער פּדיון איז גע-
ווען גוט, האָט ער איר געקויפט אַ פאַר שיק, צי אַ קלייד, זיך שטענדיק
געקלאַגט פאַר דער באַבעשי, אז ער האָט שלעכט געטראָפּן און באַם גע-
זעגענען זיך געגלעט אסתר'לען איבערן קעפל:

— נו, טאַכטערשי, וועסט אפשר מיטפאַרן אַהיים?

קליינערהייט האָט אסתר'ל זיך באַהאַלטן הינטער דער באַבעס פאַר-
טוך, מורא געהאַט פאַרן פאַטער. ווען זי איז עלטער געוואָרן, זיך דער-
וואוסט, אז ער אַליין האָט אַ שלעכטע מערכה באַם ווייב, האָט זי אויס-
געהערט און זיך גערויטלט:

— ווי קאָן איך די באַבעשי לאָזן אַליין?

צו פינפצען יאָר האָט זיך דאָס לעבן באַ אסתר'ל איבערגעאַנדערשט
פון אַן איבערגעוואָסן מיידל מיט שטעכיקע קנאַכן איז זי ווי איבער
נאַכט רייף געוואָרן. די שפיציקע קני און עלנבויגנס האָבן זיך אויסגע-
גלייכט, אויסגערוינדיקט. די באַקן צוגעברויגט, די אויגן — העל-בייריט.

ביר און די קאשטאן-האר זענען צווישן די פלעכטן אריינגעפאלן אין דער רויטקייט פון הארבסט-בלעטער.

זי האָט אָנגעהויבן אויסצומיידן מענטשן, נישט געאָנגען מער אָפּשפּרעכן קיין עין-הרעס, אויפגעהערט פּונדערצוטראַגן מילך איבער די הייזער. זי האָט איבערגענומען דאָס ווירטשאַפּט — געמאַלן די בהמות, אויסגעשלאָגן פּוטער, גערייניקט די שטאַל, צוגערוימט דאָס הויז.

אין די לאַנגע הינטער-נעכט האָבן באַבע-אייניקל געשליסט פע-דערן, געשטריקט זאַקן. באַ דער אַלטיטשקער האָט ס'מױל זיך נישט צו-געמאַכט. פּון געוואוינהייט. די זיבעציק יאָר האָבן אַרויסגערעדט פּון איר, זיך נישט אָפּגעשטעלט, ווי אַ וואַסערל, וואָס רינט צווישן פאַרוואַקסענע געוויקסן. דער פּלאַפּל איז געפאַלן אויפן שטומען אייניקל, וואָס האָט איינגעזאַפּט דער באַבעס פּרומע רייך און דאָס יינגע לייב האָט זיך געשוימט, נישט געהאַט פאַר וועמען צו עפענען די שליוזן.

אין אזאָ אַונט האָט זיך צו באַבע-אייניקל אַריינגעריסן מלכהלע, די גבירטע פּון שטעטל. זי האָט אַרומגעכאַפּט אסתרן, זי בעקושט: — וועסט מיר נישט אָפּזאַגן, אסתרל, אַן דיר גיי איך נישט אַוועק פּונדאַנען... שוין דעם דריטן טאַג ווי מײן דורל ליגט אין היץ... גע-ווען דער רופּא, דער דאַקטאָר, ס'העלפּט נישט... האָב איך גערופּן לאה, וויל זי דווקא, אַז דו, אסתרל, זאַלסט זיין באַם אָפּשפּרעכן, נישט בחינם ביסטו געבוירן געוואָרן אין אַ הייבל!

— גיי דאָס מאָל, אסתרל — האָט די אַלטיטשקע נישט געקאַנט זעפּן, ווי די גבירטע בעט זיך באַ איר אייניקל — פאַר מלכהן מאַך אַן אויסנאַם... זי האָט עס פאַרדינט... נו, גיי, גיי, אסתרל, און אייער דודל, מלכהלע, וועט אים ירצה השם גענעזען ווערן. וואָס האָבן מיר היינט, מיטוואַך? מיטוואַך נאַכט האָט די עין-הרע נישט אַזאָ מאַכט!

און איידער אסתר האָט צייט געהאַט עפעס צו זאָגן, איז זי שוין געשטאַנען מיט מלכהלען הינטער דער טיר, געזעען ווי די באַבעשי שאַקלט אויס איר ליידיק פאַרטוך, שיקט נאָר אַ שפּרוך:

"... אין אַלע וויסטע פעלדער, וואו ס'איז דאָ שפּאַלטן, זאַל זיך

דער יצר-הרע באַהאַלטן..."

מלכהלע האָט אַ כאַפּ געטון ס'מיידל אונטערן אַרעם, זי פעסט גע-

האַלטן, ווי אן אבן-טוב, זיך געוואונטשן אזא פלה פאר דודן ווי אסתרל, זאל ער נאך מיט גאָטס הילף געזונט ווערן.

די גבירטע האָט ברייט געעפנט דעם פאַראַדנעם אַריינגאַנג:

— אַט זענען מיר שוין.

אין בעט איז געלעגן אַ בחור מיט רויטע פלעקן אויפן פנים, אויפן שטערן. מען האָט אים קוים אַרויסגעזען פון צווישן ווייסע, פוכענע קישנס. צוקאַפנס איז געשטאַנען אַ זקנה, דאָס פילע פנים אַנגעשפיקעוועט מיט וואַרצלען און בראַדעווקעס, ווי באַ אַן אַלטער אינדעטשקע דער גוי-דער, זי האָט געוווּן אויפן חוּלה:

— זע, אסתרל, צי די שלייף באַם קראַנקן איז געזאַלצן?

ס'מידל האָט זיך פאַרלוירן. דאָס ערשטע מאַל, ווי מען רופט זי צו אַ דערוואַקסענעם און דערצו נאָך אַ בחור. זי האָט זיך איבערגעבוּגן איבערן קראַנקן, זיך באַגעגנט מיט זיינע אויגן און ס'פנים האָט אויפגע-פלאַמט באַ איר, געוואַרן איינס מיט די האַר. זי האָט צוגעלייגט אירע לייפן צו זיין שלייף, דערפילט אַרום האַלז אַ ברי, וואָס לויפט ווי אַ משוגענער איבערן נאַקעטן לייב און דאָס וואַכע אויער ציטערט אויף:

— אס—ת—רל... אס—ת—רל...

אסתרל האָט נישט געזען, ווי די זקנה האָט געוואַרפן הייסע קיילן אין אַ מיעדניצע וואַסער, נישט געהערט, וואָס זי פרעפלט איבערן חוּלה, נישט געוואוסט, ווי אַזוי זי איז אַרויס פונם גבירס שטוב. אַלץ אַרום האָט זיך געדרייט, געאַנגען אויף רעדלעך.

אַונט נאָך אַונט האָט דאָס מידל געשפרייזט ביז שפעט אין דער נאַכט אויף דער לאַנקע, געבעטן גאָט, דוד זאל געזונט ווערן, צו יעדער רגע האָט זי געקאַנט אַנטאָפן דעם ברי אויפן האַלז, זיך איינהערן אין דעם אייגענעם נאַמען. די רומיאַנעק-בלעטלעך האָבן צוגענומען די רוי באַ דודן, אַפגעטון אַ פשוף, פאַרויכערט, אַז ער וועט קומען.

און דוד איז געקומען. צושרשט בגנבה, ווען דאָס שטעטל איז שוין געשלאָפן. מיטן זומער איז דער פשוף אין אים געוואַקסן.

אסתרל האָט נאָך נישט אַפגעגעסן דעם נאַכטמאַלצייט, נאָך נישט צוגערוימט די שטוב — דוד שטייט שוין הינטערן פענצטער, מאַכט זיך נישט הערן, ווי די באַבע שטראַפט אים:

— אן עבירה צו פארדרייען א יתומה א קאפ. . . א חתן איז עפעס אנדערש! דו אָפער, דודל, וועסט זיך אָפּשפּילן א זומער, פאַרגעסן ס'מיידל און זי, די ווילדע ציג, וועט מיר אַנוויינען אַ קאַפּ! טשעפע זיך בעסער אַפּ, דודל, גיי צו דייניקע, אַכּתּר איז נישט פאַר דיר. . .

די באַבע איז גערעכט געווען. מלכה, דודס מאַמע, האָט איינגע-לייגט וועלטן. זי האָט גערעדט מיט גוטן, גערעדט מיט בייזן, און אז קיין זאך האָט נישט געהאַלטן, האָט זי דודן אַוועקגעפירט קיין וואַרשע, אים אָפּגעריסן פון מיידל.

און אז אַכּתּר האָט געוויינט באַם מעלן, באַם אויסשלאַגן פוטער, וועמען האָט עס געאַרט אַ חוץ דער באַבעשי? האָט די אַלטיטשקע גע-היטן דאָס אייניקל, געזעען זי זאָל זיך נישט בייגן איבערן מאַכיקן פאַ-רענטש פּונם ברונעם, איר געהאַלטן אין איין דערציילן מעשיות וועגן פרומע ווייבער, צדקניות, געזעען דער יצר-הרע זאָל קיין שליטה נישט האָבן איבערן קינד און געבעטן גאָט, דער ליבער זומער זאָל אַוועק.

נאָכן זומער, אין די אַסיען-רעגנס, איז באַ יצחק מלמד געשטאַרבן ס'ווייב. ער איז געבליבן אַן אלמן מיט פיר קליינע קינדער. ס'ביסל יידן האָבן זיך אזוי גענומען דעם מלמדס אומגליק צום האַרץ, אז פאַלד נאָך די שלשים האָט ס'שטעטל, מיט מלכהן אַן דער שפּין, זיך אַריינגעלייגט אין געזעען, אז אַכּתּר, די יתומה, זאָל חתונה האָבן פאַר יצחק מלמד. אויבנאויף האָט די באַבע נישט אויפגעהערט צו לויבן גאָט, וואָס ער האָט איר צוגעשיקט אַזאַ פּשרע נשמה פאַר אַן איידעם, אין תּוֹך אַבער האָט זי געפּילט, אז ס'גאַנצע שטעטל האָט אַכּתּרן שלעכטס געטון — נישט פאַר אירע פּוחות יצחקלס פרומקייט, נישט פאַר אירע פּוחות פיר פרעמדע קינדער. שבת איז גאַרנישט געווען אויסצוהאַלטן מיט אים. ס'ווייב האָט נישט געטאַרט אַריינשמעקן צו די בהמות, נישט געטאַרט אויסרעדן אַ וואָרט מיט דער גויע, די שכנה.

געווען איז יצחקל אַ קליין, דאַר יידל, מיט אַ בערדל, וואָס איז געוואָקסן מער אויף די באַקן ווי אויף דער גאַמבע. באַם טיש איז דאָס געזעסן ווי אַ מלך, זיך באַדינט מיט דער גאַנצער שטוב, קיין גוט וואָרט נישט געהאַט פאַרן ווייב:

— וואָס טוטסטו, אַכּתּר?

— צוזאמען מיט די קרישקעס מעג מען דאך אראפנעמען די לייכט-
טער — האָט אסתר זיך פרוּבירט צו פאַרענטפערן.

— אזא גויע ווי דו מעג.

אסתר האָט זעלבן אים געענטפערט, אפילו נישט אין פעס געוואָרן
אויפן מאָן, צוגענומען אלץ פאַר ליב. זי האָט געוואָלט ווערן אָן אַנ-
דערע, ווי יענע צדקניות, וואָס די באַפע האָט וועגן זיי איר אזוי פיל
דערציילט, אָפגעזעסן ווינטער-שבתים איבערן טייטש-הומש, געצויגן דער
באַפעשים ניגון.

נאָכן ווינטער איז ווידער געקומען דער זומער.

אַ פאַרנאָכט איז אסתר געגאַנגען אַהיימטרייבן די בהמות פון דער
לאַנקע. אַ קו האָט געפעלט. זי האָט אויסגעזוכט די גאַנצע לאַנקע, נישט
געפונען און פאַרקראַכן אין וועלדל אַריין. די קו איז געווען צוגעבונדן
צו אַ בוימ. אסתר האָט זיך געלאָזט צו דער בהמה און געבליבן שטיין
אַן איבערגעשאַקענע — דוד איז איר אַנטקעגן געקומען.

— זיי נישט ביז, אסתר, דאָס האָב איך אַוועקגעפירט אין וועלדל
אַריין די קו, געוואוסט, אַז דו וועסט זי גיין זוכן... גלויב מיר, אַז כ'בין
נישט שולדיק, אסתר. .. טאַטע-מאַמע האָבן מיך געהאַלטן פאַרשאַרט,
אַוועקגעפירט קיין וואַרשע. . .

די וואַנטעלעך דינע, גאַר דינע, האָבן זיך געשאַטנט איבער דער
אויבערשטער ליפ, געטרויערט, און די אויגן, גרויסע, ליכטיקע, האָבן זיך
געפלאַנטערט צווישן אסתרס פינגער, צווישן די פאַלדן פון איר קלייד,
געפאַלן אויפן דרייעקיקן קאַפטיכל:

— זיי האָבן דיר אָפגעשוירן די האַר?

אין דעם פאַרשנורעוועטן מיידל האָט עפעס אַ פלאַץ געטון, זיך
איבערגעריסן. אַ באַליידיקט לעבן האָט אַרויסגעוויינט פון איר, געציטערט
אין דורס אַרעמס, זיך אים איבערגעגעבן.

שפעט אין דער נאַכט האָט די באַפע זיך געשלעפט איבער די לאַנג-
קע, געזוכט ס'איניקל, גערופן:

— אס-ת-רל, אס-ת-רל! . . .

— מע-ע-ע-ע! — האָט די פאַרבלאַנדזשעטע בהמה אַ פאַרבענקטע
זיך אָפגערויפן און איז אונטערגעקומען מיטן געשוואַלענעם אייטער.

די באַפעשי האָט אַהיימגעפירט די שטומע בהמה. אויפן וועג האָט

זי אריינגעקוקט אין דעם פינצטערן ברוגעם, וואו די קילקייט האָט גע-
שלאָגן אין פנים אריין, גאַרנישט געזעען אין דעם חושך און פאַרבראַכן
די אַלטע פינגער:

— טאַטע-פאַטער.

1927

ג ע ר ט ר ו ד

גלייך ווי אפענהיים איז אריבערגעקומען פון בייערן, האָט ער זיך באַקענט מיט גערטרודען.

ער איז אָנגעקומען צו אַ דייטש אויף אַ פאַרם, וואו מען האָט גע- האַדעוועט פערד. מיט דער קליינער גערטרוד, וואָס האָט אַרויסגעהאַלפן דער מוטער אין ווירטשאַפט, האָבן אַלע פערד-יונגען געשטיפט. זי איז אָבער געווען אַזוי קליין און דין, אַז קיינעם איז נישט איינגעפאַלן צו פאַרפירן מיט איר אַ ליבע, זיך פאַגאַנגען מיט איר, ווי מיט אַ קינד, וואָס דרייט זיך צווישן דערוואַקסענע.

דאָס האָט אַזוי באַליידיקט גערטרודען, אַז זי האָט פון אַלעמען געווייכט, געמאַכט דעם אָנשטעל, אַז ס'שטייט איר נישט אָן צו רעדן מיט די „גרינהאַרנס“. כמעט אַלע פערד-יונגען זענען געווען אַריבערגעקומענע דייטשן.

אַפענהיים איז דער ערשטער געקומען צו איר אַ פאַרליבטער, זיך פאַגאַנגען מיט גערטרודן ווי אַ גרויסער, אַרויפגעקוקט צו איר. דאָס מיידל האָט זיך פאַרליבט אינם יונג, זיך גענומען טרעפן מיט אים אין פעלד, אויף זייטיקע וועגעלעך. אין די גרויסע ווינטער-אָונטן פלעגט זי קומען צו אים אין שטאַל אַריין.

אין איינעם פון אַזעלכע אָונטן האָט דער פאַטער זיי געפאַקט. ער האָט זיך אַ וואָרף געטון אויף אַפענהיים מען מיט אַ שטאַלענעם היי-גאַפּל. דאָס געשלעג איז געווען אויף טויט און אויף לעבן. מען האָט זיך געקנעטן די זייטן, זיך געוואַלגערט פאַרסאַפעטע אין פערד-מיסט און אַז ביידע זענען געבליבן אָן פּוחות, האָט מען נאַכגעלאָזט. צעקנייטשטע

האַבן זיי זיך געהויבן פון דער ערד, געשטאַנען מיט אַראַפּגעלאָזטע קעפּ-
ווי אַנגעברוגטע ביקעס, גרייט זיך נאָך אַמאַל צו וואַרפן איינער אויפן
צווייטן. גערטרודס פּאַטער האָט זיך אַנגערופן:

— אויב דו וועסט זיך איצט וועלן אַרויסדרייען, דזשעק, נישט
חתונה האָבן מיטן מיידל, וועל איך דיך דערשיסן!

— כ'האַב אַנדערש ווי חתונה האָבן גאַרנישט גערעכנט, — האָט
דער יונג זיך פּרוּבירט פאַרענטפּערן.

— און איך פיר זיך, דזשעק, — האָט דער דייטש נאָך אַלץ נישט
געקוקט אָפּענהיימען אין פנים אַריין, — אז כ'מאַך חתונה אַ זון צי אַ
טאָכטער, גייען זיי אין דער וועלט אַריין. באַם לעבן גיב איך נישט קיין
ירושא?

דער הויכער צעוואַקסענער דזשעק אָפּענהיים האָט חתונה געהאַט
מיט דער קליינער גערטרוד, זיך געגרייסט, וואָס זיין ווייב איז נישט קיין
יידישע, און אז ער איז געווען גוט אויפגעלייגט. האָט ער זי גערופן
„מיין גויקע“. באַלד נאָך דער חתונה האָט ער גענומען ס'ווייב, די מתנה,
וואָס ער האָט געקריגן — אַ גרויסן הוינט פון דער וואַלף פאַראַדע — און
אַריבערגעפאַרן קיין ניו-יאָרק.

באַ רייכע קרובים איז ער געוואָרן אויבער-דזשעניטאַר איבער צוויי
טענעמענט-הייזער אויף פאַרק עוועניו.

גערטרוד האָט באַ די קרובים נישט אויסגענומען. די אייגנטימערין
פון די הייזער, וואָס איז יעדן שבת געגאַנגען אין טעמפל אַריין, האָט
באַ יעדער געלעגנהייט געגעבן דזשעקן אַנצוהערן, אז אַזאַ פאַרשוין ווי
גערטרוד האָט ער נישט געדאַרפט זוכן באַ גוים, געקענט געפינען צווישן
אייגענע עפעס שענערס.

דזשעק אַליין האָט אַנגעהויבן צו פאַרגלייכן גערטרודן מיט די
רייכע דאַמען, צו וועלכע ער איז געקומען נאָך דירה-געלט. ער האָט זיך
אַרומגעזען, אז ס'איז פאַר אים נישט געווען קיין שידוך און ער
האָט ביסלעכווייז איינגעשפּאַנט ס'ווייב אין די שווערע הויז-אַרבעטן.

גערטרוד האָט זיך נישט אַנטקייגגעשטעלט, געוואוסט, אז זי איז
נישט בעסער פון איר מיטער, וואָס אַרבעט ס'גאַנצע לעבן איבער די
פוהות. זי האָט יעדן טאַג געוואָשן די מירמל-שטיינערנע טרעפּ, געפּוצט
דאַס ניקל און דאַס מעש אויף די טירן, געזען דזשעק וואָל האָבן פיר

מאַרצייטן א טאָג צו דער מינוט, געקראַכן פון דער הויט צו געפעלן דעם מאַן.

דזשעקן האָט געטריבן פון שטוב. ער פלעגט נאָר אַריינקומען אָפּ-עסן. באַטאָג איז ער געלעגן אין קעלער באַ די קוילן, וואו ער האָט געהאַדעוועט זיין הונט. אין די אַוונטן איז ער אַזעק מיט חברים. גאַנצע אַוונטן איז גערטרוד געבליבן אַליין. זי איז געזעסן איבער אַ ראַמאָן ביז שפעט באַנאַכט, געוואַרט אויף דזשעקן, געטראַכט ווי מ'האַלט אים איין אין שטוב.

די ערשטע צייט האָט זי געלאָזט פאַלן אַ וואַרט, פאַרוואָס ער לאָזט זי איבער אַליין. ער האָט נישט געענטפערט. זי האָט זיך מער נישט געקלאָגט, געוואוסט, אַז איר פאַטער איז נישט בעסער. יעדעס מאָל, ווען דער פאַטער האָט זיך אַנגעשפורט, האָט ער איבערגעקערט ס'הוין, געשלאָגן די מוטער, די קינדער. דזשעק האָט נאָך אויף איר קיין האַנט נישט אַרויפגעלייגט. יעדע עוולאָה האָט זי צוגענומען פאַר ליב, געציטערט איבערן מאַן, זיך געפירט שוילדיק, וואָס זי האָט נישט קיין קינדער און געשטילט די פאַרדרוסן מיט די ראַמאַנען, וואָס זי האָט גענומען אין דער ליברערי.

און ס'האַט פאַסירט, דזשעק איז געקומען אַהיים אַ שכווער, גע-פאַלן איבער די פיס און צוגעשטאַנען צום ווייב:

— כ'קען נישט מער, גערטרוד!

— וואָס, דזשעק?

— כ'קען נישט מער לעבן מיט דיר!

זי האָט זיך צעווייגט.

— זי וויינט שוין, — האָט דזשעק זיך געוויגט איבערן ווייב —

וואָס וויינטו? פאַר וועמען אַרבעט איך? פאַר די הינט?

די קליינע גערטרוד האָט געגלעט דעם גרויסן דזשעקס הענט, זיי געקושט.

— וואָס בין איך שוילדיק, דזשעק!

— וואָס דען, איך בין שוילדיק?

— איך אויך נישט!

— טאָ האָב אַ קינד! — האָט דזשעק זיך מער נישט געקענט

האַרטן אויף די פיס — כ'ווייל אַ קינד! הערסט?

ער האָט זיך אַראָפּגעלאָזט אויף דער פּאָדלאַגע, זיך אויסגעצויגן מיטן פנים אַראָפּ, גערעדט אָן אַ צוזאַמענהאַנג. גערטרוד האָט אים גע-
הויבן, געוואָלט אַרויפּשלעפּן אים אויפן בעט. זי האָט נישט געקענט.
זי איז געבליבן זיצן מיט אים אַ גאַנצע נאַכט, געוויינט. אינדערפרי,
דזשעק האָט זיך איבערגעשלאָסן, טוט אַ קיץ, גערטרוד זיצט אַ פאַר-
וויינטע.

— וואָס איז, גערטרוד?

זי האָט נישט געענטפערט, געקוקט פאַר זיך מיט גרויסע קינ-
דישע אויגן, און דער שמייכל אַרום די ליפן, נישט קיין מענטשלעכער,
האַט געשראַקן.

דזשעק האָט זיך געכאַפט, אַז גערטרוד האָט געקריגן אַ מיש
אין קאַפּ. פאַר חדשים—אַנג האָט ער זי דאָס ערשטע מאל אויפּגעהויבן
אויף די הענט.

— וואָס איז דיר, קינד מיינס?

זי האָט אים אַרומגענומען, געגלעט מיט קליינע פינגער, גע-
קושט, זיך געבעטן:

— זיי מיט מיר!

דאָס האָט אָנגעהאַלטן אַ מינוט, צוויי. די קינדישע אויגן האָבן ווי-
דער געקוקט פאַר זיך, קיינעם נישט געזעען. און דער שמייכל אַרום
די ליפן איז געווען אַ פרעמדער.

דזשעק האָט אויף אַ רגע נישט קיין טראַכט געטון, אַז ער איז פּויל-
דיק אין ווייבס קרענק. ער האָט זיך בלויו באַדויערט, באַשוואַדיקט האָט
ער אַ ניו יאָרקער וואַכנבלאַט, וואָס האָט אַנאַנסירט אַ פרייו פון עטלעכע
טויזנט דאָלאַר פאַר אַ נאַמען פון אַ ראַמאַן. די לעזער פונם וואַכנ-
בלאַט האָבן געדאַרפט צוזוכן דעם נאַמען. גערטרוד, אַ ליבהאַבער פון
ראַמאַנען, האָט געשלעפט פון דער ביבליאָטעק צו צוואַנציק ביכער
מיטאַמאַל, געזעסן איבער וואַרשטעס ביכער, וואָס זענען גרעסער געווען
פאַר איר און געחלומט צו קריגן דעם פריז. דזשעק האָט געטענהט, אַז
גערטרוד האָט זיך שטאַרק געגומען צום האַרצן, וואָס זי האָט דעם
פריז נישט באַקומען. פון עגמת-נפש האָט זי אויפּגעהערט צו רעדן אין
אַנגעהויבן איינצודאַרן.

גערטרוד האָט אַראָפּגעוואַרפן פון זיך יעדן עול. זי האָט מער נישט

געוואָשן די מירמל-שטיינערנע טרעפּ, אפילו אויפגעהערט צו קאָכן פארן
מאָן מאַלצייטן. און אז דזשעק איז צוגעשטאַנען, זיך געבעטן באַ איר
זי זאָל עפעס טון, אַלץ פאַרעקשנטער איז זי געוואָרן, געווען זיכער, אז
זי רעכנט זיך אַפּ מיט אים פאַר די עוולות, וואָס זי איז אויסגעשטאַנען.
בעג גאַנצע האָט זי זיך געשלייערט אין בענדלעך, אין קאָלירטע טיכלעך.
אויפגעזוכט אויסטערלישע קאָפּעלושן, וואָס נאָר אַ מענטש מיט אַ ריץ
אין קאָפּ קען איינפאַלן.

מיט דער צייט האָט גערטרוד אינגאַנצן אויפגעהערט רעדן, נישט
געקוקט קיינעם אין די אויגן און וואָס קראַנקער זי איז געוואָרן, אַלץ
קינדישער האָט זי אויסגעזען.

איצט, ווען דזשעק האָט געמוזט נישט נאָר אַרומגיין באַ ביידע
הייזער, נאָר אויך פירן ס'ווירטשאַפט, אַכטונג געגעבן אויף דער קראַנ-
קער, דווקא איצט איז ער זעלטן אוועק פון דער היים.

די הינט, וואָס ער האָט געהאָדעוועט זענען אויסגעוואַקסן. זעקס
גרויע הינט, גרויס ווי קעלבער, מיט לענגלעכע פאַרשפיצטע מאַר-
דעס. שטאַנגען, פינף פיס הויך, האָט ער צעשטעלט אין אַ קרייז, גע-
שטאַנען מיט אַ בייטש, געקנאַלט. און די הינט האָבן זיך געהויבן איבער
די שטאַנגען, איינער איבערן צווייטן. אזוי אַ טאַג פאַר אַ טאַג.

ס'איז פאַרביי אַ חודש, נאָך אַ חודש. די קראַנקע איז נישט בע-
סער געוואָרן. דזשעק איז צופעליק אוועק מיט חברים אין אַ געוועזענעם
סאַלאָן, געטרונקען דאָרט אַ גאַנצן מעת-לעת, זיך נישט געוויזן אַרום די
הייזער עטלעכע טעג.

צי דער הונגער, צי די פאַהאלטענע שרעק, אז מען קען דעם מאָן
אַפּזאַגן פון דער שטעל, עפעס האָט געטריבן גערטרודן פון הויז. אין דעם
קליינעם קעפל האָט אויפגעלויכטן אַ פינטעלע. זי האָט זיך אָנגעטון דעם
קאָפּעלוש מיט די בענדלעך, זיך געגומען שאַרן אַ קליינטשיקע אַרום די
ווענט, געגאַנגען אין קעלער אַריין אויפמאַכן די עלעקטריק.

זי האָט זיך לאַנג געדרייט אין טינקעלן קעלער, פרוּבירט יעדע
טיר, יעדן שלאָס און פאַרבלאַנדזשעט צו די הינט, וואָס האָבן שוין צוויי
טעג נישט געהאַט געגעסן.

מיט איין שפרונג האָבן די הינט, הונגעריקע, צערייצטע, אַרומגע-
רינגלט גערטרודן, וואָס איז געבליבן שטיין אָן לשון. די הינט האָבן זיך

געוויבן אויף די פאָדערשטע פיס. געשטשירעט די ציין, זיך געטראָגן מיט
א בילעריי איינער נאָכן אַנדערן, איינער איבערן אַנדערן. פון שרעק האָט
גערטרוד זיך איינגעקאָרטשעט, קלענער געוואָרן. דער קאָפּעלאָש איז באַ
איר אַראָפּגעפאלן פון קאָפּ. די הינט האָבן אים צעריסן אויף פיצלעך און
צערייצטע זיך גענומען הייבן מיט אַזאַ פלינקייט אַרום גערטרודן, אַז פון
פחד האָבן די אַזוי אויך שוואַכע קני זיך גענומען בייגן אונטער איר.
אינסטינקטיוו האָט זי אַראָפּגעוואָרפן פון זיך ס'קלייד. אין מיטן פאלן
האָבן די הינט עס אַ כאַפּ געטון, זיך געקייקלט איבער דער פאָד-
לאָגע אַ קאָפּ איבער אַ קאָפּ און די שאַרפע ציין האָבן געריסן דאָס
קלייד אין פאַסן.

ווי אָפּגענאַרטע האָבן זיי זיך אַ ריס געטון מיט אַ בילעריי, אָנ-
געלאָפן מיט אַזאַ אימפעט, מיט אַזאַ בלישטש אין די גרויע וועלפישע
אויגן, אַז גערטרוד איז געפאלן אָן מאַכט.

די הינט זענען נאָך לאַנג געשפרונגען, זיך געביסן, זיך געקייקלט
איבער דער שטיינערנער פאָדלאָגע און אַז זיי האָבן מיטאַמאָל דערשפירט
דעם טויט צווישן זיך, האָבן די אויגן זיך גענומען לעשן און
צווישן די שוימיקע ציין זענען די צונגען ווי לעקערס געהאַנגען.

שפעט אין דער נאַכט איז דזשעק געשטאַנגען אין דער טיר פון
קעלער, געקנאָלט מיט דער בייטש איבער די הינטס קעפּ, איבער די
רוקנס. די הינט זענען זיך צעלאָפן אין די ווינקלעך. די פעל האָט גע-
ציטערט, די אויגן געפינקלט. ער האָט אַ כאַפּ געטון דאָס האַלב-נאַקעטע
ווייב אויף דער האַנט, זי צוגעטוליעט ווי אַן איבערגעשראַקן קינד, זי
געטראָגן אין שטוב אַריין און געפרעפלט :

— קינד מיינס.

1925

אין א לבנה-נאכט

פאסיקלעך לבנה-ליכט האבן זיך צעלייגט איבער סטעלאס בעט, זיך געהויבן איבער דער קאלדרע, ווי שאטנס פון פייגל זיך געפלאגן-טערט אין אירע קאשטן-האר, וואס זענען געווען צעשאטן איבערן קישן.

סטעלאס פנים איז אין שלאף געווארן ליכטיקער. די לייפן, די אויגן-לעפלעך, אפילו די נאז-לעכער זענען פולער געווארן, זיך עטוואס צעעפנט, ווי פלאנצן נאך א רעגן.

זי האט זיך איבערגעווארפן. דאס ליכט, וואס האט זיך געריסן דורכן פענצטער, האט אויסגעווישט פון אירע אויגן דעם שלאף און זי איז געבליבן לייגן מיט א הונגער, וואס מאכט ס'לייב וואכיק אין צייטיק.

דאס וואכן אין די ליכטיקע נעכט האט סטעלא מיטגעבראכט פון איר פאטערס פארם. סיי זומער, סיי ווינטער האט זי אין אזעלכע נעכט נישט געקאנט איינלייגן אין בעט. זי פלעגט זיך אנטון, פארקריכן אין קו-שטאל, זיך ארומשלעפן איבער די פעלדער אין מיטן לעשן פון די שטערן אהיימגעקומען שלאפן. נאך דער חתונה ווען סטעלא האט זיך אריבער-געלייבן נאך ניו יארק, געווארן ס'ווייב פון דאקטאר גאלד, האבן די שלאפלאזע נעכט כמעט אינגאנצן אויפגעהערט. און אז זי האט זיך יא אמאל געוועקט, איז עס געקומען מיטאמאל, ווי אן איינגעבוירענע מורא, וואס ס'פאזאלט א מענטשן, ווען ער בלייבט איינער אליין אין א העק. מיטן וועקן זיך איז אויך געקומען א הונגער צו א יונג, וואס האט גע-ארבעט א שטיקל צייט בא סטעלאס פאטער אויף דער פארם און זי האט אים כמעט ווי נישט געקענט.

סטעלא האט א קוק געטון אויף איר מאן, וועלכער איז געשלאפן

דערלעבן. די רעכטע באק א גלאטע, דער שטערן אן קנייטשן מיטן שויש-
בער האר, דאס לייכטע אטעמען — אלץ האט אים צוגעגעבן א יינגליש-
קייט. זי האט זיך א בייג געמוזן איבער אים מיט א ציטער, ווי זי וואלט
נישט געזען א ווייב, נאר א געליבטע, אריינגעצויגן אין זיך זיין אטעם
און זיך גענומען טרייסלען אינגאנצן. סטעלא האט זיך נישט געכאפט, ווען
א פארבארגן באהעלטעניש האט זיך מיטאמאל אין איר אן עפן געטון.
א שטום בענקעניש האט זיך גענומען וויקלען פון די שפיץ פינגער, גע-
שנורעוועט ס ייגע לייב.

סטעלא האט געליטן. נישט געוואוסט, פארוואס האט שטראפט זי.
זי האט ליב געהאט דעם מאן, אויסגעגאנגען פארן פיר יעריקן זונדעלע,
וואס איז געשלאפן קעגנאיבער אין א בעטל. וואו א קאפריו, וואו א פאר-
לאנג — איר גאנץ לעבן האט זי אויפגעלייזט אין די צוויי מאנסבילן —
אינם דאקטאר מיטן פיר יעריקן ייגעלע. בא זיך אין הארץ האט זי נישט
געלאזט קיין ווינקל, אפילו קיין פינטל, וואו א פרעמד מאנסבילס אן
אויג זאל זיך קענען א ווארעם טון, טא פארוואס שטראפט זי גאט?
אין די לבנה-נעכט, ווען מיט דער וואכקייט קומט דער הונגער,
צעקריכט איר טריישאפט און איבערגעבנקייט, ווי צוגעסמאלעט שטרוי.
דער יונג, וואס האט געארבעט אויף איר פאטערס פארם, באווייזט זיך.
ס'העלפט נישט, וואס זי טרייבט אים, יאגט פון זיך יעדע זינדיקע מחשבה.
ס'העלפט אויך נישט, וואס דער מאן ליגט דערלעבן. דער שטילער אומעט
גייט איבער אין פיין, נעמט אפ בא סטעלא הענט און פיס און זי בלייבט
ליגן, ווי א דורכגעברענט שטיק ערד, וואס לעכצט נאך רעגן.

נאך פלהווייז האט סטעלא געפיבערט פון ליבע, געווארט מיט א
ציטער דער חתן זאל זי שוין נעמען אין שטאט אריין, וואו א דאקטארס
קאבינעט מיט אויסגעמעבלירטע צימערן האבן געווארט אויף איר. גענוי
וואס עס דארף פארקומען, האט סטעלא נישט געוואוסט, גאר יינג געווען.
זי האט זיך געפילט זיכערער, וואס דער חתן איז א דאקטאר און ס'איז
גענוג געווען א טראכט צו טון פון דער חתונה, יעדער נערוו זאל זיך
בא איר אויפטרייסלען פון פרייד.

די חתונה האט געדארפט זיין אין יוני. טעג זענען געשטאנען לאנג-
גע, נעכט — בלויע, קורצע.

סטעלא האט נישט געקענט אייגנזין אין שטוב. יעדן טאג איז זי

פארקראַכן צו זייערס אַ שכנה, גאָר אַ יינגע פאַרמערין, וואָס האָט נאָר
וואָס חתונה געהאַט. דער סוד, וואָס ליגט צווישן מאַן-ווייב, האָט דערנעבן-
טערט די צוויי מיידלעך, וואָס האָבן זיך כמעט ווי נישט פאַרשטאַנען.
מען איז געזעסן שעהן אויפן טרעפּל, אויף דער זון און גערעדט, ווי מען
וואָלט ס'גאַנצע לעבן געוואַקסן אינײנעם און אז עס האָט ערעסן, האָט
סטעלאַ זיך אוועקגעשלאָפּט מיטן וועלדל, זיך פאַרקליבן ווייט צווישן
רויך-שטעקעלעך, געבאָרן דאָס הייסע לייב אין קאַלטן, לױפּנדיקן
וואַסער.

סטעלאַ איז געגאַנגען מיט פעלדער, וואָס האָבן געביטן די קאַלירן,
זיך געוויגט אין דער לענג אין אין דער ברייט, זיך געצויגן אָן אַ סוף.
די פעלדער זענען שוין לאַנג געווען צעאַקערט און פון דער זריעה, וואָס
האָט זיך געוואַרעמט צווישן די קרישלידיקע ברילעס ערד, האָבן אַרויסגע-
שפּראַצט פאַרביקע קעפלעך, זיך געשפּאַרט, זיך געצויגן צו דער
בלויקייט.

סטעלאַ האָט זיך אַריינגעדרייט צום פאַרם-הויז. ס'רויטע פערד איז
איר אַנטקעגן געקומען, געשלאָגן מיט פאַרע. נאָכן פערד איז אַנגעקומען
דער יונג, צעאַקערט אַ שטיקל לאַנד, וואָס איז געווען אַרומגעצוימט
מיט דראַט.

— אזוי שפּעט אין יוני אַקערט איר? — האָט סטעלאַ סתם אַ
פרעג געטון און געטראַכט וועגן עפעס אַנדערש.

— ס'איז טאַקע אַ ביסל צו שפּעט, — האָט דער יונג מיט אַ פיף
אַפּגעשטעלט ס'פערד און זיך אַ רוק געטון צו סטעלאַן אזוי נאָענט, אז
ס'האָט אויף איר אַ בלאַז געטון מיט פריש געבאַקן ברויט — אין פיר
וואַכן אַרום וועלן מיר שוין האָבן ראש-חודש-רעטעכלעך...

— איך וועל דעמאָלט שוין נישט זיין אויפן פאַרם, — האָט סטע-
לאַ חרטה געהאַט, וואָס זי רעדט פאַר אַ פרעמדן.

— אַ שאַד — האָבן די ליפן זיך געעפנט באַם יונג און דאָס אַפּ-
געברענטע פנים האָט אויפגעלויכטן מיט דער וויסקייט פון די ציין, מיט
דער טיפקייט פון די שוואַרצע אויגן.

ער האָט ווידער אַ פיף געטון. דאָס פערד האָט אַ שלעפּ געטון
ס'אַקער-אייזן. דער יונג האָט זיך מיטגעבויגן, גענורעט די פיס אין דער
וויכקייט פון דער געריסענער ערד.

באנאכט האָט ס'לכנה-ליכט נישט געלאָזט שלאָפן. אַ ווינטל האָט זיך געשפּילט מיטן געשטריקטן פּאַרהענגל, עס אַרויסגעשעלעפט דורכן אָפּענעם פענצטער, עס געפעלדלט.

פון די פעלדער זענען אָנגעלאָפּן לייכטע טריט, אָנגעקלאָפט אין פענצטער. סטעלאַ האָט זיך אויפגעזעצט, אָנגעשפיצט די אויערן, די אויגן, געוואָלט פּאַרטויבן אַ שטום געשריי, וואָס האָט זיך געריסן אין איר. זי האָט געכאַפט די שטיקלעך ליכט, וואָס האָבן שעמערירט אויף דער קאַל-דערע, אויף דער וואַנט, פּאַרקועטשט די קליינע פּויסטן, זיי צוריק גע-עפנט און געהאַט דערביי אַ מינע, ווי זי וואָלט עפעס פּאַרלוירן. זי האָט אַ כאַפּ געטון אין ביידע הענט ס'נאַקעטע יינגע לייב, ווי מען כאַפט אַ קינד, זיך געטויליעט צו דער וואַנט און זיך געטרייסלט.

אין איילעניש האָט זי זיך גענומען אַנטון. זי איז שטיל אַרויס פון הויז, אַריינגעשמעקט אין קו-שטאַל, אין הינדער-שלאַק, זיך געשאַרט אַרום די ווענט, ווי זי וואָלט זיך אויספאַהאַלטן און זיך געלאָזט מיטן פעלד, געגאַנגען מיט דער לכּנה.

אויף אַ בערגל האָט זי זיך צוגעזעצט. אין דער שטיקלייט איז זיך יעדער שאַרף צעוואַקסן, געקומען פון די צעוואַרפענע ביימער, געקומען פון די בושעס, פון יעדן גרעזל.

פון פעלד איז עמעצער אָנגעקומען, פלינק אַריבערגעשפרונגען דעם דראַטענעם פלוזט און זיך געלאָזט מיטן טאַל, ס'זאָל זיין גענטער צום הויז. סטעלאַ האָט דערקענט דעם יונג און זיך געחידושט, פּונוואַנען ער בעמט זיך דאָ אזוי שפעט.

די נאַכט האָט געאַטעמט מיט צייטיקע מאַלינעס, מיטן יאָגן זיך פון בהמות.

דער יונג האָט זיך מיטאַמאָל אָפּגעשטעלט, גענומען דרייען מיטן קאַפּ, זופן אָפט מיט דער נאַז, ווי אַן אַגער, ווען ער דערשמעקט אַ קאַבילע.

ער האָט זיך געלאָזט צום בערגל.

סטעלאַ איז אים אַנטקיינגעגאַנגען. זיי זענען געבליבן שטיין שטומע, זיך געקוקט אין די אויגן און ס'לייב באַ סטעלאַן האָט געהאַלטן אין אויפגיין, שטייפער געוואָרן. זי האָט זיך געשראַקן, געוואָלט שרייען און בשעת מעשה געטראַכט, אַז אין זיין לייכטן גאַנג, אין די גלייכע

פלייצעס, אין די ליפן, וואָס זענען שטענדיק גרייט אַ פייף צו טון, הערט
זיך דער קנאַל פון אַ בייטש.

דער יונג האָט זי אַרומגענומען, זיך געלאָזט מיט איר אין פּלד
אַריין. אין גאַנג איז די מורא פון סטעלאַן אַוועק. צעקנעפּלעטע מיט פאַר-
שארפטע נאַז-פליגל, האָבן זיי זיך געטראָגן אין דער נאַכט, געוואָרן איינט
מיט דער קילער טיף-אויפגעאַקערטער ערד.

איינציקווייז האָבן די שטערן זיך גענומען לעשן, אויסגעלאָשן אויך
סטעלאַן. זי איז געבליבן ליגן אָן אויסגעליידיקטע, נישט געוואוסט פאַר-
וואָס שטראָפט זי גאַט, און זי האָט אַזוי ליב דעם מאַן. זי האָט איינגע-
נורעט דעם קאַפּ אין זיינע נאַקעטע אַרעמס. אים געוואָלט פאַרזיכערן, אַז
נישט זי טראַכט וועגן יונג, עפעס אַן אַנדערע סטעלאַ, אַ נישט-גוטע —
און אירע ליפן האָבן נישט אויפגעהערט צו קושן דעם מאַן.

אַ פאַרשלאָפענער האָט דער דאַקטאָר זיך אַ וואָרף געטון, זיך גע-
וואָלט באַפרייען פון איר :

— לאַז שלאָפן, סטעלאַ ! וואָס פאַר אַ קושן מיטאַמאַל ? וויינט
דאָך, אַז כ'בין שפעט אַהיימגעקומען, געהאַט באַנאַכט אַ פאַציענט.

א ה ע נ ד ל

דייוו נאָוויס, אַ רייכער פאָדער, האָט אין די פערציקער חרטה געקריגן, וואָס ער איז געבליבן אַ בחור און באַשלאָסן חתונה צו האָבן.

דער אלטער מיס נעלסאָן, וואָס האָט יאָרן לאַנג אַכטונג געגעבן אויף דייווס ווירטשאַפט, איז נישט געווען צום האַרץ, וואָס נאָוויס קלייבט זיך אַראָפּצוברענגען אַ באַלעבאָסטע. זי האָט זיך אַרומגעדרייט אַ פאַר-זאַרגטע, מורא געהאַט פאַר דער אייגענער עלטער און פון גרויס ערגער-ניש איז זי איצט נאָך מער ווי שטענדיק אַרומגעגאַנגען באַ די בהמות, באַ די הינער, געשטאַנטן באַם קאַכן, באַם וואַשן, געשריגן אויף די אַר-בעטער, אויף די דינסטן, ווי זי, מיס נעלסאָן, וואָלט געווען נאָוויסעס ווייב. איר מוח, וואָס איז שוין געווען אין די הויכע זעכציקער, האָט גע-אַרבעט מעשים, נישט געוואָלט דערלאָזן, אַז עפעס אַ ווילד-פרעמדע זאָל באַ איר צונעמען דעם פאַק שליסלען. זי האָט געהאַט אויפן אויג איר אייגענע שוועסטערס טאָכטער.

— איר ווייסט, מיסטער נאָוויס, — האָט מיס נעלסאָן אונטערגע-טראָגן דעם באַלעבאָס אַ האַלב הינדל, אַ געבראַטנס — איך האָב פאַר אייך אַ מיידל אַ „פּיטש“ — יונג, שיין און דער עיקר — אַ ווירטין. איין חסרון דערביי — זי איז נישט קיין יידישע.

— דאָס איז גאַרנישט, מיס נעלסאָן, — האָט נאָוויס געקנאַקט מיט זיינע שטאַרקע ציין די ביינדלעך — איך בין נישט רעליגיעז, זאָל זי מיר נאָר געפּעלן.

מיס נעלסאָן האָט אַראָפּגעבראַכט פון אַ פאַרוואַרפן שטעטל איר שוועסטערס טאָכטער, נאָך גאָר אַ יינג מיידל. דאָס מיידל האָט שווער געאַרבעט באַם פּאַטער, אַן אַרעמער קיילער. זי האָט פונאַנדערגעטראָגן צו

די קונדן און געלט שטיקער לעבער, שטיקער לונג, אבי זיי זאלן קומען
קויפן באם פאטער פלייש.

דאס מיידל, קערי האט זי געהייסן, איז געווען א בלאנדע, א גע-
וויקסיקע, מיט א קינדיש מאגער פנים. אויגן האט זי געהאט שמאלע,
ווייכע, ווי בא א סארנע. האר לאנגע, געדיכטע, האבן פון צופיל משא
זיך געהאלטן אין איין פונאנדערפאלן. געלעגן ארום קאפ, ווי פריש גע-
שניטן שארטי.

קערי איז ארויסגעקומען אןפאנג מאי, ווען נאָוויס מיט זיינע אר-
בעטער זענען פון באַניען ביו זון-אונטערגאנג געווען אין פעלד, געא-
קערט, געזייט.

דאס מיידל האט נישט געוואוסט, וואָס צו טון מיט זיך. זי האט
זיך געשארט איבער די פעלדער, וואָס זענען געווען אָפגעצוימט מיט דראַט,
זיך איינגעהערט ווי אין דער טיפער שטיקייט הילכן אָפ גלעקלעך. אין
פייכטן טאָג, וואו ס'גראַז איז געווען גרעסער, האָבן בהמות זיך געטאָפּ-
טשעט. צווישן די פלאַכע פעלדער האט נאָוויסעס האַלב-קייילעכדיקע הויז
מיטן רויטן דאָך אויסגעזעען, ווי אַ קארזעל. באַלד ווי הויף האט זיך
געענדיקט, האָבן זיך אָנגעהויבן די צעאקערטע פעלדער, שוואַרצע, פינ-
קעלדיקע, ווי שטייענדיקע וואַסערן. פון דער שוואַרצקייט זענען אַרויסגע-
שוואַמען אַ פאַר פערד, נאָך זיי נאָוויס, אַ הויכער, אַ ברייטער. נאָוויס,
דאָס אַקער-אייזן, די פערד, אַלץ האט זיך געכוואַליעט אין די אויפגעריסענע
טיפענישן פון דער ערד, געאַטעמט מיט אַזאַ גבורה, אַז קערי האט
אויפגעצייטערט פון פרייד, געזוכט אַ פלאַץ, וואו זיך צו באַהאַלטן. זי איז
געשטאַנען אינמיטן פעלד. אירע ווייכע אויגן זענען גרעסער געוואָרן, די
יינגע פיס האָבן זיך נישט געקענט רירן פון אַרט. קערי האט געוואַרט
דער מאַן, די פערד זאלן שוין צוקומען, זי מיטשלעפן, וועט דאָס
צעהיצטע לייב אירס זיך אויסבאַדן אין דער קילקייט פון די קרישל-
דיקע ברילעס.

די פערד האָבן זיך אָפגעשטעלט. פון די נאָזלעכער, פון די בייכער,
וואָס האָבן זיך געהויבן ווי בלאַז-זעק, פון די צעפאַלטע גריוועס —
פאַרע האט זיך פון אומעטום געקנוילט, דורכגענומען קערין, דערמאַנט
דעם טאַטנס יאַטקע און ס'טריפענע בלוט האט זיך אַ גאַס געטון איבער

אַלע גלידער. נאָוויס, אַן אויסגעשמירטער, אַ צעפּאַרעטער, ווי די פּערד
זיינע, האָט אַרויפגעלייגט אויף איר אַ האַנט :
— אַ פּיינער טאָג היינט, קערי.

— ס'איז אַזוי גוט דאָ באַ אייך אויפן פּאַרם, מיסטער נאָוויס — האָט
קערי אַריינגעאַטעמט אין זיך דעם ריח, וואָס האָט זיך געטראָגן פּון
דייווס הענט, קליידער און איז אַזוי רויט געוואָרן, אַז די ליכטיקע האָר
אירע האָבן זיך אַ צינד געטון — איר דאַרפט זעען, מיסטער נאָוויס, די
מומע זאָל מיר געבן עפעס אַן אַרבעט, פּון גאַרנישט טון, קען אַ מענטש
פּון קאָפּ קימען.

נאָוויס האָט אַנגעקוואַלן פּון דער מיד. ער האָט זי אַ נעם געטון
פאַר דער גאַמבע, ווי אַ פּאַטער נעמט אַ קינד, באַטראַכט אירע קליינע,
ווייסע הענט און זיך צעלאַכט :

— מיט אַזעלכע הענט קען מען דען עפעס טון ?

— אוי, קען מען, — איז קערי נישט איינגעשטאַנען אויף אירע
בויגיגע פיס, געשליידערט פּון אונטער זיך די ערד, ווי אַ יינגע, אויסגע-
הונגערטע קאַבילע — וואָס ווייסט איר, וויפיל איך האָב צעאַרבעט באַם
טאַטן אין יאָטקע.

— באַ מיר וועסטו אַזוי פיל נישט אַרבעטן, — האָט ער זי צו-
געטויליכט צו זיך און זיינע פעסט-צונויפגעקלאַפּטע פלייצעס האָבן זיך
פּונגדערגעטרייסלט.

נאָוויסן איז קערי געפּעלן פּון ערשטן טאָג אָן. און כאָטש ס'זענען
פאַרביי חדשים און ער האָט צומאָל קיין טראַכט נישט געטון וועגן זיין
יידישקייט, האָט עס אים פּונדעסטוועגן געשטערט, וואָס קערי איז אַ
גויע, וואָס איר פּאַטער וועט נאָך פאַרלאַנגען, ער, נאָוויס זאָל זיך שמדן.
אַזעלכע רעיונות, אַז זיי זענען אים באַפאַלן, האָט ער זיי געטריבן פּון
זיך. דערצו האָט אים געצויגן צו זער מיד. ווי דער טאָג האָט זיך גע-
ענדיקט אין פעלד, האָט ער זיך געאיילט אַהיים, געגעסן מיט קערין
נאַכט-עסן, געאַנגען מיט איר שפּאַצירן און ווען נישט מיט נעלסאָן, וואָס
האָט גערופן דער שוועסטערס טאַכטער שֶׁאַפּן, וואָלט ער מיט קערין
אויפגעווען גאַנצע נעכט.

אין סאַמע ברען, ווען מ'האָט נישט געקענט קריגן גענוג „הענט“

צו באארבעטן די פעלדער, האָט נאָוויס אַלץ געלאָזט שטיין און איז צו-
געפאָרן מיט קערין צו אַ שכן אויף אַ חתינה.
די שכנים זענען נישט אָפגעטרעטן פון נאָוויסן. מ'האַט געהאַלטן
אין איין שלעפן שטולן, זיך אַרומגעזעצט אַרום אים און קערין. דער רע-
דעוודיקער צווישן זיי האָט געזאָגט דייִוון:
— וואו האָסטו זי דערטאַפּט? אויף אונזערע פעלדער וואַקסט דאָס
גאַרנישט!

— אַ שטאַטישע, — האָט נאָוויס זיך געשמאַלצן פון נחת.
— איצט, דייִו, וועט ס'יינגוואַרג נעמען פאָרן צו דיר צו גאַסט —
האַט אַ צווייטער איינגערומט.
— קימט נאָר אזוי אָפּט, ווי כ'וועל אייך גוט אויפנעמען, — איז
נאָוויס פון גרויס גליק גרייט געווען מיט יעדן איינעם זיך צו טיילן
מיטן ביסן.

ערשט דאָ אויף דער חתונה האָט דייִו דערזעען, אַז קערי איז
קיינעם נישט געבליבן שולדיק קיין ענטפער. ס'איז מער נישט געווען דאָס
צוריקגעהאַלטענע מיידל, וואָס רויטלט זיך. די אויגן האָבן געלויכטן, די
באַקן האָבן זיך לייכט געצונדן און צווישן די בלאַנדע פאַסמעס האָר האָט
דאָס עלעקטרישע ליכט זיך געהאַלטן אין איין גיסן.
שפעט אין דער נאַכט זענען זיי געפאָרן אַהיים, געווען גליקלעך.
מיט איין האַנט האָט דייִו געפירט די מאַשין און מיט דער צווייטער
בעסט געהאַלטן קערין, אַריינגערעדט אין איר:

— מיין קליין מיידל, מיין ליכטיק מיידל, אַלץ איז דיינס, די פעל-
דער, די בהמות, די פערד... אַלץ!
דער ריח פון וויין, פון בראַנפן האָט געשלאַגן פון דייִווס רייד,
פאַרשפורט קערין. זי האָט צונויפגעשרויפט די הייסע ליפן, אים אויסגע-
קישט די אויגן, דעם שטערן. ער האָט אָפגעשטעלט די מאַשין, און זי אַ
כאַפּ געטון אויף די הענט.

אַז קערי האָט זיך אויפגעכאַפּט. איז שוין געווען גרויסער טאַג. זי
האַט געעפנט די אויגן, זיך אַרומגעקוקט און געפילט ווי ס'ייבנע, פרישע
לייב שלאַפּט נאָך. זי האָט זיך איבערגעצויגן, געוויקלט ס'פנים אין די
שמעקעדיקע האָר, געזוכט דייִוון. ער איז שוין געווען אין פעלד. זי איז
אַרויס פון בעט, געבליבן שטיין אין לאַנגן, ווייכן נאַכט-העמד, וואָס האָט

זיך אראפגעגליטשט פון רעכטן אקסל, זיך איינגעהערט אין דער שטילקייט, וואָס איז געלעגן הינטער די פענצטער און דערפילט, אז איר לעבן האָט זיך איבערגעאנדערשט. זי האָט אָנגענומען די פאַלעס פונם העמד, זיי גע- צויגן, געהערט אין דעם שאַרף אַ שטיל געוויין.

— אַ גוטן אויפשטיין, קערי, — איז מיכ נעלסאָן אַריין מיט דראָב- בע טריט.

— ס'איז מיר גוט, מומע. — האָט קערי אַרומגעכאַפט די אַלטיטשקע. — כ'זע, קינד מיינס. האָסט עס מיר צו פאַרדאַנקען. יא, קערי, דייוו וועט באַלד אָנקומען פון פעלד אין דו האָסט נאָך גאַרגישט פאַר אים אויף מיטאַג. ס'ערשטע דאַרף מען זען, אז אַ מאַנסביל זאָל זיין זאַט, ער זאָל האָבן אַ פּוילע קישקע, קען מען באַ אים אַלץ פּוועלן. ווייסטו גאַר וואָס? בראַט אַפּ אַ צוויי הינדלעך.

— גוט, — האָט קערי אַרױפגעוואָרפן אויף זיך אַ געבלימט קליידל, אָנגעשטעקט אַ פאַר שטעק-שיך, פאַרדרייט די האַר אין אַ קאַקס און איז אַרויס אויפן הויף, געלאָפן צום הינער-שלאַק.

דייווי האָט זיך געדרייט אַ גאַנצן פאַרמיטאַג איבער די פעלדער און מיט אַ שעה פריער אַריינגעקומען:

— גוט כאַרגן, מומעשי, וואו איז קערי?

— אויפן הויף, באַ די הינער.

דייוו האָט זי גישט געקענט געפינען. פון הינער-שלאַק האָט זיך געטראָגן אַ כאַרכל. ער איז צוגעגאַנגען. קערי איז געשטאַנען מיט צע- לאַזטע האַר, אַ האַלב נאַקעטע, געהאַלטן אַ הענדל באַ די פיס און מיט אַ שאַרף קיך-מעסער געוואַלט אָפּהאַקן ס'קעפל. זי האָט זיך איבערגע- שראַקן און אַראָפּגעלאַזט ס'מעסער אָן אַ זייט. בלוט האָט אַ שפּריץ גע- טון צווישן די ווייסע פינגער פון איר קליינער האַנט.

— וואָס טויסטו, קערי? — האָט דייוו זי אַ כאַפּ געטון פאַר אַ נאַקעטן אַקסל.

— אוי, דייוו, האָסט מיך איבערגעשראַקן! — האָט זי געעפנט פּוילע, בלוטיקע ליפּן, — דאָס גרייט איך צו פאַר דיר מיטאַג. — האָסט עס דאָך געקענט הייסן עמעצן אַנדערש טון. — כ'טו עס יעדן טאַג, — האָט זי זיך אַ צי געטון צו אים, אויס-

געשמירט דייווס האנט מיט בלוט — דערצו האב איך ליב אפצוהאקן די
קעפלעך, באם טאטן אין יאטקע פלעגט דאס זיין מיין ארבעט.
דייוו איז געשטאנען א בלייכער, געקוקט אויפן הענדל, וואס האט
געקלאפט מיט די פליגל, געכאכלט מיטן נישט דערקוילעטן העלול. קערי
האט זיך איינגעבויגן און געכאפט דאס הענדל פאר די לאפקעס און אז
זי האט גענומען זוכן ארום זיך ס'מעסער, איז דייוו ארויס פון שטעלכל
ווי אן אונטערגעשאסענער, געמאכט מיט די הענט, ווי ער וואלט זיך
אפגעיאגט פון עמעצן:

— ניין, ניין, ניין!

ס'לעבן האט זיך מיטאמאל א קארטש געטון אין נאוויסן, פארווארפן
ס'קעפל, ווי דאס פארוואונדעטע הענדל און דער ייד אין אים האט אויפ-
געצאפלט:

„אבי נישט צו שפעט!“

א ש פ י ל

ביידע געוויקסיקע. פנימער אָפענע, ליכטיקע. אויגן — העץ און טונקל ביר. בענס האָר ווייכע, צוגעברוינטע. עוועלינס — לאַנגע, קאָשטאַ-
זעוואַטע, פאַלן אַרײַן אין רויט. אין גאַס, באַ באַקאַנטע, וואוּ מ'זאָל זיי נישט באַגעגענען, מוז מען זיך אָפּשטעלן, און נישט פון קנאה, ס'ווערט סתם פרייעך. וואָס אויף דער וועלט לעבן שיינע מענטשן.

עוועלין האָט זיך געשפיגלט אין בענען, אין מאַן אירן, און בען — איז עוועלינען, וואָס האָט אים געבוירן אַ יינגל מיט אַ מיידל. בען איז געווען אַ קינדער-דאָקטאָר.

אַן אַנגעטווענער אַוועקצוגיין. איז בען אַרײַן צו די קינדער אין שלאָף-זימער. עוועלין האָט זיך געפּאַרעט מיטן קליינוואַרג, זיי געלייגט שלאָפן.

— פא, פא, — האָבן די קינדער אַראָפּגעוואָרפן פון זיך די קאַל-דרעס, אויפגעשפרונגען אין די וואַרעמע נאַכט-העמדלעך — וואוּ גייסטו, פא?

די קינדער האָבן אַרומגעכאַפט דעם פאַטער, אים אויסגעקושט די אויגן, די באַקן, דעם שטערן. עוועלין האָט אַנגעקוואַלן. דער האַלז, די פלייצעס, ס'האַרץ — אַלץ איז באַ איר געווען אָפּגעדעקט, געלויכטן מיט אַזאָ וואַרעמער ווייסקייט, ווי איר פאַררויטלט פנים וואָלט נישט גע-קומען פון דער צענטראַלער באַהייצונג, נאָר פון אייגענעם לייב. אַ צו-פרידענע, אַ רויקע האָט זי געפרעגט:

— טאַקע, וואוּ גייסטו?

בען האָט זיך באַפרייט פון די קינדער. ער האָט אַרומגענומען ס'ווייב, איר געקוקט אין די אויגן:

— כ'האַב אַ מיטינג, מאַ. פראָפּעסאָר גרעי רעדט היינט...

די העלע און טונקעלע אויגן זענען גרעסער געוואָרן, זיך איבער-
געגאַסן פון איין פנים אין צווייטן און די לייפן פולע, בלוטיקע האַפן זיך
באגעגנט איינמאַל, נאַכאַמאַל, א דריט מאַל.

אינדרויסן האָט געוואַרט אויף בענען דער שוואַרצער שאַפער מיט
דער מאַשין, וואָס איז געווען אַרומגעדעקט מיט אַ קאַלדרע און געשאַפּעט
אויפן פּראָסט.

בען האָט אַריינגעאַטעמט די קעלט, געשטאַנען אַ ווייל פאַרן אָפּ-
נעם טירל פונם אויטאָ-אַביל, געקוקט אין טונקל-בלויען הימל, וואָס
האַט זיך געריסן פון צווישן די הייזער און אַ זאַג געטון צום שאַפער:
— דזשאַן, וועסט צופאַרן אין ווען קאַרטלענד פאַרק.

ער האָט זיך אַריינגעוואַרפן אין דער אויסגעבעטער מאַשין, גע-
בלייבן זיצן אין דער ברייט, ווי ער וואָלט זיך געקלייבן כאַפן אַ דרעמל.
בען, דער מאַן, דער טאַטע, דער דאָקטאָר, וואָס האָט אַ גרויסע
פּראַקטיק, אַלץ האָט מיטן פאַרן זיך גענומען אַוועקקייטלעך. אין אַז די
מאַשין האָט זיך אָפּגעשטעלט אויף אַ פאַרשנייט פעלד, איז בען שוין
געווען ווייט פון יענעם לעבן, וואָס ער האָט איבערגעלאָזט באַ זיך אין
הויז.

אין דער וואַרימער, ליכטיקער מאַשין מיט אַראַפּגעלאָזטע ראַלעטן,
האַט בען זיך איבערגעטון. אין אַ פאַר געשפרענקלטע „ניקערס“, אין אַ
ווייסן וכוועטער און מיט אַ ווייסערער קעפּ, איז ער אַרויס פונם אויטאָ-
מאַביל. אין דער האַנט האַבן געקלימפּערט אַ פאַר פינקעלדיקע גלי-
טשערס.

דער שניי האָט געבלישטשעט, זיך איבערגעגאַסן אין בלו, פיזלעט
און אַלץ אַרום האָט געברייט פון פּראָסט, דאָס אייז איז געווען אָפּגע-
שאַפן פון די בלאַנקענדיקע גליטשערס, זיך געגרינגט ווי שויבן, פול
געווען מיט געלעכטער.

פון פרייד האָט בען געקלאַפּט אַ פּוס אָן אַ פּוס. די גלידער זענען
געוואָרן שטייפער, בויגיגער, זיך געוויגט אויף די גליטשערס. ער האָט
געשניטן דעם טייך אין דער לענג, אין דער ברייט, געפילט, אַז דאָס איז
נאָך גאַרנישט, דאָס פּרובירט ער אויס דאָס אייז, — באַלד וועט זיך אָנ-
הייבן ס'רעכטע געדיכטע. און יעדעס מאַל, ווען ס'איז אים אויסגעקומען
פאַרבייזולויפן אַן איינזאַמע דאַמע, צי אַ מיידל, איז ער ווי אַ גוטער ריי.

טער, וואָס שפּאַרעט אונטער ס'פּערד, זיך צעלאָפּן, פּאַרבייגעפּלויגן,
לייכט באלאָנסירט. טון גאַנצן קערפּער און פּאַרשייט-ייִנגליש ריף
געטון.

—א-יא-או—

נישט געווען באַ בענען קיין גרעסערע פּרייד, ווי זיך אַרויסצוכאַפּן
פונדערהיים אַליין, ס'ווייב זאָל אפילו נישט וויסן דערפון. דאָס פּלעגט
טרעפּן מיט אים איין מאָל, צוויי מאָל אַ חודש. ער האָט אויסגעזוכט אַ
פּאַרדעכטיקן באַל, אַ גלייטש, צי ער פּלעגט זיך גאָר אַוועקלאָזן אויף
בראָדוויי. זיך געגרויסט, וואָס ער קאָן אויפן קוק דערקענען, ווער ס'איז
אַ מיידל און ווער אַ ווייבל. ער האָט זיך געיאָגט נאָך מיידלעך. די שפּיל
פּלעגט אָנהאַלטן שעהן, אַוונטן גאַנצע. ער האָט ליב געהאַט זיך צו פּאַר-
טשעפּען מיט מיידלעך, וואָס פּליען מיט די אויגן אַריין, האַלטן שטענ-
דיק גרייט די נעגל אַ דראַפּע צו טון. און אזוי גיך, ווי ער איז בייגעקו-
מען די ווילדקייט אין דעם מיידל, זי איינגעבראַכן, האָט ער זיך אָפּגע-
טראָגן אַ פּאַרויקטער, ביז ס'איז ווידער אויף אים אָנגעפּאַלן די בענקע-
ניש זיך אַ יאָג צו טון.

באַם סאַמע ראַנד איין, וואו פּאַרשנייטע ביימער האָבן זיך געשאַטנט
אונטער דעם לבנה-ליכט, איז געשטאַנען אַ ייִנג מיידל אין אַ פּוּטערן הי-
טעלע. זי האָט געאַרבעט מיט די גלייטשערס און זיך נישט גערירט פון
אַרט. יעדעס מאָל, וואָס דאָס מיידל האָט זיך אַ שטופּ געטון אויף אַ
פּריער, זיך געוואָלט פּונאַנדערפּאַרן, זענען די גלייטשערס געגאַנגען אויף
צוריק. זי איז אַזש בלוי געווען פון קעלט.

בען איז פּאַרביי דעם מיידל איינמאָל, נאָכאַמאָל. זי האָט זיך אָפּנים
פּאַרשעמט, זיך צעלאָפּן, געזעען, אז די גלייטשערס טראָגן זי, האָט דאָס
מיידל געקראָגן קוראַזש, אָנגעוואוירן די גלייכגעוויכט און מיט אַ קחיטש
זיך אויסגעצויגן אויף אַלע פיר.

בען האָט זיך אַ צי געטון, אויסגעשניטן אַ פּילפּאַכיקן קרייז און
געפּליבן שטיין באַם מיידל. ער האָט זי אויפּגעהויבן און זיך פּאַרנייגט:

— קען איך האָבן ס'פּאַרגעניגן אייך צו פירן, יאַנג ליידי ?

— כ'בין זייער אַ שלעכטע גלייטשערין, — האָט ס'מיידל פּרוּבירט

אַ לאַך טון און געקוקט אויף אים מיט פּאַרדאַכט.

ער האָט זי אָנגענומען פּאַר די הענט, געוויזן ווי זי זאָל זיך

האַלטן און גענומען גיין מיט איר צוערשט פאמעלעך, געביטן דעם אימ-
פעט, געזעען, אז זי בלייבט נישט הינטערשטעליק, האָט ער זיך גענומען
טראָגן מיט איר שנעל און שנעלער. אַ צאַפֿלדיקער, אַ פּרישער האָט ער
געקוקט אין אירע אומרויקע אויגן און שטיל אַ פּרעג געטון :

— איר זענט ס'ערשטע מאָל אויפן אייז?

— ס'צווייטע.

— פאַר צוויי מאָל גליטשט איר זיך אויסגעצייכנט.

— ווען איר פירט מיך — האָט ס'מיידל זיך אָנגעשפּאַרט אָן זיין

אַרעם.

— אַ, ניין, — איז בען געוואָרן ערנסט, איר האַלט זיך לייכט אויפן

אייז. צוויי, דריי לעקציעס און איר וועט זיך גוט גליטשן, כ'פּאַרוזיכער

איך.

בען האָט זי אָנגענומען פאַר די הענט, געהייסן אויסשטעלן דעם

רעכטן פּוס און ציילנדיק איינס-צוויי, איינס-צוויי, האָט ער זיך געטראָגן

מיט איר אַרום דעם אייז. די הויט האָט אויף אים געברענט. ער האָט

געהאַט דאָס געפיל, אז לעבן אים טראָגט זיך נישט קיין מיידל, נאָר אַ

יונג, ווילד פּערד, וואָס שיסט מיט די פּיס, לאָזט צו זיך נישט צו, און

ער, בען, דאַרף דאָס ערשטע מאָל אַרויפּוואַרפן אויפן ווילדן פּערד דאָס

זאַטל.

דער עולם אויפן אייז איז געוואָרן שיטערער. בען האָט אַוועקגע-

פּאַטשט מיטן מיידל, אויסגעשניטן רעדער, פיגורן, געזעען, אז עפעס פּלאַג-

טערט זיך אַרום אים, האָבן די פּיס שנעלער גענומען שפּאַנען, געוואַלט

אַריין אין דעם פּלאַנטער. דאָ און דאָרט איז פאַרבייגעלאָפן אַ פּאַרל,

פאַרשוואַנדן און אַרום איז מיטאַמאָל געוואָרן אַזוי שטיל, אז ס'מיידל

האַט זיך איבערגעשראַקן.

— ס'ווערט שפעט.

— נאָך איינמאָל אַרומלויפן דאָס אייז און מיר גייען אַהיים, גוט? —

האַט בען זיך געבעטן פּאַ איר.

— גוט.

— איר וואוינט ווייט פונדאָנען?

— נישט ווייט.

— מיט עלטערן?

זי האָט זיך געקווענקלט אַ וויילע, אַריינגעמאַכט די הענט אין די קעשענעס פֿון סוועטער, נישט איינגעשטאַנען און מיט השד אַ זאָג געטון:

— יאָ.

אַן אויפגערוימטער האָט בען הינטערוויילעכס אַ נעם געטון דאָס מיידל פֿאַר די הענט און מיט איר גענומען פֿליען איבערן אייז.

— צו גיך, כ'פּאַל! ניטע — האָט דאָס מיידל זיך גע- בעטן.

אינמיטן לויפן האָט בען זיך אַריינגעדרייט אין אַ זייט, וואו בענק זענען געשטאַנען, און מיטאַמאָל זיך אַוועקגעזעצט. ס'מיידל איז אַ פּאַל געטון אויף אים, פֿאַרריסן די פּיס ביז איבער די „פֿלומערס“. ביידע האָבן זיך צעלאָכט.

איבערן אָפּגעשאָבענעם אייז האָבן זיך געהויבן שטויבעלעך, צוריק- געבראַכט דאָס געלעכטער. דאָס מיידל האָט זיך אַ ריס געטון פֿון אים:

— איצט גייען מיר! ס'איז שפּעט.

— כ'וועל אייך צופירן מיט מיין מאַשין, — האָט בען זיך אַוועקגעשטעלט אויף אַ קני, גענומען אויסטון דעם מיידל די גלי- טשערס.

— איר קענט מיך נישט אָפּפירן, — האָט דאָס צעפֿלאַמטע פנים געשמייכלט.

— פֿאַרוואָס?

— ווייל כ'וואוין קעגנאיבער דעם פֿאַרק.

זיי האָבן זיך געדריקט די הענט, בויגיגע, הייסע.

אין וואַרעמען אויטאַמאָביל האָט בען זיך באַרויקט, אַז אַז ער איז אַריינגעקומען צו זיך אין הויז, איז מער קיין זכר נישט געווען פֿון דעם טריפענעם בלוט, וואָס האָט נאָר וואָס אין אים געוירט.

דער טאַטע, דער מאַן, דער דאָקטאָר מיט דער גוטער פֿראַקטיק, די אַלע פֿאַרשוונען האָבן זיך צוריק אויפגעזוכט אין אים. ער האָט אַרום- געקוקט די טירן, די פענצטער, איינגעדעקט די קינדער, ס'איז געוואָרעמטע

בעט, וואו עוועלין איז געשלאָפֿן, האָט אים אַזוי צענומען, אַז בען האָט
זיך אַריבערגעבויגן און איר אַ קוש געטון. עוועלין האָט געעפנט די
אויגן, פאַרשלאָפענערהייט זיך צעשמייכלט:

— אַזוי שפעט, פאַ ?

— די לעקציע, מאַ, האָט זיך נאָר וואָס געענדיקט.

ביבער = כאפערס

צוויי א זייגער נאכמיטאג האט די זון, אן מראה, אן א טראפן רויטקייט זיך גענומען זעצן. דער פריש אַנגעפאַרענער שניי האָט זיך גע- האַרטעוועט, פון בלוי געוואָרן ליליע, און דער שטח אַרום און אַרום האָט געציטערט פון שטילקייט.

עס איז געווען סוף יאָנואַר.

דער פאַרפרוירענער טייך, באַדעקט מיט פּריזמעס שניי, ווי מיט קברים, האָט זיך געצויגן צווישן שיטערע נאָדל-ביימלעך. באַ די ברעגעס, וואו עס איז דורכגעאַקט, האָט דאָס וואַסער אַרויסגעשוואַרצט פון די לעכער. פון יעדן אויסהאַק האָט אַרויסגעטאַרטשעט אַ פאַסטקע, וואָס אינ- דיאַנער ביבער-כאַפּער האָבן אַנגעשטעלט.

וואוּלף, אַ בלאַנדער, אַ רירעוודיקער, האָט זיך געשלעפט אין „שניי-שיך“. די עטלעכע סוועטערס פאַרקנעפלט ביז אינטערן האַלז, דער פאַלטאָ, דאָס פוטערנע היטל מיט די אויערן-לאַפּנס — די בגדים האָבן וואוּלפן ברייטער געמאַכט ווי העכער. ער איז נישט געווען אַליין. דזשאַן, אַן אינדיאַנער, וואָס האָט אויפגעקויפט פאַר וואוּלפן רויע פוטער, האָט געשפּרייזט פאַרויס. דזשאַן איז פאַרקראַכן אין אַזאַ העק, אַז וואוּלפן איז געוואָרן אומהיימלעך.

— דזשאַן, מיר וועלן זיך אַמאָל דערשלעפן צו דיין קרוב ? — האָט וואוּלף אַ פּרעג געטון און נישט געפילט פון קעלט די אייגענע לייפן.

— באַלד, באַלד — אין דזשאַן קאַרג געווען אויף אַ וואָרט. דער „פירער“, אַ יינגער אינדיאַנער, אַ פלינקער, דאָס פנים פאַר- שפיצט, זיך געריסן פון לאַנגן האַלז; און אַז דער אינדיאַנער האָט זיך

איינגעהערט, זיך אויסגעבויען, האָט ער געהאַט אין זיך עפעס פון אַ
ביישט, וואָס קאָן יעדע רגע אַ קנאַל טון.

וואַלף האָט געוואוסט, אַז דזשאַנס אַ קרוב, וואָס האָט געכאַפט
חיות עטלעכע הונדערט מייל ווייט פונדאָנען, איז געקומען אין דער געגנט
מיט אַ סך סחורה. ער האָט אויך געוואוסט, אַז דער קרוב באַהאַלט זיך
דאָ, היט זיך, מען זאָל אים נישט כאַפן. מער האָט ער פון דזשאַנען נישט
געקאַנט אַרויסקריגן.

דזשאַן האָט זיך מיטאַמאָל אָפגעשטעלט. און אַז וואַלף איז אונט-
טערגעקומען, האָט דער אינדיאַנער אָנגעוויזן אויף אַ לייכט צונויפגעקלאַפט
שטיבל, וואָס האָט זיך אַרויסגעוויסט צווישן ביימער און בושעס.
— דאָ איז עס.

צוויי האַריקע לאַסט-הינט, נישט קיין גרויסע, זענען געזעסן אין
שניי, פאַרריסן די פּיסקעס צום הימל און געהיילט. די זון איז פאַרגאַנג-
גען, איבערגעלאָזט נאָך זיך אָפגעסמאָליעטע וואַלקנס, בערגלעך אַש.

— קיינער אַוודאי נישטאַ — האָט דזשאַן אַ זאַג געטון.

— פּונוואַנען ווייסטו? — האָט באַ וואַלפן פון פאַרדרוס דאָס האַרץ

אָנגעהויבן נאָגן:

— הערסט נישט, ווי די הינט וויינען נאָך די באַלעבאַטיים?

דזשאַן האָט אַ גלעט געטון איין הינט, דעם צווייטן, איבערגעלאָזט
פאַר דער טיר די „שניי-שיך“ און אין אַריין מיט וואַלפן אין שטיבל,
וואָס האָט אויסגעזען ווי אַן אָפגעלאָזטע שטאַל. עס האָט געשמעקט מיט
פעל פון חיה. אינדערמיט איז געשטאַנען אַ קיך פון ציגל, וואו דאָס פייער
האַט זיך געהאַלטן אין לעשן. דזשאַן האָט אַרומגעשמעקט די טעפ, אַריינג-
געקוקט אין דעם אָפגעדעקטן זאַק קאַרטאַפּל, אויפגעזוכט אַן אָנגעהויבן
פעקל טאַבאַק און זיך אָנגערופן:

— מיר וועלן דאָ צוואַרטן. . . זיי וועלן אַוודאי באַלד אָנג-

קימען. . .

— ביסט זיכער? — האָט וואַלף עפעס פאַרדעכטיקט און זיך אַ

טאַפ געטון באַ די קעשענעס, וואו שווערע טוינוטער זענען געלעגן.

— אַז אַן אינדיאַנער גייט אַוועק אויף אַ לאַנגער צייט, באַגראַבט

ער די קאַרטאַפּל, לאָזט זיי נישט איבער אָפגעדעקט. . . נעמט מיט דעם

טאַבאַק. . . זיי דאַרפן יעדע רגע אָנקומען. . .

דער וויסער פראָסט איז געשטאַנען צווישן די אויסגעטרונקטע ברעטער, צווישן די צעשפאלטענע קלעצער, אַרומגעשפּאַנט פון וואַנט צו וואַנט. אין שטיבל איז געווען קעלטער ווי אין דרויסן. דזשאַן האָט אַנגעלייגט אויף דער קיך האַלץ, אַריינגעלייגט אין הייסן אַש אַ צענדליק קאַרטאַפּל. דאָס פייער האָט זיך צעברענט. וואוּלף האָט זיך צעקנעפּלט דעם פּאַלסטאָ, די סוועטערס. ער האָט זיך געוואַרעמט, געשטאַנען מיטן פנים צו די פּלאַמען און געפילט ווי די פלייצעס פּירן.

— וועסט מאַכן אַ שנאַפּס, דזשאַן?

די פּלאַטשיקע פּלאַש בראַנפן איז געגאַנגען פון מויל צו מויל, צוואַרעמט די שטייפע גלידער, מוטנע געמאַכט די פאַרלאַפּענע אויגן.

די טיר האָט זיך געעפנט. אַן עלטערער אינדיאַנער, מיט איינגע-פּאַלענע באַקן, גרויע און טרוקענע ווי פון פאַרמעט, האָט אַראָפּגעוואָרפן פון זיך אַ פּאַק פעל. ער האָט ברייטער צעעפנט די טיר. דאָס פייער אויף דער קיך האָט זיך צערעדט, זיך צעבלאַזן פון דער קאַלטער פאַרע. וואָס איז געקראַכן איבער די ווענט, איבער דער פּאַדלאַגע. אַ יונגע, הויכע אינדיאַנערקע האָט אַ שליידער געטון אויפן דיל נאָך אַ פּאַק פעל. אַז דאָס שטיבל האָט זיך צעטרייסלט. איר פנים, ווי געשניצט פון ברוי-נעם בייך, מיט דעם פּורשטיגענעם פינקל אין די אויגן, האָט זיך איינגעגעסן אין וואוּלפן.

אַלע דריי האָבן זיך צעגודערט. די רייד זענען געווען אַפּגע-האַקטע, גיכע, ווי נישט מענטשן וואָלטן גערעדט, נאָר חיות און פייגל.

— מיר זענען הוינגעריק — האָט דזשאַן געזאָגט צום קרוב אין ענגליש.

דער אינדיאַנער האָט אַן עפן געטון די טיר, געוויזן אויפן שניי, וואו אַ צענדליק ביבערס, אַפּגעצויגענע, זענען געלעגן מיט די בייכער אַרויף. ער האָט אַרויסגעשלעפּט אַן אונטערשטן ביבער:

— לאַמיר האַפן, אַז די הינט האַבן נישט פאַרפּאַטשקעט דעם ביבער.

ער האָט פלינק זיך אַ בייג געטון צו אַ בוים, וואו אַ מעסער האָט

געשטעקט, אויפן אָרט אָפגעשניטן דעם זאָדעק, אָפגעשיילט דאָס אייז מיט
דער הויט, וואו די הינט האָבן געקענט אַרומשמעקן, און דאָס פאַרפּרוי-
רענע פלייש האָט ער אַרױפגעלייגט אויף די קוילן.

די מענער האָבן זיך צעזעצט אַרום אויוון, געשטופט די פיפקעס
מיט טאַבאַק און פאַררויכערט.

ס'פלייש האָט זיך געבלעזלט, געקנאַקט, געוואָרן צוגעברוינט. דער
ריח האָט פאַרגרעסערט דעם הונגער. די אינדיאַנערקע האָט אַרויסגעשאַרט
די געבראַטענע קאַרטאַפּל, זיי צעלייגט אויף אַ בלעך. זי האָט צעשניטן
ס'פלייש. יעדער האָט גענומען די פּלאַש בראָנפן צווישן די ליפּן, שפּאַן-
רעוודיק אַריינגעטרונקען און אין דער שטילקייט האָט זיך געהערט דאָס
שניידן פון די ציין, דאָס באַלעקן זיך אויפן קול.

— געשמאַק פלייש — האָט וואוּלף אַ זאָג געטון.

— מען דאַרף וויסן ווי נאָך צו בראָטן אַ ביבער — האָט דער איי-
דיאַנער זיך אָנגערופּן.

דאָס שטרענגע פנים באַם אינדיאַנער איז ווייכער געוואָרן. טייל
קנייטשן אַרום כויל, אַרום די אויגן האָבן זיך אויסגעגלייכט. ער האָט אַ
לאַנגן צי געטון פון דער פּלאַש און זיך געפרעגט באַ וואוּלפּן:
— וואָס פאַר אַ ייד ביסטו, אַ „ווייסער“, צי אַ „שוואַר-
צער“?

— ווען ער וואָלט געווען אַ „שוואַרצער“, וואָלט איך מיט אים
נישט געאַנגען — האָט דזשאַן זיך אָנגעברוגזט און אַ זאָג געטון צו
וואוּלפּן — אַ „ווייסער“ איז באַ אים אַ גוטער און אַ „שוואַרצער“ — אַ
שלעכטער.

— איך בין עלטער, דזשאַן — האָט דער אינדיאַנער זיך אַ רוק
געטון צום אויוון און ס'קופערנע פנים האָט געשמייכלט — געווען אויף
טיין לעבן נישט נאָר „ווייסע“ און „שוואַרצע“ יידן, נישט נאָר „ווייסע“
און „שוואַרצע“ קריסטן, נאָר אפילו „ווייסע“ און „שוואַרצע“ אינדיאַנער.
גוט, וואָס דו ביסט אַ „ווייסער“ — האָט ער געעבן וואוּלפּן אַ האַנט —
„שוואַרצע“ פאַרקויף איך נישט קיין פעל, דיר וועל איך פאַרקויפּן, בי-
ליק פאַרקויפּן — האָבן זיך פייערלעך צו שפּילט באַ אים אין די אויגן —

איבער א „שווארץ“ קריסט בין איך אנטלאפן פון מיין היים, באהאלט זיך אויס פון פאליציי.

ער האט א שפיי געטון אין פייער אריין, געפיפקעט ווי פון א קוימען און גערעדט אפגעהאקט :

— כ'האב געהאט א שותף, א קריסט, צוזאמען געכאפט ביבערס, וויזלס, וואס ס'האט זיך געמאכט. זי — האט ער געוויזן מיט דער פיפ-קע אויף דער אינדיאנערקע. וואס איז געווען א רויקע, א שיינע, ווי א געשניצטער גאט — דאס איז מיין ווייב. איך בין אלט, זי — יינג. אלע אין דארף האבן זי אויסגעטיילט, נישט געוואוסט, ווער איר פאטער איז געווען. ס'מיידל איז מיר געפעלן, האב איך זי גענומען אין שטוב אריין, נאך א קינד געווען, צען יאר אלט. פונקט דעמאלט איז מיין ווייב גע-שטארבן. איך בין געווארן דעם מיידלס טאטע, דעם מיידלס מאמע, גע-ארבעט פאר איר, געקויפט קליידער, געווארט, זי זאל אויסוואקסן. אז זי איז אלט געווארן זעכצען יאר האב איך חתונה געהאט מיט איר. זי איז יינג, דארף א סך ליבע. איך — אלט, קען נישט געבן קיין סך ליבע. מיין שותף, דער קריסט, אויך יינג, ארט מיך נישט, וואס ער גיט מיין ווייב ליבע. .. איז אבער מיין שותף געווען א „שווארצער“ קריסט, נישט קיין „ווייסער“, איז ער אוועק אין דארף, זיך בארימט, אז דער אינדיאנער איז אלט, טויג צו גארנישט. .. איך — אלט, אויסגעשפילט און ער לעבט מיטן ווייב מיינעם. אזוי, טראכט איך מיר, ס'איז דיר קנאפ, וואס מיר דריי ווייסן, דארפסטו נאך פרעמדע דערציילן, דו „שווארצער“ קריסט, וועסט זיך מער נישט בארימען און איך האב מיט דעם — דער אינדיאנער גער האט ארויסגענומען פון קעשענע א רעוואלוער — אים אוועקגעלייגט ווי א משוגענעם הינט.

ס'איז געווארן שטייל. ס'קיך-פייער האט נישט דערגרייכט די ווינק-לען פון שטיבל, וואו ס'פינצטערניש האט זיך געהויקערט, געקראכן איבער די פעל. וואלפס אויגן האבן זיך געצונדן, געזוכט די אינדיאנער-קע, וואס האט פונאנדערגעווארפן ס'רויע פוטער, פול געמאכט דאס שטיבל מיט דעם שטארקן ריח פון חיה, וואס האט געקרעלט אין האלז, אין נאז.

— ווייז אים די ביבערן — האט זיך דער אינדיאנער א שטעל

געטון.

זי איז אונטערגעקומען פון אַ זייט, געשטעלט שטילע טריט,
חיהשע. ס'רויע פוטער איז געפאלן פון די אַקסלען, פון די הענט און די
אויגן בורשטינענע, הונגעריקע, האַבן אַרויסגעפלישטשעט פון צווישן די
פער, זיך איבערגענומען מיט דער דערציילטער מעשה, געווען אַזוי צו-
געלאָזט, אַזוי מענטשלעך.

1927

א ש ט ו ר ם

א גאנצע וואָך האָט וואוּלף זיך אַרומגעשלאָפּט צווישן אינדיאַנער „טרעפּערס“, אויפגעקויפט ביבער-און וויזל-פעל. ער איז נישט געגאָנגען אַליין. זיין פירער, פיט, אַ זעקס-פּוסיקער אינדיאַנער, האָט געקענט יעדן „טרעפּער“, געוואויסט, וואו מען שטעלט אָן די פּאַסטקעס אַרום טייך. די אויפגעקויפטע פעל האָט מען דורך דער וואָך אָפּגעלייגט באַ דזשאַנען, וואָס האָט אויף הינט אָפּגעפירט די סחורה אין נאַענטסטן דאָרף אַריין.

ס'איז געווען שבת פאַרנאַכט, וואוּלף מיט פיטן האָבן געהאַלפּן אָן-לאַדענען אַ שליטן פעל. דזשאַן האָט איינגעשפּאַנט פינף הינט — ניי-דעריקע, קאַלטענעוואַזע מיט ברייטע רוקנס. די הינט זענען נישט איינגעשטאַנען אין שפּאַן, גענורעט אַ פּיסק אין צווייטנס פעל, זיך גע-ריסן, געוואָלט אָפּשאַקלען פון זיך די צוויי גבורה, וואָס האָט זיך גע-שוימט אַרום די פּיסקעס.

— מיטטער וואוּלף — האָט פיט געוויזן דעם באַלעבאַס אויפן שליטן — כאַפּט אייך מיט, אין אַ צוויי שעה אַרום וועט איר זיין אין דאָרף.

וואוּלף, נישט קיין הויכער, אַ רירעוודיקער, הינטערן צוגעקנעפּלטן סוועטער נאָך צוויי, האָט אַ קיק געטון אויפן הימל :
 — ווי לאַנג וועט עס אויב נעמען, פיט ?
 — אַ דריטהאַלבן שעה.
 — וועלן מיר גיין.

ביידע האָבן זיך אָנגעשפּאַרט אָן שליטן, אָנגעטון די שניי-שיך, אָפּגעקנעפּלט פון די היטלען די פּוטערנע אויערן-לאַפּנס, זיי פאַרשנאָלט אונטער דער גאַמבע און מיטאַמאָל אַ זאַג געטון צו דזשאַנען :

— פאַר !

דזשאַן האָט זיך צעקוואַקעט מיט דער צונג. די הינט האָפּן זיך אַ צי געטון. די הינטערשטע קורצע פּיס זענען אויף אַ ווייל געוואָרן צו-געפרוירן צום שניי און דער שליסן האָט גענומען סקריפען. די הינט זענען געלאָפּן מיט דראַבנע טריט, כּמעט נישט איינגעבראַכן דעם האַרטלעכן שניי, געיאָגט איינער דעם צווייטן און דער שליסן האָט זיך געגליטשט.

וואוּלף האָט פאַרקנעפּלט דעם כּוועטער, אָנגעטאַן אַ פאַר הענטש-קעס ביז די עלנבויגנס און זיך געלאָזט מיטן אינדיאַנער אין וועג אַרײַן.

דער שליסן איז שוין געווען ווייט, זיך געוויגט איבער די ווייסע פּעלדער, זיך צונויפגעגאַסן מיט די הינט, מיטן אַנטרייבער, מיטן נידע-ריקן הימל. איבער דער וויסקייט האָט זיך געשאַרט אַ קריש וואַלקן, אַ טונקל פּינטעלע און באַלד איז אַלץ צערונען. פּון דער גרויקייט האָט זיך אַרויסגערוקט אַן אָפּגעגרוזשעט שטיקל לבנה, ווי אַן אויסגעשטשער-בעטע ליפּ. אין דעם שטשערב האָט געבלישטשעט אַ שטערן.

— אַז דער שטערן באַווייזט זיך, זענען אַלע פּאַסטקעס אין הימל פּול, — האָט פּיט אַ צי געטון פּון דער פּיפקע אַ פּול מויל רויך.

— וואָס, נאָכן טויט כאָפּן אינדיאַנער אויך חיות? — האָט וואוּלף געשמייכלט.

— דאָרט מען איצט.

— און ווער קויפט באַ אייך די פעל?

— מיר כאָפּן און „ווייסע“ קויפּן.

פּיט האָט אָנגעצויגן די דינע ליפּן און איז אַנטשוויגן געוואָרן. וואוּלף וואַלט ווייטער גערעדט, וואַלט געגעפּן, וואָס ס'זאָל נישט זיין, אַבי איינצופּעדעמען דעם שמועס. ער שלעפּט זיך שוין אַזוי דעם צווייטן ווינטער מיטן אינדיאַנער און שטענדיק, ווען ס'קומט אים אויס צו בלייבן מיט פּיטן אונטערוועגנס, ווילט זיך אים רעדן. די רייד פאַרטרייבן כאַטש די אַרומיקע שטילקייט, די איינגעבוירענע שרעק פאַר דער לידיקייט, וואָס גייט דיר אַנטקעגן. שפּאַנט לעבן דיר אַ מענטש — ווילסטו הערן אַ וואָרט. פּיט איז אָבער אַ שוויגער, רעדט מער מיט נאַקעטע ביימער,

וואָס ער באַגעגנט אויפן וועג, ווי מיט וואַלפֿן. גייט ער פֿאַרביי אַ בוים, וואו עס שטעקט אַ מעסער, שלעפט ער עס אַרויס, מאַכט אַ צייכן אין דער קאַרע, שטעקט צוריק אַריין און שפּאַנט ווייטער. ס'דאַרף אים שוין גוט אַ שפּאַר טון ער זאָל עפעס זאָגן.

די נאַכט איז צוגעפּאַלן. דער שניי איז פּויל געווען מיט שטערנ-דלפֿך, געבלענדט די אויגן.

מען איז אָפּגעגאַנגען אַ שעה, אַנדערהאַלבן. ס'איז געוואָרן קעל-טער, ווינטיקער. די אויערן זענען פּויל געוואָרן מיט סולות, וואָס מען קען נישט אַנכאַפּן, וואָס פֿאַרווישן יעדע מחיצה צווישן וואָר און חלום.

מיטן שאַרן פּוין די שניי-שיך האָט זיך אַרויסגעוויקלט דאָס פּוילישע שטעטל, וואו וואַלף איז געבוירן געוואָרן. זיין מאַמע, זיין טאַטע, דאָס ווייב מיט די קינדער אין מאַנטרעאַל, וואָס קוקן זיך אויס די אויגן, וואַרטן אים אָפּ יעדן חודש באַ דער באַן, ווען ער קומט אַהיים. ס'איז וואַלפֿן וואַרעם געוואָרן. ער האָט אַ דריי געטון דעם קאַפּ, געהערט חי פּיט רופּט אים.

— וואָס, פּיט ?

פּיט האָט אַ הויב געטון די פּלייצעס, — נישט ער האָט גערופּן. וואַלף איז געבליבן שטיין אַ ווייל, זיך איינגעהערט. ס'איז געווען שטיל, בלוז דער ווינט האָט אַריינגעשטעקט צוויי פינגער אין מויל אַריין, גע-פּיפט און געשרויפט כּמאַרעם שניי. דאָס שטיקל אויסגעשטערבעטע יבנה מיטן שטערן האָט מען מער נישט געזעען.

פּוין דער פינצטערניש איז אַנגעלאָפּן אַ קעלט, זיך געדרייט צווישן פּלאַכטעס שניי, פּאַרלאָפּן דעם וועג און מיט אַ רעווע זיך געוואָרפּן אויף וואַלפֿן, אים גענומען דרייען איז אַ רעדל. ווען נישט פּיט, וואָס האָט אים דערכאַפּט, וואַלט וואַלף זיך איבערגעקערט אין שניי אַריין.

— אַ זאַווערוכע, האַ ? — האָט וואַלף זיך געריפּן די אויגן, גע-שלאָגען לופּט ווי אַ פּיש און ס'האַט אים באַנג געטון, פּאַרוואָס ער האָט זיך נישט מיטגעמאַכט מיטן שליטן.

— ס'קומט אָן אַ שטורם — האָט דער אינדיאַנער אָפּגעבונדן פּוין

זיך אַ שטריק.

— נאָך ווייט צו גיין, פּיט ?

— א פיר מייל.

א משוגענער שניי, א נאסער, איז פארקראכן אונטער די הייזן, פארשאטן די אויגן. דער ווינט האט צעבלאזן די קליידער, זיי לויז גע- מאכט און איבערן לייב זענען געקראכן בייסיקע שטיקלעך קעלט. וואלף האט א כאפ געטון די הענט צום פנים, געאטעמט שווער, געזוכט ארום זיך דעם אינדיאנער:

— וואס טוט זיך דא, פֿיט ?

— צעשפרייט באם גיין די פיס אין די הענט האלט ארום די באַקעס, וועט דער ווינט איך אזוי נישט טרייסלען — האט פֿיט גענעבן וואלפן איין עק פונם שטריק — האלט פעסט מיר זאָלן זיך נישט פאר- לירן.

וואלף האט געסאָפּעט. די שנייעלעך ארום מויל האָבן זיך גע- שמאַלצן פון דער אייגענער פארע. ער האָט זיך געשלעפּט, ווי אַ בלינדער, מיט פארמאכטע אויגן און פון אלע זייטן האָט דער ווינט גערעוועט:

— דו-ו-אוו!

און מיטאַמאָל האָט דער שטורם אַרויסגעריסן אַ שטיק גרונט פון אונטער וואלפס פיס. ער האָט דערזעען פאר די אויגן פלעמלעך און איז אַ פאל געטון מיט דער נאָז אין שניי אַריין. איידער ער האָט צייט געהאט זיך אַרומצוקוקן, ווי ער ליגט, איז ער שוין ווידער געשטאַנען אויף די פיס. איין שניי-שוך איז געווען צעבראָכן אויף צווייען. פֿיט האָט גע- שלעפּט דעם שטריק, נישט געלאָזט וואלף אַליין זאָל האָבן רחמנות אויף זיך. ער האָט אַוועקגעהינקט ווייטער. דער פוס אָן שניי-שוך האָט אַנגעהויבן צו זינקען אין שניי ביז איבער דער קני. דאָס האָט וואלפן אויסגעמאַטערט און ער האָט זיך אָפּגעשטעלט.

— וואָס טוט מען, פֿיט ?

— געגאַנגען !

— כ'זינק דאָך אין שניי ?

— מ'קען גאַרנישט העלפן.

דער אינדיאנער האָט אַוועקגעפאַטשט ווייטער. וואלף האָט נאָכגע- הינקט, זיך געוואַקלט ווי אַן אונטערגעשאַסענע חיה, דער פוס איז איין- געשלאַפן, פול געווען מיט נאָדלען, וואָס זענען געוואַקסן פון די שפּיץ-

פינגער ביז איבערן גראָבן פלייש. אַ טראַט — אַ זינק, אַ טראַט — אַ זינק. ער איז געבליבן שטיין, נישט געוואָלט טראַכטן, וואָס מיט אים וועט זיין. די פחות זענען אויסגעגאנגען. פון די האַלב פאַרמאַכטע אויגן האָט זיך געשפּאַרט דאָס לעצטע ביסל ליכט. ער האָט זיך געוואָלט אַראָפּלאָזן, וואו ער שטייט, אויסגלייכן דעם איינגעשלאָפּענעם פּוס, זיך מער נישט אַנטקעגנשטעלן נישט דעם ווינט, נישט דעם שניי. פּיט איז אויסגעוואַקסן, אים אַ כאַפּ געטון פאַרן האַלז, אַז וואוּלף האָט ברייט געעפּנט די אויגן. דער אינדיאַנער האָט געשריגן :

— גיי, פאַרשאַלטענער, אַז נישט דערשיס איך דיך דאָ אויפן אַרט!
גיי, זאָג איך דיר! — אין דער אינדיאַנער האָט וואוּלפּן צוגעשטעלט צום קאַפּ אַ רעוואָלווער.

די גאַר וואָס פאַרלאָרענע פחות האָבן זיך ערגעץ-וואו אויפגעזוכט, אַ שטעל געטון וואוּלפּן אויף די פּיס. פון שרעק פאַרן טויט איז אים ליכטיקער געוואָרן אין די אויגן. ער האָט פעסטער אַ נעם געטון דעם שטריק, אָנגעביילט די פּויסטן, איינגעבויגן דעם קאַפּ און זיך אַ לאָז גע-טון אַנטקעגן ווינט. די אויערן האָבן נישט געהערט, וואָס די ליפּן פרעפלען :

האַב רחמנות אויף מיין ווייב און קינדער, גאַט!

אַזוי איז ער אַ הינקענדיקער אָפּגעלאָפּן אַ שעה צייט, זיך געטראָגן מיטן בלויון אימפעט. ער האָט נישט געזען, ווי די זאַויערוכע רייסט אויס בערג שניי, גראַבט גריבער, פאַרשיט זיי און דער ווינט מעסט אים-בער די פלייצעס, איבער די פּיס, ווי מיט דרענגער.

ס'האַט זיך אים שטאַרק געוואָלט צוזעצן, פאַרמאַכן די אויגן און לאָזן דעם ווינט, דעם שניי, טון וואָס זיי ווילן. ער וועט שוין סיי ווי סיי מער נישט זען נישט ס'ווייב, נישט די קינדער. די פּיס זענען געוואָרן הילצערנע, פרעמדע. ער האָט זיך אַראָפּגעלאָזט אויפן שניי, זיך גע-בעטן :

— דערשיס מיך, פּיט, דערשיס מיך... אַבי טרייב מיך נישט...
האַב גאַט אין האַרץ, טרייב מיך נישט...
דער אינדיאַנער איז געשטאַנען איבער וואוּלפּן מיט אַ פלעשר-בראַנפן, אים געגאַסן אין מויל אַריין :
— אַזוי, עפן די אויגן... ווען כּינעם דיך פּריער אויף די פלייצעס

וואָלטן מיר ביידע דערפרוירן געוואָרן. . . איצט אַ האַלבע מייל פון דאָרף,
וועל איך דיך דערטראַגן. . .
דער אינדיאַנער האָט וואוּלפן אַ הייב געטון, אים אַריבערגעוואָרפן
איבער די פלייצעס, ווי אַ קאַלב אין געשניטן צום דאָרף:
— האַלט זיך מיט די הענט אַרום מיין האַלז, אַזוי וועט דיר זיין
וואַרעמער. . . אוה, אַ הינטיש וועטער ! אוה !

1927

ק א מ ע ד י א נ ט ן

נאָכן ווינטער זענען די צוויי חברים, דער טראַגיקער מיטן קאָמי-
קער, געבליבן אָן אַ דירה, אָן אַ פאַר הויזן איבערצובייטן און אָן אַן
אויסזיכט, וואו צו באַרגן אַ פאַר דאָלאַר אויף הוצאות.

אויף אזאָ שווערן ווינטער האָבן זיי זיך נישט געריכט. דער יידי-
שער אַרבעטער פון ניו-יאָרק האָט געשטרייקט. איין פאך נאָכן צווייטן
האָבן געוואָרפן די אַרבעט. טעאָטערס, וואָדעוויל-הייזער האָבן זיך גע-
שלאָסן אינמיטן סעזאָן, און די, וואָס זענען געבליבן, האָבן געשפּילט
פאַר האַלב-ליידיקע בענק.

די צוויי חברים האָבן דורכן ווינטער דריי מאָל געביטן די דירה.
אומעטום שולדיק געבליבן געלט. זיי האָבן אויסגעקוקט דעם זומער.
זיך געקליבן אין די בערג, געהאַפט אין די זומער-הייזער אַפּצוזאָפּן
די פּוּחות.

דעם ערשטן יוני איז לאַוי, דער טראַגיקער, אַ פאַרשוין מיט
שוואַרצע אויגן, ווי באַ אַ פאַרליבטן איטאַליענער, און מיט נאָך שוואַר-
צערע „באַטשקעס“ ביז אין דער העלפט פון די באַקן, צוגעשטאַנען צום
קאָמיקער:

— בערנאַרד, נאָך היינט קלייבן מיר זיך אין וועג.

— האָסט געקריגן געלט? — האָט באַם קאָמיקער, אַ מענטש מיט

זון איינגעפאַלן פנים, דורכגעקאַפטשעט מיט רויך, קיין מוסקול זיך נישט
קיין ריר געטון בשעתן רעדן.

— וואו האָב איך געהאַט צו קריגן? דערצו וואָרט זי, די באַלע-

באַסטע, מען זאָל איר באַצאָלן, — האָט לאַוי אַ געם געטון זיין דין
יאַמשן שטעקעלע, וואויליינגעריש אַראַפּגערוקט דעם קאַפּעלוש און גע-

ווען גרייט זיך צו לאָזן אין וועג אַריין. — מיר וועלן ווי עס איז זיך דערשלאָגן, נו, געגאנגען.

דער קאָמיקער האָט איינגעפאַקט זיין גאַנץ פאַרמעגן — אַ העמד מיט עטלעכע קעלנער — אין אַן אָפּגעקראַכענער האַנט-וואַלי, זיך אַרומ-געקוקט צי ער האָט עפעס נישט פאַרגעסן, און ס'פנים איז באַ אים געוואָרן טראַגיש:

— מען דאַרף מיטנעמען עפעס צו אַכלען.

— נישט געוואָרגט, בערנאַרד, כ'האַב קנאַפע צוויי טאַלער, — האָט לאַווי אים געטרייסט.

דער טראַגיקער האָט זיך אַרויסגעשאַרט פריער. דער קאָמיקער האָט נאָס געמאַכט זיין בלייפּעדער מיט שפייעכץ און פאַרן אַרויסגיין אָנ-געשריבן אויף דער ווייסער וואַנט:

— „גוט-באָי, מיסעס לעבן!“

אויף דער גאַס האָבן זיי זיך איינגעקויפט עסן, צוגעפאַרן מיטן עלעוויטאַר ביז יאַנקערס און פון דאָרט זיך אוועקגעלאָזט מיטן אַספאַלט-וועג.

— דו מיינסט, מיר זענען די איינציקע, בערנאַרד? — האָט דער טראַגיקער אַראָפּגענומען דעם קאַפּעלאָש, הנאה געהאַט, וואָס אַ ווינטל שפילט זיך מיט זיינע האַר, — אַ וועלט מיט מענטשן שלעפּן זיך איבערן לאַגד.

— נישט קיין מענטשן — טרעמפּס שלעפּן זיך.

— און אז טרעמפּס, איז וואָס? — האָט לאַווי זיך געשפּילט מיטן שטעקעלע, — אַלץ בעסער, ווי צו פינצטערן אין אַ שאַפּ.

— דיר איז גוט, האַסט גאַנצע שייך, — האָט דער קאָמיקער צוגע-הינקט.

— און דו?

— כ'האַב צוויי לעכער אין די פּאָדעשוועס ווי אַפּעראַ גלע-

זער.

דער וועג אַ גלאַנציקער, אַן אָפּגעפּוצטער, איז געלאָפּן באַרג-אָרויף, באַרג-אָראָפּ, לייכטער געמאַכט דעם טראַט. געשטערט האָבן בלוז די אויטאָמאָבילן, וואָס זענען אָנגעלאָפּן אומדערוואַרט מיט אַ פייה, גע-טריבן די פּוסגייערס אין גראַז אַריין.

די חברים האָבן פֿמעט נישט גערעדט, זיך פֿאַרקירעוועט אויף אַ
אַ שלעכט ברודקירטן וועג, וואו דער שטייב האָט זיך געהויבן מיט יעדן
אויטאַמאַביל, וואָס איז פֿאַרבייגעפֿאַרן.

דער קאַמיקער איז געפֿליבן הינטערשטעליק, צוגעהוסט און ס'פֿנים
איז באַ אים געוואָרן געלבלעך, ווי אַן אוגערקע סוף סעפטעמבער.

— ווען מיר האָבן אַזאַ גוטן זומער, ווי אין ניינצען צוואַנציק, —
האָט דער טראַגיקער נאָך אַ לאַנגן שטילשווייגן זיך אַנגערופן.

— אוועק יענע צייטן, — האָט דער קאַמיקער אָפּגעזיפּט, — עס
איז געווען באַלד נאָך דער מלחמה, ווען מענטשן האָבן זיך געוואָרפֿן
מיט געלט.

לואי איז בטבע געווען אַ פֿריילעכער, דער היפּוך פֿונם קאַמיקער,
באַ וועמען אַ שמייכל איז זעלטן דערגאַנגען צום פֿנים, שטענדיק ערגעץ
אויפֿן וועג צערונגען געוואָרן.

די אויסגעריבענע פֿאַדעשוועס האָבן באַ בערנאַרדן אַנגעהויבן צו
בריען, נישט געוואוינט געווען צו שפּרייזן צען מייל מיט איין אַטעם.
דערצו האָט די לופט פֿאַרשאַרפט דעם אָפּעטיט און די זעמדלעך, וואָס
האָבן זיך פֿאַרקליבן דורך די געלעכערטע פֿאַדעשוועס, האָבן געשטאַכן
אין די פינגער.

— צייט עפעס איבערצוכאַפֿן, — איז בערנאַרד אַראָפּ פֿון וועג,
אויסגעטון די שיך און אין די זאַקן זיך געלאָזט אין טאַל אַרײַן.
זיי האָבן זיך צוגעזעצט הינטער אַ בוים, אַרויסגענומען ברויט,
אויפּשניט און געגעסן.

אַ פֿאַרדעכטיקטער פֿאַרשוין איז אויסגעוואָקסן, וואויל-ברודעריש אַ
פרעג געטון:

— איר קענט אָפּשפּאַרן אַ ביסל דרויב?
בערנאַרד, אַן אַנגעדראַלעוועטער, האָט געוואָלט זאָגן, אַז נישט,
האָט לואי אים אַרויסגעכאַפּט די ווערטער:
— נעם אַ סענוויטש.

דער פרעמדער האָט זיך לייכט אַראָפּגעלאָזט אויף די קני, אַ וויקל
געטון ס'פֿלייש צווישן ברויט, ווי מען וויקלט אויס אַ ציגאַרעט, אַנגע-
שטאַפט אַ פּול מויל און פֿאַטראַכט די צוויי פֿאַסאַזשירן:
— קאַמעדיאַנטן, האַ?

— זעען מיר דען אויס, ווי קאמעדיאנטן ?
— ווי פיעכאטנע, — האָבן זיינע אויגן גוטמוטיק געשמייכלט.

— און ווער ביסטו ?

— איך ? א פירגער פון די פארייניקטע שטאטן. הערט, הברה, א פינף מייל פונדאנען זענען פערד-„רייסעס“, לאַמיר אַהין צוגיין. נאָך די „רייסעס“ קענט איר באַ די באַיס אַפשוּימען אַ שיינע פּאַר קלימפּערס. ווער פון אייך קען מאַכן „פּאַני-שטיק, איר ? — האָט דער פּרעמדער געוויזן אויף לואין.

— נישט איך — מיין פריינד בערנארד.

— אויפן קוק זעט ער עס נישט אויס.

— אין לעבן איז טשאַרלי טשאַפּלין זייער אַ טרויעריקער מענטש — האָט בערנארד אזוי מאַדנע אַ קוועטש געטון מיט אַן אויג, אַז די אַרומי-קע האָבן זיך צעלאַכט.

— דו קענסט טשאַרלין ? — האָט דער פּרעמדער זיך אויפגע-

שטעלט.

— כ'האַב מיט אים צוזאַמען געשפּילט.

— ביסטו דאָך טאַקע אַ לץ, — האָט דער פּרעמדער אַ קיצל גע-

טון דעם קאָמיקער מיט אַ פינגער פאַרן נאַפּל, — וועלן מיר צוגיין זען די „רייסעס“.

— איך בין גרייט, — האָט לואי אַפּגעצויגן די צוגעקנעפּלטע

הויזן, — און דו בערנארד ?

— וואָס קען מען דאָ פאַרלירן ?

זיי זענען געגאַנגען אין דרייען, גערעדט, געשאַסט. בערנארד איז

געוואָרן אַן אַנדערער. ער האָט פאַרגעסן, אַז דער הוסט מאַטערט אים,

אַפּגעפּראַכן אַ צווייג, גענומען גיין צום טאַקט, צוגעפּייפט, ווי הינטער

אים וואָלטן נישט געגאַנגען צוויי מענטשן, נאָר אַן אַפּטיילונג מיליטער.

אַלע, וועמען זיי האָבן נאָר באַגעגנט, האָבן גערעדט וועגן דעם

פּערד-אויסשטייג. דאָס האָט צוגעגעבן קוראַזש, פּמעט געמאַכט פאַרגעסן,

אַז פון די פינף מייל צום אויסשטייג-פּעלד, איז געוואָרן פינפּצען. זיי האָבן

זיך דערשלאַפּט אין אַוונט. ס'איז שוין געווען נאָך אַלעמען. אויפן אויס-

שטייג-פּעלד האָבן זיך אַרומגעדרייט עטלעכע געגערס, צוגענומען ס'פּערד-

מיסט.

— וואו גייען מיר איצט? — האָבן די אַקטיאָרן זיך אַוועקגעשטעלט.
— קומט, קומט, פאַרפירן וועט מען מיידן, נישט אייך, — האָט
דער פּרעמדער זיי געטרייסט, — מיר זענען געקומען פונקט אין
צייט.

אויסגעמאַטערטע האָבן זיי זיך געכלעפט צו אַ פאַרוואָרפן הייזל,
וואו ס'איז ליכטיק געווען אין אלע פענצטער. דורך די שויבן האָט מען
געזעען, ווי יונגען זענען געזעסן באַ לאַנגע טישן, געטרונקען בראַנפן פון
גלעזער און געשטיפט מיט האַלב-אויסגעטוענע מיידלעך.

דער לץ אין בערנארדן האָט זיך אַ וועק געטון. ער האָט אויפגע-
שטעלט דעם קאַלנער פון רעקל, אויסגעשפיצט דעם קאָפּעלאָש, אַנגעשטעלט
דאָס יאמשענע שטעקעלע, ווי אַ פלייט, און מיטן געזאַנג, ווי פון אַן אַר-
קעסטער, איז ער אַריין אין הייזל.

מען האָט אים באַגעגנט מיט אַ פיפּעריי, מיט אַ פאַטשעריי. די
האַלב-שכורע יונגען האָבן געמאַכט פּלאַץ, אים מכבד געווען מיט אַ גלאָז
בראַנפן. אַ נישט דערוואַקסענער יונג האָט אַרויכגעכאַפט אַ מויל-האַרמאַני-
קע און די שיקסעס האָבן ציגן-האַלפן.

דער אַלקאהאָל האָט דעם קאַמיקער אַ שלאַג געטון אין קאָפּ אַריין.
ער איז געוואָרן לוסטיקער, צוגעשטעלט דריי פינגער צו די ליפן, זיך
צעפייפט און מיטן פייפן אַלץ שטאַרקער, אַלץ רהבותיקער אויפגעריסן
דאָס געזאַנג פון די שיקסעס, די געשרייען פון די יונגען.

מען האָט אַנגעהויבן טאַנצן. מיט יעדער רגע איז דער טאַנץ גע-
וואָרן הפּקרדיקער, פאַרשייטער. די שיקסעס זענען איבערגעגאַנגען פון
אין יונג צום צווייטן. בערנארד האָט זיך קוים געהאַלטן אויף די פיס,
אַנגעשפאַרט די פלייצעס אין דער וואַנט ער זאָל נישט פאַלן. דער אַל-
קאָ-אַל האָט געשלאָגן אין די אויגן אַריין, זיי פאַרגאַסן מיט טרערן און
דורך די טרערן האָט ער געזעען, ווי איינציקווייז שאָרן זיך פאַרלעך
אַרויס, געזעען ווי זיין חבר לואי טראַגט זיך מיט אַ שיקסע, קומט נען-
טער, נענטער, שלעפט אים מיט, לאַזט אים איבער אויפן דיל און דער
גאַנצער עולם פאַרשווינדט.

באַנאַכט האָט זיך דער קאַמיקער אויפגעכאַפט. לעפן אים אויף
דער וועראַנדע איז געלעגן לואי און געכראַפּעט. אַ רעגן האָט געגאַסן,
זיי דורכגעוויקט.

— כ'בין פיטש-נאָס, קום פּונדאַנען, האָט בערנאַרד זיך פאַרהוסט.
צעקנייטשטע, דורכגענעצטע האָבן זיי קוים אויסגעגלייכט די שטיי-
פע גלידער, געקוקט אויפן הייזל, ווי אויף אַ חלום, אַליין נישט געווען
זיכער, וואָס ס'האַט נעכטן פאַסירט און זיך פאַרקליבן אין אַפענעם שייער
אויפן היי. ווי לואי האָט זיך אוועקגעלייגט, איז ער גלייך איינגעשלאָפן.
בערנאַרד האָט זיך געקרעקט, געטריבן פון זיך די היי-שטויבעלעך, גע-
הוסט טרוקן, זיך געשראַקן, אז ער וועט לאַנג נישט אַנטרייבן און מקנא
געווען דעם טראַגיקער, וואָס ער שלאָפט.

קוילנער בער

שפעט אין דער נאכט האָט דער מיטינג זיך געענדיקט. נעל-סאָן, אַ מאַגערער, אַ רירעוודיקער, ווי ער וואָלט געווען געקניבט פֿון ברוינעם דראַט, איז דער ערשטער אַרויס אינדרויסן. ער איז נישט גע-
זאָגען — ער האָט זיך געטראָגן אַהיים.

נעלסאָן האָט געליטן פֿאַר די טויזנטער קוילנערבער, וואָס האָבן נאָך צוואַנציק וואָכן הונגער פֿאַרלוירן דעם שטרייך. געהייסן האָט עס — מען האָט געוואונען. די באַלעבאָטיס האָבן נאָכגעגעבן דעם פֿונקט, יענעם פֿונקט. ער, נעלסאָן, וואָס איז שוין דרייסיק יאָר אַ קוילנערבער, וואָס האָט פֿאַרבראַכט מער ווי אַ האַלב לעבן אין מינעס, האָט זיך אַרומגע-
זען, אַז נאָכן געווינס זענען די באַדינגונגען פֿיל ערגער, ווי פֿאַרן שטרייך.

קיין תּרעומות צו די אַרבעטער האָט נעלסאָן נישט געהאַט. גע-וואוסט, וואָס הייסט הונגערן וואָכן לאַנג מיט ווייב אין קינדער. ער האָט באַשולדיקט די אָנפירער פֿונם שטרייך אין דער עיקר דעם אייגענעם זון, פֿיטן, דעם סעקרעטאַר פֿון דער יוניאָן. נאָך נעכטן האָט ער מיטן זון געהאַט אַ לאַנגן שמועס, אים איבערגעצייגט, אַז מען טאָר די באַלע-
באָטיס נישט נאָכגעבן און צו פֿאַרלירן איז סיי-ווי-סיי נישטאָ וואָס. פֿיט האָט איינגעשטימט. און מיטאַמאָל אַזאַ איבערקערעניש.

נעלסאָן האָט געטריבן פֿון זיך יעדן פֿאַרדאַכט, געשפּרייזט איבער אַן אָפּגעלעגענעם טאָל אָן ביימער, אָן גראַז, גרויע, בלינדע באַראַקן זע-
נען געווען צעוואַרפֿן איבערן גאַנצן שטח. פֿאַר די טרעפֿלעך זענען געזעסן די קוילנערבערס ווייבער צו דריי, צו פֿיר, געוואַרט אויף די מענער און זיך אָפּגערעדט די שווערע הערצער.

— אין מיטן דער נאכט זענען זיי מיך באַפֿאַלן, די הינט — האָט

א הויכע אירלענדערקע גערעדט אויפן קור — איבערגעקערט די שטוב,
געזוכט דזשאנען. .. דזשאנען האָט אָפּגעגילט — אייניקע מינוט פאר
זייער קימען האָט ער אָפּגעצויגן. .. פון פּעס האָבן זיי גענומען ברעכן
בענקלעך, אויסגעריסן די פיס פון טיש און מיך מיט די צוויי קינדער,
פארשלאָפּענע, האַלב-נאַקעטע, אַרויסגעיאָגט פון שטוב. ..

— נאָך גוט, וואָס די בעכט זענען געוואָרן וואַרעמער — האָט אַן
איטאַליענערקע, ברייטער ווי העכער, אָפּגעזיפּצט.

— די הינטישע זין וואָלטן ווינטער אויך אַרויסגעיאָגט — האָט
אַ פּאַלקע הויט און ביינער געהאַלטן די קליינע הענט אויף איר בויך.
וואָס איז גרעסער געווען, ווי זי אינגאַנצן.

— ווינטער האָבן זיי טאַקע ערשט געטריבן!

— היינט באַנאַכט וועט שוין נעמען אַ סוף!

— מיז נעמען אַ סוף!

— ס'איז שוין טאַקע קיין פּוח אויך נישטאַ — מען פאַלט פון די
פיס. איבער צוואַנציק וואָכן, ווי מען שטרייקט.

— דיין סטיפּען — האָט די איטאַליענערקע אַ נעם געטון די
טראַגעדיקע פּאַלקע פאַר אַ האַנט — דיין סטיפּען האָט נעכטן אַרנטלעך
אַרומגעווירטשאַפּט, געהאַט דעם נישט-גוטן צווישן די אויגן.

— וויל נישט ליידין, וואָס כ'שלעפּ אַ פּעקל — האָט די טראַגעדיקע
פאַרשטעלט דעם בויך מיט ביידע הענט.

— גיט מען אים איבער ס פאַרגעניגן!

— ס'רעדט זיך אזוי ער וויל נישט ליידין — ער שלאָגט זיך.

דער קוימענקערער דיינער!

— אז איך האָב נישט געמפילט פון די קלעפּ, בין איך פּוּ
אייזן — האָט ס'קור, אַן אָפּגעשפּאַלטנס, געציטערט באַ דער פּאַלקע.

— וואָס האָט ער געוואָלט, דער שפור?

— אז ער קאָן נישט געבן עסן די פיר קינדער, וואָס ער האָט

וויל ער נישט קיין פינפטס — האָט אויסגעזעען, אז ס'ווייב פאַרענטפּעט
אים.

-- צו שפּעט זיך אַרומגעקוקט!

— קריכן ווי די חוירים, דערנאָך האָבן זיי פּרעטענויעס!

— אַלע אזוי!

— כ'וואָלט אים געגעבן אַ שלאָגן! — האָט די איטאַליענערקע
אזאָ געטון מיט אזאָ בייזער, ווי זי אליין וואָלט אַריינגעכאַפט די
קלעפּ.

— און אז אַ מאַן מאַקלט אַמאַל אָן, איז אויך קיין מאַלער נישט —
האַט די אירלענדערקע אַריינגעוואָרפן — אַט איז מיסטער נעלסאָן!
— וואָס הערט זיך, מיסטער נעלסאָן? — האָט די איטאַליענער-
קע זיך אַ שטעל געטון — שוין נאָכן מיטינג?

— געוואונען דעם שטרייך — האָט נעלסאָן געזאָגט מיט אַ פרעמד
קול און די ווינקלען פון מויל האָבן זיך בייז געקנייטשט — מאַרגן
פרי צו דער ארבעט.

די ווייבער האָבן זיך געכאַפט פאַר די הענט, געפאַלן אין די
אַרעמס, זיך געקוישט.

דער טומל האָט זיך שוין געקייקלט איבערן שטילן, אָפענעם טאָל,
געקומען פון אלע זייטן, העכער, שטאַיקער, אָנגעקלאַפט אין טיר און
פענצטער. פֿלעמלעך האָבן אויפגעטוקט אין די שוויבן. מאַמעס מיט קינד-
דער באַ די הענט, מיט פיצלעך אויף די הענט האָבן זיך צעגודערט, זיך
אויסגעמישט מיט זיי טויזנטער קוילנגרעבער, וואָס זענען אָנגעקומען פון
מיטינג. די אָנפירער זענען אויסגעוואַקסן איבערן המון. ווער איז גע-
בליבן זיצן אויף איבערגעגעבענע אַקסלען, ווער איז געשטאַנען אויף אַ
ליידיק פּאַס — גערעדט מיט לייב און לעבן וועגן דעם געוואונענעם
שטרייך. קיינער האָט זיך נישט צוגעהערט.

די זאַרג פונם יחיד, וואָס האָט אים געטריבן איינצוגיין אויף
פשרות, אַבי נישט צו הונגערן, די זאַרג איז צערונען. שטיקלעך פרייד
האָבן זיך געטאַפלט, געפאַלן אין יעדן ווינקלעל פון טאָל, געפאַלן אויף
די טויזנטער פון המון. וואָס זענען געשטאַנען גרייט, ווי קלאַוישן פון אַ
מעכטיקער פּיאַנאָ — און דאָס געזאַנג האָט געפראַלט אין דער נאַכט.
אירלענדער, איטאַליענער, פּאַליאַקן, סלאַוואַקן, וואָס האָבן זיך
קוים צונויפגערעדט, געגודערט יעדער אויף זיין לשון, אלע האָבן איינ-
געזאַפט אין זיך די פרייד, ווי מענטשן זאַפן אין זיך איין וואַסער פון
אַ שלאָגעדיקן קוואַל, טראַכטן נישט דערביי, אז מיטן טרינקען קרוודעט
מען עמעצן, ווייל קיינער נעמט גאַרנישט צו באַם צווייטן.
נעלסאָן, וואָס האָט נישט געוואָלט הערן פון קיין אַמט אין דער

יוניאָן, זיך נישט געוואַלט אויסטיילן פון די טויזנטער חברים, האָט דער-
שטיקט אין זיך דעם פאַרדרוס, מער נישט געטראַכט וועגן שטרייק. אין
אז ער האָט זיך אויסגעמישט מיטן המון, געוואָרן מיט אים איינס, איז
פאַרשוואַנדן — הויז, זון, אפילו ער אליין, נעלסאַן. געבליבן איז אַ ליכ-
טיקע פרייד, וואָס האָט קיין נאַמען נישט, דאַרף נישט האָבן און וועט
נישט האָבן, אַ פרייד, וואו נעלסאַן האָט זיין חלק — איבער דרייסיק יאָר
שווערע אַרבעט.

אַ נידעריקער, מיט אַ גרויסן קאַפּ אויף פרייטע פלייצעס, האָט
דזשאַ אַ פאַרקאַפטשעטער, ווי אַ גלובע קויל, זיך אַרויסגערוקט פון
אַ קופקע אַרבעטער. ער האָט איבערגעשניטן נעלסאַנען דעם וועג און
אים אַ נעם געטון אין אַ זייט:

— וואָס איז די שמחה, ברודער נעלסאַן? נישטאַ קיין יושר.
זאָג איך דיר, נישטאַ... מייק, דזשאַן און דיין פיט... מען האָט פאַר-
קויפט דעם שטרייק... .

— האָסט פאַקטן? — איז נעלסאַן צוגעשטאַנען צום איטאַליענער.
— וואָס דאַרף איך פאַקטן? דו ווייסט אזוי גוט ווי איך, אז פאַ-
סעס צאָלן נישט בהנחם קיין געלט!
— געוויס נישט!

— און זיי, די הינטישע לעבערס, האָבן געקריגן געלט! דיין
פיט האָט אַלעמען, דעם גאַנצן „גענג“, פאַרשטופט די מיילער!
— מיין פיט?

— יאַ, פּרעג סטימענען. העי סטיפען, — האָט דער איטאַליענער
אַ רוף געטון דעם פּאַליאַק, וואָס איז געשטאַנען אין דער מיט פון אַ
רעדל קוילנגרעבער און זיי געבויגטעוועט — נעלסאַן גלויבט נישט!
— איך האָב אויך נישט געגלויבט — איז סטיפען אונטערגעקו-
מען, גערעדט שטיל, פון מאַל צו מאַל אומגערעכט אַ הויב געטון
ס'קויל, ווי ער וואַלט געווען טויב — נעכטן קומט צו מיר קעלי און
זאָגט, אז מען דאַרף נישט זיין קיין נאַר, אז דער שטרייק איז סיי-היי-
סיי פאַרשפּילט... מען דאַרף האָבן שכל אין קאַפּ, נישט קיין זע-
געכץ... וואָס מען זאָל נישט טון מיט די „קראַטן“, מיט די קוילנגרע-
בער, וועלן זיי זיין צופרידן, אַבי זיך שוין שטעלן אַרבעטן — און
בשעת מעשה האָט קעלי געקלימפערט מיט פולע קעשענעס געלט.

— קעלי — פרעג איך אים — האָסט דערהרגעט מעקמילערן,
דעם געשוואָלענעם קוילנמאָגנאט ?
— ווילסט כּוואַל אַ רעד טון מיט פיטן ? — האָט קעלי מיר
איינגערוימט.

— אַז וואָס ?

— מען זאָל זיך מאַרגן שטעלן אַרבעטן.

— וואָס מיינסטו ?

— מאַך דיך נישט געפּגרט, סטיף, און זיי נישט קיין „דעם-פּויל“.
דו ווייסט, וואָס איך מיין. . . פיט איז אַ „גוט-באַי“ ?

דער פּאַרדאַכט, וואָס האָט דעם גאַנצן אויפדערנאַכט נישט אָפּגע-
לאָזט נעלסאָנען, איז איצט שוין פעסט געזעסן אין אים. עס האָט אים
געטריבן אַהיים.

נעלסאָן האָט זיך געדרייט אַרום זיין שטיבל, נישט געקענט אַהין
אַריין. דאָ איז פיטס מאַמע געשטאַרבן, איבערגעלאָזט נעלסאָנען מיט
אַ דריי יעריק קינד. דער קוילנגרעבער האָט זיך געגרויסט מיט
פיטן — ס'יינגל וועט אָנפאַנגען דאָ, וואו ער, נעלסאָן, האָט זיך אָפּגע-
שטעלט. ער, נעלסאָן, וועט שוין בלייבן אַ קוילנגרעבער. פיט, וואָס
האָט געירשנט דעם פּאַטערס אויסדויער, עקשנות, וועט זיין אַ פירער
און ער איז געוואָרן.

דער קוילנגרעבער איז געווען זיכער, אַז מען האָט דאָ אָפּגעטון
אַ מיאוסע זאַך, נישט געוואָלט אַבער גלייבן, אַז זיין פיט זאָל האָבן אין
דעם אַ האַנט. דאָס יינגל דאַרף דאָך גאַרנישט. נישט ער טרינקט, נישט
ער רויכערט, גיט אַוועק דעם פּאַטער ס'גאַנצע געהאַלט.

מיט אימפעט האָט נעלסאָן אַן עפּן געטון די טיר. דאָס ערשטע
מאָל, ווי ער איז צוגעגאַנגען צום זונס שרייב-טיש, וואָס איז געווען פאַר-
שלאָסן. מיט עטלעכע קלעפּ האָט ער אויפגעבראַכן דעם שלאָס, גענומען
נישטערן צווישן די פּאַפירן. דער פּאַטער האָט איבערגעקוקט יעדעס
קוויטעלע, יעדעס פאַרשריבן פּאַפירל, ס'איז אים זיכער געוואָרן, אַז דער
זון דינט שוין באַ די באַלעבאַטיס איבער אַ יאָר צייט.

דעם קוילנגרעבערס לעבן האָט זיך מיט אַמאָל צעשטאַן אויף
פּיץ-פּיצלעך. די שטאַלערנע קנופּן אויפן אויסגעהוּנגערטן גוף זענען
לויז געוואָרן, זיך פּונאַנדערגעבונדן, זיך גענומען שמעלצן. ווער זאָל זיך

ריכטן, אז דווקא אין דעם צימערל, וואו טאטע-זון האָבן אַ לעבן לאַנג
אונטערדריקט יעדן פאַרשייטן באַגער, דווקא דאָ זאָל זיך אויסבריען
אַ שלאַנג? אַ הייסע כוואַליע האָט זיך אַ שפּאַר געטון אין האַלז צריין,
מער נישט געלאָזט איינזיצן דעם פּאַטער אין צימערל און ער איז
אַרויס.

דער המון האָט נאָך איצט מער געטומלט ווי פּריער, געהויבן די
רעדנערס אין די לופטן, געשריגן:

— הירא דושאן! הורא פּיט! הו—ראַ

— אַבי געענדיקט!

— אַבי אַ סוף!

— אַי אַ סוף!

— טאָ ווען, באַיס, גייען מיר צו דער אַרבעט?

— מען זאָגט, אז מאַרגן.

— מאַרגן! מאַרגן!

מען האָט אַרויסגעשלאָפּט פּוין אַ באַראַק אַ גראַמאַפּאָן, אים אַנגע-
שטעלט אין מיטן טאָל און אַ הייזעריקער מאַרש האָט געריסן שטיקער
נאַכט, געטריבן ווייבער, קינדער פּוין די בעטן. פּלאַטשיקע פּלעשלעך
בראַנפן זענען געגאַנגען פּוין מויל, צו מויל, גרינגער געמאַכט די פּיס,
לייכטער די אָפּגעאַרבעטע גלידער. אַ נעגער האָט זיך צעבלעקעצט, באַלד
נאָך איינער, אַ דריטער. די קולות שטילע, מאַראַלישע. אַן אירלענדער
האַט אונטערגעכאַפּט, אַנגעשטעקט אַן איטאַליענער, אַ פּאַליאַק, דאָס גע-
זאַנג האָט זיך געהויבן איבערן טאָל, איבער די באַראַקן, געטריבן די נאַכט
אין איר רוי.

נאַכטן האָט אַריינגעשטעקט די גראַבע פינגער אין די אויערן-לע-
כער, זיך געשאַרט צווישן די באַראַקן און זיך געלאָזט מיטן וועג, וואָס
האַט געפירט צו די קוילן-מינעס. ער האָט געוואָלט אויכמאַטערן דעם גוף
זיינעם, געשפּרייזט דריי מויל, פּיר, פינף - נישט קיין פאַרדרוסן, נישט
קיין עוולות, נאָר זיין גאַנץ לעבן, אַ גרויס, אַ שווערס, האָט זיך גע-
שמאַלצן אין אים, גערויכערט, פאַרגאַסן דעם מוח און ער האָט זיך גע-
טראָגן מיט כער אימפעט.

אַנגעשיטע בערג קוילן האָבן געפלישטשעט אין דער פינצטער,
נעלסאָן האָט געטרַכט, אז קיין זאָך ווערט נישט פאַרלוירן, דאָס איינ-

געזאפטע ליכט פון מיליאנען יארן טראגט זיך איצט פון די קוילן. וואָס
פאַר אַ באַדייט האָט ער, נעלסאָן, אין פאַרגלייך מיט די יארן, אפילו
מיט די לעבנס פון די טויזנטער קוילנגרעבערס, וואָס פֿיט נאַרט אזוי
מיאוס אָפּ.

שלעפּ-מאַשינען זענען געהאַנגען אין דער נאַכט, ווי ריויקע ברו-
נעם-שטאַנגען, זיך געבויגן איבער ליידיקע וואַגאַנען. דער שטאַל-בלישטש
פון שינעס האָט אויפגעטוקט צווישן גראַבנס, אויפגעשוימט אינם חושך,
ווען די לבנה אַ צעבראַכענע איז אָפּער פון הינטער אַ וואַלקן.

נעלסאָן האָט געווייטיקט, וואָס די וועלט ווייסט גאַרנישט פון די
צענדליקער טויזנטער מענטשן, וואָס פטרן זייערע לעבנס אין דער ערדס
פאַרקאַפטשעטע געדעריס. אויף יעדע הונדערט הייזער, וואָס ווערן באַ-
לויכטן און באַהייצט, ווערט דערהרגעט אַ קוילנגרעבער. און אז דער
מענטש האָט שוין אויסגעטראַכט די מאַשין, וואָס ווייטיקט און בלו-
טיקט נישט, צוליב וואָס דאַרף ער זיך מאַטערן באַ אַזא טעמפּער אַרבעט
ווי קוילנגרעבער??

פון די גראַבנס האַבן זיך דערטראַגן פאַרשטיקטע קולות. די נאַכט
איז פול געוואָרן מיט געראַנגל. נעלסאָן האָט גענומען גיין גיכער, זיך
אַנגעשמויסן אָן צוויי וועכטער, וואָס האַבן געהאַטן אַ צעבלוטקטן קוילנ-
גרענער פאַרן קאַלנער.

— וועסט פאַרוואַגן אַ צענטן נישט צו גנבענען קיין קוילן, דו פאַר-
מאַזשעטער אונטן! — האָט דער וועכטער אַזא שאַס געטון מיט דער
פויסט דעם קוילנגרעבער אין אויער אַרײן, אַז ער איז נישט איינגע-
שטאַנען אויף די פיס און זיך אַ וואַקל געטון צום צווייטן וועכטער,
וואָס האָט געהאַלטן גרייט אַ פויסט אַ פלאַם צו טון אין צווייטן אויער
אַרײן.

— אַז מען גיט נישט קיין קוילן — האָט דער אַרבעטער אַ צע-
טומלטער זיך געקערקט מיט די ווערטער, זיך פרובירט צו פאַרענטפערן
און ס'צעדכטע פנים האָט זיך געקאַרטשעט — און אַפּקאַכן אַ געקעכץ
דאַרף מען...

— אַרבעט, שטרייק נישט, וועט מען דיר געבן קוילן, דו פאַר-
שאַטענער „גיני“!

אייער פון די וועכטער האָט אַ נעם געטון דעם אַרבעטער פאַר

א האנט, אים געוואלט אנטון א שטאלן קייטעלע. דער ארבעטער האט זיך געבעטן :

— שונק מיר דאס מאל. . . כוועל נישט מער. . .

ס'האט נישט געהאלפן. דער ארבעטער האט זיך גענומען אמפערן. הענט האבן זיך געהויבן. געפאלן מיט א בויקעריי, מיט א באכעריי, אוועקגעלייגט דעם קוילנגרעבער אויף דר'ערד, אים אָנגעטון שטאלענע קייטעלעך.

נעלסאָן האָט זיך געטראָגן צווישן די קוילן-מינעס, זיך געערגערט, וואָס ער האָט דרייסיק יאָר פֿון זיין לעבן צעטרענצלט אין די פינצטערע גראַבנס און געשפּאַנט אַהיים. פּיט איז שוין געשלאָפֿן. נעלסאָן האָט גענומען ס'מינע-לעמפל מיט דער שאַטקע און פֿון אַ זייט זיך איינגעקוקט אינם זון, וואָס איז געלעגן אויפֿן בעטל, איינגעוויקלט אין אַ קאַלדרע. פֿלייצעס שמאַלע, דער האַלז דאַר מיט אַ גאַרגל, וואָס שטייט נישט איין, באַוועגט זיך, ווי דאָס הערצל פֿון אַן אומרו. די אויסגעצויגענע פּיס האָבן זיך אַרויסגעפּרעסט פֿון דער קאַלדרע, געשטאַרט ווי באַ אַ טויטן. פּאַרן פּאַטער איז געלעגן אַ קברל — אַ שפּאַן די ברייט. וואָס פּאַר אַ ווערט און וואָס פּאַר אַ באַטרעף האָט דאָס שטיקל לעבן דאָ אויפֿן בעטל, וואָס טייער צענדליקער טייזנטער אין די פינצטערע מינעס? נעלסאָן האָט דעם זון אויסגעשיילט פֿון זיך, אים אוועקגעשטעלט אויף דער צעעפנטער, שוואַרצער האַנט, געקוקט אויף אים, ווי אויף אַ מכה, וואָס מן דאַרף אויפהאַקן.

ס'פלעמל האָט זיך געריסן דורך דער דראַטענער שאַטקע, געטריבן פּאַסמעס חושך אונטערן בעטל, אין די ווינקעלעך, אָפּגעצייכנט נעלסאָנס ביינערדיק פנים, מיטן שויבער גרויע האַר, וואָס איז געלעגן אויפֿן נאַסן שטערן. אַ געבויענער איז ער געשטאַנען איבערן זון, אַריינגערעדט אין עמעצן, ווי אין שטוב וואָלט געווען אַ דריטער:

— יא, מען דאַרף אויפהאַקן.

פּאַרטאַג האָט מען אָנגעקלאַפט אין טיר. נעלסאָן האָט געעפנט. דוּשאַ מיט אַ פינצטער פנים האָט פּאַרנומען די גאַנצע טיר. נאָך אים טטיפּען מיט אַ גרופּע אַרבעטער. דוּשאַן האָט זיך אַרויסגערוקט: — מיר זענען געקומען נאָך פּיטן. דוּשאַן און כּייק זענען באַנאַכט אַנטלאָפֿן. די הינטישע לעבערס האָבן פּאַרקויפט דעם שטרייק.

— אַלע ווייסן, אז מען האָט פאַרקויפט דעם שטרײק — האָט סטי-
פּען זיך אַרויסגעשאַרט — און צו דער אַרבעט איז דערווייַל היינט קיינער
נישט געגאַנגען.

— וואו איז ער, פיט? שלאָפט נאָך?

— דאָרט ליגט ער — האָט נעלסאָן געוויזן אויפן בעטל, וואָס איז

געשטאַנען אין צווייטן צימער.

מיט שווערע טריט זענען די קוילנגרעבער געבליבן שטיין פאַרן

שמאָלן בעטל, וואו פיט איז געלעגן מיט אַ דורכגעשאַסענער שלײף.

פ ר א צ ע

נאך „שבעה“ האָט בער זיך אָנגעטון די שווערע, געוילטע שיך
אין איז אַרויס אויפן הויף.

דער פרימאָרגן האָט געציטערט מיטן מעקען פון די בהמות, וואָס
זענען נישט איינגעשטאַנען אין קי-שטאַל.

בער האָט זיך געערגערט, וואָס שרה מעלֶקט נאָך נישט די קי אין
אַ קוק געטון אין מורח. דער באַגינען, אַ פאַרשפעטיקטער, איז געשנאַ-
נען האָרט אויף דער ערד, געטריבן מיט דינע, פייערדיקע פּיילן די
גרויקייט.

ער האָט אַראָפּגענומען פון פֿלויט צוויי פֿלעכענע עמערס, געוואָלט
אַליין אויסמעלֶקן די בהמות און אַ פֿאַרדראָס האָט פון אים אַרויס-
גערעדט:

— נישטאַ מער אויף וועמען זיך צו פֿאַרלאָזן, נישטאַ גאַלדע. .
ער האָט צו קיינעם קיין תּרעומות נישט געהאַט, וואָס מען האָט
באַ אים צוגענומען גאַלדען. ס'האָט אים נאָר וויי געטון פֿאַרן „הויף“,
וואו די בהמות מיט די געשוואָלענע אייטערס האָבן געמעקעט. אויפן
וועג האָט ער אַריינגעקוקט אין הינער-שלאַק, אַ כאַפּ געטון אַן עוף, אַ
צווייטס, די העלזער זענען געווען ליידיק.

דעם הויף מיט שטעלער און שטעלעכלעך, וואָס זענען געווען אָנ-
געפיקעוועט מיט לעבעדיקע באַשעפענישן, האָט ס'ווייב אויסגעבויט, אויס-
געהאַדעוועט. בער האָט זיך געפילט שוילדיק פֿאַר גאַלדעס פּראַצע, זיך
פֿאַרענטפּערט פֿאַר די צענדליקער יאָר אַרבעט, געהאַלטן אין איין
איבערחורן:

— מיט פרעמדע הענט איז גוט קוילן צו שאַרן...
שרה איז שוין געזעסן אין שטאַל אויף די קיטשקעס, געמאַלקן מיט

אלע צען פינגער. ס'קורצע קלייד צווישן די פיס. די קני נאָקעטע, אָנגע-
קנעטענע, האָבן זיך געמישט מיט דער וויסקייט פון מילך, אויפגעלויכטן
אין דער האַלב-פינצטערניש און דער ריח פון פרישער מילך און בהמה-
מיסט האָט בערן ווייכער געמאַכט:

— אבי כ'האָב געמיינט דו שלאָפסט נאָך!

— אז כ'האָב געקענט אַרבעטן פאַר גאַלדען צו לענגערע יאָר,
דאַרפט איר זיך אויך פאַרלאָזן אויף מיר! — האָט די מויד איינגענעצט
די טרוקענע פינגער אין דער שליימיקער מילך און זיך צוגערוקט צו אַ
צווייטער קו.

בער האָט נישט געענטפערט. שרהן, גאַלדעס אַ ווייטע משפּחה,
האָט ער נישט ליב געהאַט. זי געהאַלטן פאַר אַ מויד אַ חוש, וואָס איז נישט
באַם שכל. איצט האָט זיך אים אויסגעוויזן, אז ער האָט אַ טעות געהאַט,
אז די מויד רעדט נישט פון ווען.

זי האָט זיך געהויבן אויף די קיטשקעס, ווי אויף אַ זאַטל. פלייצעס
ברייטע, קני נאָך ברייטערע, ווי זי וואָלט נישט געוואָקסן צווישן מענטשן,
נאָר דאָ אין שטאַל צווישן בהמות. די פינגער קורצע, רויטע האָבן זיך
געגליטשט איבער די פאַריקע אייטערס, זיך געשוימט, און די אויגן גרוי-
סע, פייכטע האָבן אַרויסגעפינקלט פון אַ פאַר פעטע באַקן, וואָס האָבן
נישט אויפגעהערט מעלה-גרה צו זיין.

בער איז אַרויס פון שטאַל. ס'איז געווען סוף אַפּריל. ווען נישט דעם
ווייבס טויט, וואָלטן די שטיקער ערד, וואָס האָבן זיך געשפּרייט רעכטס
אין לינקס, שוין לאַנג געלעגן צעאַקערט. היי-יאָר האָט בער זיך פאַר-
שפּעיטקט.

דער פרימאַרגן אַ שטייפער, אַ פרעסטליקער האָט זיך געבלויט
איבער די פעלדער, אַרויסגערוקט פון דער רחבת אַן אַרבעטער מיט פיר
פערד. ס'אַקער-איינן האָט טיף געשניטן די ערד, זי איבערגעדרייט מיטן
בויך אַרויף און איבער דער צעשויבערטער שוואַרצקייט, ווי איבער אַ
שטייענדיק וואַסער, האָט זיך געוויגט ס'פערד-געשפאַן.

דורך דער „שבעה“ זענען באַ בערן פון צופיל זיצן און רוען די
ביינער שטייפער געוואָרן. אָנגעקליבענע פוחות האָבן געזוכט וואו זיך א-
בערצוגיסן און קיינער וואָלט נישט געגלויבט, אז דער געוויקסיקער בער
מיט די צו-ברייטע הענט, מיט דעם איינגעפאַלענעם בויך, ווי באַ אַ יונג,

וואָס האָט אין וואַקסן, איז שוין אַ זעכציקער. ער האָט עס נישט
אויסגעזען.

די פּערד שווערע, ברייטע, זענען געבליבן שטיין וואַרעמער גע-
מאַכט אַרום זיך די לופט מיט דער פאַרע, וואָס האָט געשלאָגן פון די
נאַזלעכער, פון דער פעל.

בער האָט אַ פּערד אַ גלעט געטון איבערן האַל, אָן אַנדערן אַ
פאַטש געטון איבער די פינקלדיקע ביאָדרעס. אַ פּערד האָט זיך
צעלאַכט.

— גיי, פאַל, וואַרף אַרויס ס'מיסט פון די שטעלער! — האָט בער אַ
נעם געטון באַם אַרבעטער ס'אַקער-אייזן פון די הענט.

ער האָט אַ פייף געטון אויף די פּערד, וואָס ער האָט אויסגעהאַ-
דעוועט און אַז די מעסערס האָבן זיך איינגעפּיסן אין דער פּעטער ערד,
זוי אין קעז, האָט די שטייפקייט פון די פּיס, פון די הענט גענומען
נאַכלאָזן.

זיינע ברייטע, האַריקע הענט זענען צוגעוואַקסן צו די הענטלעך
פון אַקער-אייזן, די פּיס זענען אַריין אין טריט פון די פּערד. ס'איז מער
נישט געווען בער, וואָס איז געזעסן אַכט טעג אויף אַ פּוס-בענקל, נישט
געוואוסט, וואו ער וועט זיך אַהינטון אָן גאַלדען.

איצט ערשט, ווען ער איז געוואָרן איינס מיטן אייזן, מיט דער
שטוב-היה, מיטן פינקל פון די אויפגעריסענע ברילעס ערד, האָט בער
דערפילט, אַז די אמתע וועלט איז דאָ צווישן די פעלדער. דאָ טראָגט זיך
אָן אַנדער לעבן, זיינס, גאַלדעס. מען דאַרף נאָר צענעמען די הענט און די
שרעק פאַרן טויט וועט נישט ווערן.

בער האָט זיך געבויגן איבערן אַקער-אייזן, וואָס האָט אַפּערגעוואָרפן
פון ביידע זייטן פּריזמעס גלאַנציקע ערד, מער נישט געאַנגען, געשוואו-
מען און איבערגעלאָזט הינטער זיך אַ שוואַרצע שוים.

מיט צענדליקער יאָרן צוריק האָט ער אַפּגעקויפט אַן אַלט אויסגע-
בויגן שטיבל, עטלעכע אַקער לאַנד און ער מיט גאַלדען האָבן זיך אַריבער-
געקליבן. מען האָט שווער געאַרבעט. מיט די הענט, מיט די רוקנס האָבן
מאָן-ווייב געשלעפט די שטיינער פון פעלד, זיי געלייגט אין אַ פּלויט.
פאַר דער צייט האָבן זיי אויסגעפּויט אַ הויז מיט פּלאַץ, מיט אַ גלעזער-
בער וועראַנדע. די עטלעכע אַקער לאַנד האָבן זיך געטאַפּלט מיט יעדן

קינד, וואָס איז צוגעקומען, זיך געטאַפּלט מיט די קעלבער, מיט די עזבות.

אין אַז גאַלדע איז רייך געוואָרן, האָט זי נאָך אַלץ געמאַלן די קי, אויסגעשלאָגן פּוטער. און אַז די קינדער זענען אויסגעוואַקסן, האָבן זיי זיך געלאָזט איבער דער וועלט — ווער נאָך טשיקאַגאָ, ווער נאָך ניו-יאָרק. טאַטע-מאַמע זענען געבליבן אַליין. גאַלדע האָט געלעבט מיט די עופות, מיט די בהמות, מיטן גאַרטן, וואָס האָט זיך געצויגן הינטערן פענצטער. בער — מיט די פעלדער. יעדן אַקער האָט ער אַליין צע-גראָבן, אים פעטער געמאַכט מיטן אייגענעם שווייס. איינגעשטימט מיט גאַלדען, אַז נאָכן טויט זאָלן זיי ליגן אויפן בערגל צווישן די דעמבענע ביימער.

און אַז דער טויט האָט אָנגעקלאָפּט, האָט בער אַליין אים געעפנט די טיר, ווי מען בעט אַריין אַן אורח. ער האָט נישט געקענט צווען ווי גאַלדע גוססעט, געוואויסט, אַז מען טאַר נישט און מיט די אייגענע פינגער איר פאַרמאַכט די אויגן. די קינדער האָבן נישט געלאָזט מקבר זיין די מוטער אויפן בערגל, זי אַוועקגעפירט אין שטאָט צווישן יידן, צוגע-נומען די מוטער באַם טאַטן. זיי האָבן אויך געטענהט, ער זאָל פאַרקויפן דעם פאַרם און זיין באַ זיי, באַ די קינדער.

בער האָט נישט ליב געהאַט די שטאָט. אַז ער האָט זיך אַמאָל אַראָפּגעכאַפּט נאָך טשיקאַגאָ, האָט ער, דער באַלעבאַס פון הונדערטער אַקער לאַנד, דאָרט קיין טריט נישט געקענט שטעלן. ס'האַט אים געצויגן צום פערד, צו דער קו, ס'האַט אים געצויגן אין פעלד אַריין. און אַז די תבואה האָט זיך אַ הויב געטון, איז עס נישט געווען סהם תבואה. די זאַנגען זענען ווי איבער נאַכט אויסגעוואַקסן, געשטאַנען ווי יונגע ביימלעך און פאַר בערן איז קיין גרעסערע פרייד נישט געווען, ווי צו שפאַצירן אין דער קילקייט פון דער תבואה און נישט טראַכטן, נאָר אינגאַנצן זיין דורכגענומען, אַז אַלץ אַרום איז זיין פראַצע.

פאַר די לעצטע פאַר וואַכן, צייט גאַלדע איז מער נישט אַראָפּ פון בעט, האָט די ווירטשאַפּט זיך אַ וואַקל געטון. נישט אויסגעמאַלקענע קי זענען געבליבן אין וועלדל אויף נאַכט, פון אַ זיפּ מיט אייער האָבן זיך אויסגעברייט צוויי-דריי הינדלעך און דאָס איז אַלץ, ווייל עס פעלט אַן אייגענע האַנט, ס'פעלט אַ באַלעבאַסטע.

אז בער האָט זיך אָפגעשטעלט מיט די פּערד באַם הויף, האָט איבערן
קאַפּ לייכט געוואַרעמט די זון, ווי די היץ וואָלט געקומען דורך אַ ווענטל.
שרה האָט אַרויסגעטראָגן אַ שאַף מיט געקעכץ, זיך טיף אַריבערגע-
בויגן איבער אַ הייצערנער צוים, אָפּגעדעקטע פּיס, עטוואָס צעשפּרייטע
האָבן געקוקט אויפן הויף, אין גערופן די קעלבלעך עסן:

— קאַבאַש, קאַבאַש, קאַ—באַ—אַש!

קעלבלעך האָבן זיך געטראָגן מיט פאַרריסענע עקלעך, געשטעקט
די פאַטעמטע פּיסקעס דער מויד אין די הענט אַריין, אין די פאַלדן פון
קלייד, איינציקווייז זיך צעשטעלט אַרום דער שאַף און אָנגעהויבן זשאַקען.
דער זעכציקעריקער בער האָט געשמייכלט, אויף אַ רגע נישט אַ
טראַכט געטון, אַז די מויד האָט רויטע, פעטע באַקן, אַז אין אירע ד'
אמות ברענט, אַז זי שמעקט מיטן זאַפטיקן ריח פון שטאַל. ער האָט פאַר
זיך געזען אַ באַלעבאַסטע, וואָס דאַרף אַ נעם טון ס'ווירטשאַפט אין די הענט.
ער האָט עס פאַר די ליפן נישט געבראַכט, אפילו נישט געטראַכט. ער איז
אַריין אין הויף, געשטעקט די קעלבלעך די פינגער אין די פּיסקעס און אַז
אויפגעלייגטער אַ זאַג געטון צו דער כויד:

— מיר וועלן האָבן מיטאַג, שרה?

— איר קענט זיך שוין זעצן עסן — האָט שרה גענומען טרייבן די
קעלבלעך אין שטאַל אַריין.

בער האָט ס'ערשטע מאָל געגעסן באַ איין טיש מיט שרהן, געווען
אויפּגעהייטערט, געפּילט, אַז די מויד ווערט אים נאַענט.

א ט א כ ט ע ר

פארטאָג האָבן די דייטשן אָפגעצויגן. רוסן האָבן צוריק פארנומען די שטאָט. זיי האָבן אַריינגעמאַרשירט צופוס, אויף פערד, אָנגעקומען מיט מוזיק פון יעדער גאַס און געסל, זיך צעלייגט אין מענגעס. מיט אויפגע- שטעלטע שפיון האָבן זיי זיך געוויגט אויף די וועגן אין דרייגאַרנדיקע שמויסענע היטלען, ווי געדיכטע וועלדער, וואָס פאַרשטעלן דעם זון-אויפ- גאַנג. פון די שיסערייען, פון די קולות האָט זיך אָבער דער טאָג אָנגע- הויבן מיט אַ פאַר שעה פריער.

דער רב מיט די שענסטע באַלעבאַטים האָבן באַגעגנט ס'מיליטער מיט וועגעלעך ברויט, מיט געקעכץ, וואָס איז אויפן פלאַץ צעכאַפט גע- וואָרן. דעם רייכן קופעלט, וואָס אויף אים איז געווען אַ מסירה, אַז ער האָט די דייטשן צוגעשטעלט פיטער פאַר די פערד, האָט מען פאַרהאַלטן. ס'האַט נישט געהאַלפן דאָס גוט-זאָגן פונם רב, דאָס איינלייגן געלט-משפנות. ס'האַט זיך באַלד פאַרשפרייט אַ קלאַנג, אַז מ'וועט קופעלטן דערשיסן. די שטאָט האָט איינגעלייגט מעשים, זיך געוואָלט דערשלאָגן אין שטאַב צום גענעראַל. דער גענעראַל האָט נישט צוגעלאָזט צו זיך. ס'איז געוואָרן פאַרנאַכט אין דאָ האָט מען נאָך גאַרנישט געהאַט געטון אַפצו- ראַטעווען קופעלטן. ס'איז געבליבן איין מיטל, מ'האַט געגלייבט, אַז ווען חיהלע, קופעלטס זיבצעניעריקע טאַכטער, וועט אוועקגיין אין שטאַב אַריין בעטן פאַרן פאָטער, וועט מען אים באַפרייען.

די גאַנצע משפחה — פעטערס, מומעס, ברידער, שוועסטער, זענען געזעסן באַ קופעלטן אין הויז ווי אבליט און קיינער האָט קיין קיראַזש נישט געהאַט פאַרצושלאָגן חיהלען זי זאָל אַריבערגיין אין שטאַב אַריין. די מוטער האָט אַ כאַפ געטון חיהלען פאַר ביידע הענט, געוואָלט אַ געשריי טון: וואָס שווייגסטו, טאַכטער? וואָס גייסטו נישט ראַטעווען

דעם טאטן דיינעם? — און די צונג האָט זיך באַ איר אַ דריי געטון:
— חיהלע, דער טאטע דארף גרויס רחמים!
— מאַמע, — האָט חיהלע, אַ בלאַנדע פענסיאָנערקע מיט בלויע
אויגן דורכזיכטיק ווי קלאַר וואסער, זיך אָנגערופן — איך וועל אַריבערגיין.
ס'גאַנצע הויז האָט אָפּגעאַטעמט.
— גיי, חיהלע, גיי, ס'איז פּקוח-נפש, — האָט אַ פעטער אונטער-
געמונטערט.

— גיי, טאָכטער, — האָט די מוטער זיך צעוויינט — און זע מ'זאָל
אונז דעם קאָפּ פון שטוב נישט צונעמען.
חיהלע האָט זיך אפילו נישט איבערגעטון. אויפן ברוינעם קלייד
מיטן שוואַרצן פאַרטעכל האָט זי אַריבערגעוואָרפן דער מוטערס אַ זיי-
דענע שאַל. זי האָט אָפּגעטריבן מיט צעשפּרייטע הענט די עצות, וואָס
זענען געקומען פון יעדן מויל אין ווי אַ מאַמע, וואָס לויפט איינרייסן
פאַר איר קינד, וואָס איז פאַרביי, אַזוי האָט חיהלע זיך אַ לאַז געטון
צו דער טיר.

— ס'זאָל דיר ביישטיין, חיהלע, — האָט אַן עלטערע מומע איר
נאָכגעשריגן — דער זכות פון יהודית, וואָס האָט אומגעבראַכט דעם רשע-
מרושע!

חיהלע האָט זיך געטראָגן האַסטיק איבער די געפאַקטע גאַסן, וואו אַ
חויץ סאָלדאַטן האָט מען קיינעם נישט געזען. זי האָט נישט געהערט, ווי
מ'האַט זי עטלעכע מאָל געוואָלט אָפּשטעלן, אויף קיין רגע נישט געטראַכט
וועגן זיך, געווען אויף אַלץ גרייט, אַבי אָפּצוראַטעווען דעם פּאַטער. זי איז
פאַרבייגעגאַנגען איין וואַך נאָך דער צווייטער. ערשט אין שטאַב האָט מען
זי פאַרהאַלטן און דער דעזשורנע אָפיציר, גאָר אַ ינגער מיט אַ קינדיש
בנים, איז אינטערגעקומען:

— מיט וואָס קען איך דינען, פרייליך?

— ווען כ'קען זיך זען מיטן גענעראַל איואַנאָוו, וואָלט איך אייך
זייער דאַנקבאַר געווען, — האָט די איינגעבוירענע זיכערקייט פון אַ שייך
מיידל זיך גענומען וועקן אין איר.

— ער נעמט נישט אויף — האָט דער ינגער אָפיציר צונויפגע-
לייגט די ליפּן אין אַ מינע, ווי ס'וואָלט געווען זיין שולד.
— וואָס טוט מען ער זאָל מיך יאָ אויפנעמען? — האָבן די אויגן.

די ליפן, די גאנצע זיבצען יאָר — די אומרו פון פּרילינג — אן אַטעם
 געטון אויפן אָפּיציר און יעדער פּאַרוואָג האָט זיך אין אים גענומען שמעלצן.
 — קען איך וויסן וועגן וואָס עס האַנדלט זיך ?
 — ס'האַנדלט זיך וועגן מיין פּאָטער.
 — דעם „פּאַדראַטשיק“ קופּעלט ? זענט איר זיינס אַ טאַכטער ?
 — יאָ.
 — וואַרט צו אַ וויילע.

דער אָפּיציר האָט געעפנט אַ זייטיקע טיר. די שייך פון אַ בליץ-
 לאַמפּ האָט זיך אַריינגעריסן, באַלד זיך פּאַרלאָשן און אין צימער איז
 טונקעלער געוואָרן. חיהלע האָט עס נישט באַמערקט, ווייל אַלץ אין איר
 האָט געלויכטן, געגלייבט, אַז דער מענטש איז בטבע אַ גוטער, מ'דאַרף
 נאָר וויסן ווי נאָך צוצוגיין צו אים. דעם אָפּיצירס פנים איז איר געווען
 באַקאַנט, געווען זיכער, אַז זי האָט זיך שוין מיט אים געטראָפּן אין שטאַט-
 גאַרטן, אַז זי וועט אַלץ פּועלן באַם גענעראַל. פון הינטער דער טיר
 האָט זיך געהערט דעם גענעראַלס שטים, אַ טיפע, וואָס קומט בון בוּך.
 — אַ ברונעטקע ?

— ניין, אַ בלאַנדינקע.
 די שייך פונם בליץ-לאַמפּ איז ווידער אַ פאַל געטון חיהלען אין די
 אויגן — דער אָפּיציר איז אַרונטערגעקומען.
 — ביטע, דער גענעראַל וואַרט אויף אייך.

דער טריט איז געוואָרן בויגיקער, דאָס האַרץ אי ווילד, אי ס'האַט
 זיך אָפּגעשטעלט. אונטער דער הויט האָט ס'לייב געפלאָמט. זי האָט אַרי-
 בערגעשפּרייזט די שוועל, נישט באַמערקט, ווי מ'האַט נאָך איר צוגעמאַכט
 די טיר, און געבליבן שטיין.

באַ אַ קיילעכדיקן טיש, איבער אַ באַרג פּאַפּירן, איז געזעסן אַ קור-
 צער, דיקער קאַזאַק אין אַ לויז באַטיסטן העמד, אין אַ פּאַר שוין צו-
 ברייטע בלויע הויזן. ער האָט שנעל געשריבן און אַרויסגעלאָזט פון אַ
 קורצן פּאַרצעלייענעם ציבעק קליינע שפּריצן רויך. דער גענעראַל האָט נישט
 אויפגעהויבן דעם קאַפּ, ווי קיינער וואָלט נישט אַריינגעקומען, געבליבן
 זיצן איבער די פּאַפּירן, גערייכערט און צווישן די אויגן האָט געציטערט
 אַ שויבער שיטערע האַר, וואָס האָבן אַ טבע נישט צו שטיין, נישט צו ליגן,
 בעטן זיך מ'זאָל זיי איבערציילן.

חיהלע האָט גענומען גיין צום טיש. זי האָט באַמערקט, אז דער קאַזאק מיט די אַראָפּגעלאָזטע וואַנסעס האָט אויף דער ברייטער נאַז אַ בראַדעווקע און אויף דער בראַדעווקע שטייט אַ האָר, האַלב קיילעכדיק ווי אַ סערפּ.

דער גענעראַל האָט אויפגעהערט צו שרייבן, אַוועקגעלייגט די פּענע-דער, טיפּער אַריינגענומען אין מויל אַריין דעם צי בעק און זיך באַקוועמער אויסגעצויגן אין דער פּאַטער-שטויף:

— זענט איר דאָס קופּעלסט טאַכטער?

— יאָ, גענעראַל.

ער האָט זיך אויפגעשטעלט, זיך אויסגעריבן די אויגן און זי אָפּגע-מאַסטן פון קאַפּ ביז די פּיס. דאָס ברוינע קלייד מיטן שוואַרצן פּאַרטויך זענען אים געווען פאַרדעכטיקט.

— וואָס זענט איר, אַ גימנאַזיסטקע?

— ניין, גענעראַל, כ'ענדיק היי-יאָר פענסיע.

— איר האָט שוין אַ מאַן?

— ניין, — איז חיהלע רויט געוואָרן.

— יידן, זאָגט מען, מאַכן פּרי חתונה זייערע קינדער, — איז ער

אַזוי נאָענט צוגעגאַנגען צו איר, אז זי האָט דערפּילט אויף זיך זיין אַטעם — און אַ געליבטן האָט איר?

— אויך נישט, גענעראַל.

ער האָט געשמייכלט אין די וואַנסעס אַריין, זיך דורכגעגאַנגען אי-בערן צימער און אַן אַנגעכמורעטער זיך אַנגערופּן:

— איר ווילט, כ'זאָל באַפּרייען אייער פּאַטער?

— יאָ, גענעראַל, — האָבן די אויגן באַ איר אויפגעלאויכטן.

— ווייסט איר, אַז אייער פּאַטער האָט געהאַנדלט מיט די דייטשן?

— ווער האָט נישט געהאַנדלט מיט זיי? שניידערס, שוסטערס, בע-

קערס — די גאַנצע שטאַט האָט געהאַנדלט מיט די דייטשן.

— אייער פּאַטער איז אָבער געווען אַ „פּאַדראַטשיק“, פּרייוויליק

מיטגעפּאַרן מיט דער דייטשער אַרמיי.

— מיין פּאַטער, גענעראַל, האָט מיט דער אַרמיי גאַרנישט געהאַט

צו טון, — האָט חיהלע אַ וואָרף געטון דעם קאַפּ און זי זיידענע שאַל האָט זיך אַראָפּגעגליטשט פון די אַקסלען.

דער גענעראל האָט פֿלינק זיך אַ בייג געטון, אויפגעהויבן די שאָל
אין זי אַרויפגעלייגט אויך חיילעס אַקסלען.

דער פֿאַרהאַרטעוועטער גענעראַל, וואָס איז חדשים לאַנג געווען
אונטערוועגנס, געקומען מיט זיינע צענדליקער טויזנטער זעלבנער אַזש פֿון
אוראַל, זעלטן געהאַט פֿאַר עמעצן אַ גוט וואָרט, איז איצט געשטאַנען אַ
צעפּינטלעך פֿאַר דעם בלאַנדן ייִדישן מיידל מיט די בלויע אויגן. ער האָט
אַ וויש געטון זיינע צוויי וואָנסעס, ווי פֿלעדערווישן און געשמייכלט:

— אין אַז כ'ועל באַפֿרייען דעם פֿאַטער דיינעם, וואָס וועסטו מיר
געבן, טאַכטער?

— אַלץ, גענעראַל, — האָט זי אַ צי געטון צו אים די הענט, ס'האַרץ.

— אַ דאַנק, טאַכטער, אַ דאַנק, — האָט דער גענעראַל זי אַרומ-

גענומען, אַ קוש געטון ווי אַ פֿאַטער — כ'האַב אויך אַ טאַכטער, אַ בלאַנ-
דע, ווי דו, זי איז אין אוראַל מיט דער מוטער.

אזש פון קענטאָקִי

די נסיעה קיין ניו-יאָרק האָט דעם אַלטן שלמה נישט געלאָזט
שלאָפֿן. ער איז געלעגן אין דער פינצטער מיט אָפֿענע אויגן, זיך איינ-
געהערט, ווי איבערן פענצטער רייסט דער ווינט די טרוקענע בלעטער
פון די ביימער, קייקלט זיי מיט אַ קלימפער איבער דער ערד. מיט אַ
פייף האָט דער ווינט זיך געשפּאַרט אין דער טיר, אין פענצטער, דורכן
קוימען.

דאָס אויסגעבויגענע שטיבל מיט די פּאַרלאָפֿענע שויבן איז גע-
שטאַנען הינטער דעם שטעטל, וואו די ערד, אַ בערגלידיקע, האָט זיך גע-
גרענעצט מיט פּלאַכע פעלדער. דאָס שטיבל איז פול געווען מיט שטיק-
לעך קולות, מיט שטילע טריט. די טריט האָבן זיך געשאַרט איבערן דיל,
איבער די ווענט, זיך פּאַרקליבן צום אַלטן שלמה אויפן געלעגער. דער
אויסגעדאַרטער גוף האָט געהאַלטן אין איין ציטערן, ווי איבער שלמהס
נאַקעט לייב וואָלטן געקראַכן קאַלטע פינגער.

ער האָט אָנגעצונדן אַ פּאַרקאָפּטשעטע גאַז-רער און זיך גענומען
אַנטון. דאָס פּאַרשפיצטע פּלעמל האָט אַריבערגעטראָגן אויף דער וואַנט
שלמהס תּמעוואַטע פנים. פון זיין שיטער בערדל, וואָס איז נישט איינ-
געשטאַנען אויף דער וואַנט, האָבן זיך אַרויסגעשאַרט שאַטנדלעך, זיך גע-
ווינטלט ווי דינער רויך.

קעגנאיבער שלמהס געלעגער איז געשטאַנען דעם ווייבס בעט
אַ פּאַרבעטס ביז אונטער דעם סופּיט. אזוי איז דאָס בעט גע-
שטאַנען יאָרן. שלמה האָט זיך נישט צוגערירט דערצו פון ווייבס
טויט אָן.

געלעבט האָט ער אין קיך. זיך אַליין געקאַכט, אַליין זיך אויסגע-

וואָשן אַ העמד, זעלטן באַ זיך אויף דער שוועל געזען אַ מענטש. אין צימער איז ער געשלאָפן און געדאוונט.

דער טלית און תפילין נישט צונויפגעלייגטע, פאַרשטויבטע, גלייך דער אַלטער וואָלט זיך. שוין לאַנג נישט געהאַט צוגערירט צו זיי. צעשאַטע טענע בריוו און פאַטאָגראַפיעס האָבן זיך געוואַלדערט אויפן טיש, אויפן דייל.

שלמה איז געבליבן זיצן אויפן בעט, געפירט מיט די מידע אויגן איבער די ווענט, איבער די פענצטער און גאַרנישט געזען. אין קאַפּ איז באַ אים געווען אזוי אַנגעוואָרפן און שאַטנדיק, ווי אין צימער. אַ פאַרשטער, מיט אַ שווער האַרץ, וואָס האָט געקוועלט, האָט שלמה דווקא געוואָלט באַגרייפן, ווי נאָך האָט ער מיטן ווייב, מיט צוויי קינדער אַפגעלעבט צענדליקער יאָרן אין דעם איינעם צימער און ס'איז נישט געווען ענג און איצט, ווען ער איז אַליין, קען ער זיך קיין אַרט נישט געפינען. די ווענט האַלטן אין איין איינלויפן.

שלמה האָט זיך אַ בייג געטון, אויפגעהויבן פון דער פאַדלאַגע אַ פאַטאָגראַפיע, נישט געווען זיכער צי דאָס יונגע מיידל איז אַמאָל זיין ווייב געווען. אין די אויערן האָט געשויעמט. פון מאָל צו מאָל האָט עפעס אַ פאַטש געטון אין די טרוקענע בלעטער, וואָס אונטערן פענצטער, געבליבן ליגן ווי אַ זשאַפע. די איינציקע טאַכטער איז מיט פינף צען יאָר צוריק אַנטלאָפן מיט אַ יונג, וואָס האָט געאַרבעט אויף אַ שכני-שער פאַרם. זיי זענען אַוועק קיין ניו-יאָרק, חתונה געהאַט און געעפנט אַ מילך-געוועל. שוין יאָרן ווי די טאַכטער שרייבט נישט. דער איינציגער קער זון, וואָס האָט געזאָלט איבערנעמען שלמהס „ביזנעס“, איז געהרגעט געוואָרן אין דער מלחמה.

שלמה האָט זיין גאַנץ לעבן זיך געשלעפט איבער פאַרמס מיט אַ פערד און וועגעלע, אויפגעקויפט בראַכוואַרג און עס געפירט קיין טשיקאַגאָ. אַרום די פאַרזשאַווערטע שטיקער אייוו האָט ער אַליין גענומען זשאַווערן. ער האָט נישט געוואָלט הערן ווען ס'ווייב האָט אים געטריבן קיין ניו-יאָרק צו דער טאַכטער, געטענהט, אַז זי איז נישט חולה צו קומען צום טאַטן, נישט ער זאָל זיך לאָזן אין אַזאַ ווייטער נסיעה. נאָכן ווייבס טויט איז ער וויכער געוואָרן. חדשים האָט גענומען ביז ער האָט

בא זיך אָפּגעמאַכט צו פאַרקויפּן ס'שטיבל, ס'בראַכּוואַרג, אָפּלעבן ס'רעשט
ביסל יאָרן באַ דער טאַכטער.

דער פּרימאַרגן האָט אָנגעהויבן שאַרען. שלמה האָט צוגעדרייט
ס'גאַזפלעמל, פאַרשלאָסן דאָס שטיבל, אַריינגעפירט ס'פּערד צום שכן
אין שטאַל:

— האָב אַן אויג אויפן שטיבל, שכן דושאַן!

— כ'בין דיך נישט מקנא, סאַלאַמאַן. וואָס דו פאַרסט אזאַ מהלך —
האָט דער שכן, אַ זקן מיט אַ בערדל, ווייס ווי אַ קנאַבל, צוגענומען דאָ
פּערד — זי, ניו-יאָרק... מיט יענע פינפציק יאָר צוריק. האָב איך גע-
פירט געהילף מיטן האַדסאַן... זי, ניו-יאָרק מיין איך... נישט פאַר
אינז... אזאַ טומל, אזאַ יאָגעניש, דער טייוול אַליין זיצט דאָרט אויפן
מענטש, טרייבט אים מיט אַ בייטש... און די מענטשן די דאָרטיקע זע-
נען הינט... שווער זיך אָפּצויאָגן פון אזאַ געהינטעכץ... נישטאַ
אַ שטאַט פאַר אַזעלכע זקנים, ווי מיר... פאַר, סאַלאַמאַן, און קים געזונט!
אַ קנאַפן מעת-לעת האָט שלמה זיך געשלעפט קיין ניו-יאָרק. ער
האָט זיך געטרייסלט אויף באַנען, געוואַרט אויף סטאַציעס, געגעסן ברויט
מיט הערינג, ברויט מיט באַנאַנעס, געקוקט דורך די פענצטער פון די
וואַגאַנען אויף דער גרויסער וועלט, וואָס איז אַנטלאָפן פון אים און
פון פאַרלוירנדיקייט געהאַלטן זיך אין איין טרייסטן, אַז ס'איז פאַראַן אַ גאָט
אין הימל.

שלמה האָט אַלץ צוגענומען פאַר ליב, געוואַרעמט דעם געדאַנק,
אַז ער פאַרט צו דער טאַכטער, צו לאָהן. ער וועט פאַרקויפּן
ס'שטיבל, דעם שפייכלער, אַלץ אַוועקגעבן דער טאַכטער און
אַליין וועט ער ניאַנטשען די אייניקלעך, פאַרברענגען מיט יידן אין בית-
המדרש.

ער האָט דער ערשטער זיך אַוועקגעשטעלט מיט דער וואַ-
ליו באַם אַרויסגאַנג פון וואַגאַן און אז דער צוג האָט זיך אָפּגעשטעלט,
האָט דאָס האַרץ באַם אַלטן גענומען קלאָפן, ווי באַ אַ יונג בחורל.
אויף דער גאַס האָט ער אָפּגעשטעלט אַ פּאַליסמאַן, אים אונטערגע-
טראָגן אַ צעריבענעם קאַנווערט מיט אָפּגעשאַסענע אותיות.
— העלֶאָ, קעפטען, נישט קיין היגער, אַזש פון אַרום קענטאַקי, ווי
דאַרף איך דאָ פאַרן?

דער פאליסמאן האָט באַטראַכט שלמהן, זיין וואַלזע און אים אויפ-
געזעצט אויפן „על“. אָן אויפגערוימטער איז דער אַלטיטשקער אַראָפּ
אויף הונדערט זעקס און זעכציקסטער גאַס. ער האָט געציילט די נוי-
מערן פון די הייזער, געקוקט אין די פענצטער פון די געשעפטן,
באַלד, באַלד, נאָך איין הויז — — — אָט איז דער נומער זעקס הונ-
דערט.

שלמה איז געשטאַנען פאַר אַ פירשטאַקיקער געביידע, געקוקט
אהער, געקוקט אַהין, נישט געזען ס'זאָל דאָ ערגעץ זיין אַ מילך-געוועלעב.
ער האָט נאָכאַמאָל פאַרגליכן דעם נומער פון הויז מיטן נומער פון
בריוו.

ס'זענען באַלד אויסגעוואַקסן יינגלעך, ווייבער, אַרומגערינגלט
שלמהן.

— וואָס זוכט איר, זיידעשי?

— דאָ אין דעם הויז דאַרף זיין אַ מלעטשאַרנע...

— וואָס דאַרף זיין?

— ער מיינט אַ „דירי“ — האָט אַ ווייבל זיך אָנגערופן — אויפן

גאַנצן בלאַק איז נישטאָ קיין מלעטשאַרנע.

— זייט אייך מטריח, זיידעלע, און גייט אַראָפּ צום דזשעניטאַר.

יינגלעך האָבן שלמהן אַראָפּגעפירט צום דזשעניטאַר, וואָס איז גע-

שטאַנען אין אַ פינצטערן קעלער, געשאַטן קוילן אין אַ צעפלאַמטן אויוון.

— וואוינט דאָ באַ אייך אַ מיסטער גרינבערג? — האָט שלמה

געפרעגט.

— וואוינט נישט — האָט דער דזשעניטאַר זיך צומאָל נישט אומ-

געקוקט, געוואָרפן אין די פלאַמען אַריין שופלעס קוילן און אַליין האָט ער

אויסגעזען ווי אַ קופערנער.

— ווי הייסט, ס'וואוינט נישט? — האָט שלמה אַזש אַ קרעכץ

געטון.

דער דזשעניטאַר האָט זיך אויסגעדרייט, דערזען דעם אַנלויף יינגלעך.

האָט ער ס'ערשטע אַ כאַפּ געטון דעם בעזים:

— וואָס פאַר אַ בייז וואונדער אויף אייך? גראַרי-היר!

און אז ס'קליינעוואַרג האָט אָפּגעצויגן, האָט דער דזשעניטאַר ווייכער

אַ זאָג געטון:

— דאָ וואוינט נישט אזעלכער.

— זי האָט דאָך מיר אַליין געשריבן, מיין טאָכטער... מיר געשריבן, אז זי האָט אַ מלעטשאַרנע — האָט שלמה אַ פאַרלוירענער אונטערגעטראָגן דעם אויסגעשריבענעם קאָנווערט און נישט באַמערקט, ווי דאָס האַרטע פנים באַם דזשעניטאַר בייט זיך.

— ווי, זאָגט איר, האָט אייער איידעם געהייסן, גרינבערג? געהאַט אַ מלעטשאַרנע? — האָט דער דזשעניטאַר ס'לעצטע וואָרט אַרויסגעזאָגט מיט אַזאַ איבעראַשונג, ווי מען וואָלט אים מיטאַמאַל אַריינגעפירט אין זיין פּויליש געבורט-שטעטל, — ער וואוינט שוין לאַנג נישט דאָ. זער דזשעניטאַר האָט אַוועקגעשטעלט דעם שפּאַדל, געקוקט אויף שלמהן פּוין דער זייט און ס'קול איז באַ אים געוואָרן אַן אַנדערס, אַ צו-געשפּאַלטנס:

— פינף יאָר ווי מען האָט אויסגעבויט דאָס הויז... פריער איז דאָ געשטאַנען אַ הילצערנס, וואו אייער טאָכטער האָט געוואוינט, געהאַט אַ מלעטשאַרנע...

— ווייסט איר נישט וואו זי וואוינט איצט?

דער דזשעניטאַר האָט אַ צי געטון מיט די פּלייצעס, געשאַקלט מיטן קאַפּ, אז ער ווייסט נישט, כאַטש ער האָט געוואוסט, אז לאַה ליגט שוין יאָרן אויפן בית-עולם.

— טאָ, וואָס טוט מען? — האָט דער אַלטער אַראַפּגעלאָזט דעם קאַפּ — אַזש פּוין אַרום קענטאַקי אַראַפּגעקומען... אַזאַ נסיעה קאַסט דאָך אַפּ אַ פאַרמעגן... כ'האַב געמיינט רק, אז כ'האַב שוין געטראָפּן, דען לאַנג בלייבן קען איך נישט, אַפּגעשלאָסן ס'ווירטשאַפט... און דאָ גאַרנישט...

— איר וועט זי געפינען, מען דאַרף זיך נאָר גוט נאָכפּרעגן — האָט דער דזשעניטאַר צעוויקלט אַ צייטונג, אַרויסגענומען ברויט, פּוטער, אַ הערינג, צוגערוקט אַ קעסעלע ביר — דערווייל וועלן מיר עפעס אַי-בערכאַפּן... יאָ, אייער טאָכטער האָב איך גוט געקענט... זי לאַכט שטענדיק און די האַר זענען באַ איר ליכטיקע...

— געראַטן אין דער מוטער, צו לענגערע יאָר — האָט שלמה זיך צוגעזעצט.

זיי האָבן גענומען צו גלעזער ביר, פאַרביסן, ווידער גענומען און

אז עס איז געוואָרן וואַרעם אונטערן האַרץ און מען האָט זיך צערעדט,
איז שווער געווען צו דערגיין פון וואָס די אויגן טרערן, צי פון פרייד,
צי כּוֹן דעם, וואָס לאַה ליגט שוין יאָרן אויפן בית-עולם.

צומאָרגנס האָט דער דזשעניטאָר צוגעפירט שלמהן צו דער באַן און
אז דער אַלטער איז שוין געזעסן אין וואַגאָן, האָט דער דזשעניטאָר נישט
אויפגעהערט אים צו טרייסטן:

— כּוֹוּעל זי אויסגעפינען, כּוֹוּעל זי זיכער אויסגעפינען, מ'דאַרן
זיך נאָר נאָכפרעגן באַ מענטשן.

ס'רעדל דרייט זיך

די ערשטע האָט זיך אויפגעכאַפט סאַניע, געמיינט, איר יינגעלע
וויינט. זי האָט זיך אַ כאַפּ געטון פאַר דער אָנגעקוואַלענער ברוסט און
זיך איבערגעבויגן איבערן קינדס בעטל. דאָס ברעקל, וואָס איז נאָך נישט
אַלט געווען קיין דריי חדשים, איז רויק געשלאָפן. די ליבעלעך, אויס-
געטאַקטע ווי אַ קאַרש, האָבן געוויגן די לופט און ס'פנימל האָט געלויכטן
פון הענוג.

דאָס טעלעפאָן-גלעקל האָט געריסן שטיקער, זיך צעשאַטן אין
דער פינצטערניש פון דער נאַכט, וואָס אַמאָל מיט מער רוגז, וואָס
דאַכט זיך, נישט געקלונגען, נאָר געבילט ווי אַ צערזייצט, הייזעריק
הינטל.

סאַניע האָט אַ טאַרקע געטון דעם מאָן:

— גרישע, שלאָפסט?

— האָ? — האָט גרישע נישט געקענט עפענען פון שלאָף די אויגן —

כ'שלאָף נישט.

— ווער קען דאָס באַנאַכט אזוי קלינגען?

אַ פאַרשלאָפענער איז גרישע אַראָפּ פון בעט, געצויגן די צו בריי-
טע פאַדזשאַמעס, וואָס זענען געפאַלן איבער די פיס און ער האָט גייהאַט
טענות צו דער וועלט:

— אפילו באַנאַכט לאָזט מען נישט איינליגן.

ער האָט געטאַפּט אין דער פינצטער, זיך אַ קלאַפּ געטון אין שילד-
ביין און מיט רציחה צוגעלייגט ס'טרייבל צום אויער:

— ווער איז?

— יאָ.

— יא — איז ס'קור בא אים געוואָרן ווייכער.

— ווער וועט אָבער בלייבן מיטן קינד?

— שיינדל?

— גוט. ווי זי קומט, גייען מיר גלייך אַרויס.

— וואָס איז, גרישע? ווער רעדט? — איז סאָניע שוין געשטאַ-

נען אין נאַכט-העמד לעבן מאַן — די מאַמע? העגג נישט אויף! וואָס
האַסטו אויפגעהאַנגען? — האָט זי אַרויסגעריסן דעם טעלעפאָן פון גרי-
שעס האַנט, געבליבן שטיין אַ פאַרלוירענע און נישט געוואוסט, וואָס צו
טון מיטן אַפאַראַט.

— וואָס איז דאָ פאַראַן צו רעדן, — האָט גרישע זיך געפרוווט
פאַרענטפערן — די מאַמע איז נישט מיט אַלעמען, איז אוועקגעפאַרן.
שיינדל קומט אַהער, וועט בלייבן מיטן קינד און מיר וועלן אַריבערגיין.
טו זיך אָן, גיכער.

— אַז מען רופט שוין אונז און אין מיטן נאַכט, ווער ווייסט,
וואָס ס'איז געשעען — האָט סאָניע אַ כאַפּ געטון די הענט צום אַרומגע-
שירענעם קאַפּ האָר, און ס'פנים האָט זיך באַ איר פאַרקרימט, ווי נאָך
אַן אַרויסגעשטרעפטן צאַן. — אַז די מאַמע האָט באַ זיך געפועלט נאָך צען
וואָכן ברוגז צו שיקן נאָך אונז, איז דאָרט עפעס נישט גלאַטיק. און
שוואַדיק, גרישע, זענען מיר. די מאַמע האָט זיך געבעטן, מ'זאָל יידישן
ס'קינד, איר נישט פאַרקירצן ס'לעבן, האָסטו זיך דווקא אײנגעשפאַרט,
אַז נישט...

— כ'פרעג דיך, — איז גרישע שוין געשטאַנען אַ האַלב-אַנגעטוע-
נער — וואָס פאַר אַ פנים וואָלט איך געהאַט אין דער פאַרטיי, ווען
כ'לאָז אברהמלעך מ'לה זיין? וואָס מיינסטו בין איך? אַ היפאָקריט? די
ווייסט, אַז כ'בין אַ מענטש מיט פרינציפן, טאָ וואָס רעדסטו?

— ווייסטו כאַטש, אַז צייט אברהמל איז געבוירן געוואָרן, גייט
דער טאַטע נישט דאווענן? — האָט סאָניע אַ צי געטון ס'לויזע נאַכט-
העמד, אַפגעדעקט אַ בלוטיק ברוסט-וואַרצעלע מיט שווימיקע טראַפנס
מילך — פון חרפה זיצט ער אין שטוב! ער האָט אויך פרינציפן! באַ
דיר איז מ'לה זיין אַן אַבערגלויבן, און באַ טאַטע-מאַמע איז עס ס'גאַנ-
צע לעבן!

— ווילסטו זאָגן, אַז די אַלטע לייט זענען גערעכט? — האָבן

די ברעמען זיך א שטעל געטון אויף גרישעס אָנגעצויגענעם
שטערן.

— כ'האַב מורא, אז יאָ — האָט סאָניע געוויקלט די זיידענע זאַקן,
ווי בייגל.

שיינדל, סאָניעס אַ ברודערן=טאַכטער פון אַ יאָר פּערצען, האָט
באַם אַריינקומען געוואָלט אַרויפציען אויפן פאַרוויינטן פנים אַ שמיכל.
דער שמיכל האָט זיך איר נישט איינגעגעבן אין ס'לענגלעכע פנים האָט
זיך בלויו צעקרימט.

— ווען, וואָס, שוין לאַנג, וואָס רעדסטו נישט? — האָבן אָן אַ שיעור
שאלות זיך געפלאָגנטערט באַ סאָניען אין האַל, נישט געקענט קומען צום
וואָרט, און ס'פנים איז געוואָרן איין שטאַמל — וואָס באַהאַלטטו פון
מיר, זאָג!

— פון לעצטע וואָך אָן איז די באַבעשי אין בעט — האָט ס'מיידל
זיך געשטיקט מיט טרערן — היינט פאַרנאַכט איז זי אוועקגעפלאָן. גע-
האַט צוויי דאַקטורים...

— נו?

— איצט איז זי פאַרביי, מומע — האָט שיינדל זיך צע-
וויינט.

— מען זאָגט מיר נישט דעם אמת, גרישע — האָט סאָניע פאַר-
געסן די פאַרטיי, די פרינציפן, געפילט, אז זי דאַרף קלאָגן, איינרייסן
וועלטן.

זי האָט אַ שלעפּ געטון דעם מאַן, וואָס האָט אָנגעזאָגט שיינדלען,
ווי נאָך זיך צו באַגיין מיטן קינד, אין איז אַרויס מיט אים אויף דער
גאַס.

טריבע לאַמטערנע=פלעמלעך האָבן זיך געטיקט אין נאַסן אַספּאַלט,
געדיכטער געמאַכט אַרום זיך דאָס פינצטערניש. אַ ווינט האָט יעדע וויילע
אַ שפּריץ געטון מיט שטעכיקן רעגן, מיטגעבראַכט פון ערגעץ=וואו פאַר-
שטיקטע קולות, זיי פאַרשטעקט אין אָן אַפּענער טיר, וואָס האָט שטום
געלאַנגצט, ווי אַ בלינדע קעל.

סאָניע האָט זיך געטראָגן אויף אַ פריער. גרישע האָט זי אפילו
נישט געפרוווט איינצונעמען, געוואוסט, אז עס איז נאָך אַלעמען. פאַר

די עלטערנס הויז האָט סאָניע זיך מיטאַמאַל אָפגעשטעלט, אַרויפגע-
לייגט דעם קאַפּ אויפן מאַנס אַקסל און זיך צעהעשעט:
— מאַמע, מאַ—מע!

גרישע האָט זי צוגעטויליעט צו זיך, געבליבן שטיין מיט איר
אין מיטן גאַס, געוואַרט סאָניע זאָל אַ ביסל זיך אַראָפּוויינען פון האַרץ.
זי האָט אַ הייב געטון די פאַרגאַסענע אויגן צום מאַן:
— גרישע, טייערער, כּיבעט דיך, ווי נאָר דו וועסט אַריינקומען,
זאָלסטו צוגיין צו דער מאַמע און איר צוזאָגן, אַז דו וועסט מלֵה זיין
ס'קינד.

— כּוועל צוזאָגן, אַבי באַרויק זיך — האָט גרישע איר אויסגע-
ווישט די אויגן, זיך נישט געלאָזט קושן אין די הענט.
זיי זענען אַריין אין הויז.

די מוטער איז שוין געלעגן אַן אָפגעהויבענע זין, טעכטער,
שנאָרן, איידעם, זענען געזעסן. אין די ווינקלען, אויסגערעכנט דער
טויטערס שבחים. דער פּאָטער, אַ געבויענער, אַ גרויער, איז אַנטקעגן
געגאַנגען סאָניען מיט גרישען, אַ קוק געטון אויף דער טאָכטער, אויפן
איידעם און פון דער זייט געוואַרפן ווערטער, ווי ער וואָלט זיך
גערייצט:

— אַז נישט אויף שמחות, זעען מיר זיך כּאָטש אויף לוויית.

סאָניעס נאָז האָט זיך אויסגעצויגן, ווייס געוואָרן. די מראה פון
פנים האָט זיך ערגעץ באַהאַלטן. זי האָט אונטערגעהויבן אַ האַנט און
זיך אַ וואַקל געטון. גרישע האָט זי קוים דערכאַפט. געשריגן:

— זי חלש! אַ ביסל וואַסער!

אין דעם טומל, וואָס איז געוואָרן אַרום סאָניען, האָט זיך איר
פּאָטער אַרויסגעשאַרט פון שטוב. דער קאַפּ פאַרריסן, דאָס מאַנטל
מיט צעפּלויגענע פּאַלעס, צעקנעפּלט, ווי ער וואָלט געגאַנגען צו אַ דבר-
מצווה. צוויי יידן מיט אויפגעהויבענע פּלייצעס, די קעפּ צווישן די אַקס-
לען, זענען אים נאָכגעגאַנגען.

די ליידיקע גאַס איז פול געווען מיט טריט, כּאָטש מער ווי דריי
יידן איז נישט געווען צו זען. דער רעגן האָט געפּאַטשט די פּנימער,
געריסן די בערד, געצונדן פּלעמלעך אין די אויגן.

— כ'וואָלט נישט געוואָלט שטאַרבן אין אזא נאַכט — האָט איין ייד, אַ קלענערער, איינגערוימט דעם העכערן.

— דעם טויטן איז אוודאי אַלץ איינס — האָט דער העכערער זיך אַריינגעשמיכלט אין דער באַרד.

— מען זאָגט, זי האָט קיין גאַל נישט געהאַט, שלומס ווייב.

— אַ וואויל מענטש געווען — האָט דער העכערער שטילער גע-

זאָגט — און דווקא זי האָט געדאַרפט האָבן אזא טאַכטער.

— שולדיק, זאָגט מען, איז איר מאַן, אַ סאַציאַליסט.

— גיי ווייס זיי, די סאַציאַליסטן... אַמאָל אזא פאַרשוין, וואָס

האָט די קינדער נישט געוואָלט מ'ה זיין, האָט אינגאַנצן איבערגעריסן

מיט די יידן. היינט איז אַ פאַרקערטע וועלט. זיי, די סאַציאַליסטן, רעדן

יידיש און מישן זיך דווקא אין קהלישע זאַכן...

— איז טאַקע פּרגער — האָט דער קלענערער אַרויפגעקוקט צום

העכערן — יענע לייט האָבן אינגאַנצן קיין מגע-ומשא נישט געהאַט מיט

יידן. די סאַציאַליסטן אָבער ווילן אַלץ מיטן וואַרצל אויסרייסן. ס'גאַנצע

ביסל יידישקייט עוקר מן השורש זיין!

שלום האָט אָנגעקלאַפט באַ דער טאַכטער. שיינדל האָט דערזעען

די יידן און זיך איבערגעשראַקן:

— וואָס איז, זיידע?

— מיר זענען געקומען מ'ה זיין אברהמלעך — האָט שלום אָנגע-

נומען ס'אייניקל פאַר די אַקסלעך — כ'ווייל די באַבעשי זאָל רויק קומען

צו קבר ישראל.

— און גרישע, זיידעשי — האָט שיינדל נישט געוואוסט, וואָס

מ'הייבט אָן טון — ער וועט דאָך האָבן צו מיר טענות?

— און אז די באַבעשי וועט האָבן טענות צו דיר, אַרט דיך

נישט?

— ר' שלום, ר' שלום — האָט מען גערופן פון צווייטן צימער —

זייט סנדק!

שיינדל איז געבליבן שטיין אַ צעטומלטע, נישט געוואוסט, צי זי

זאָל וויינען. זי האָט אָנגעשפיצט די אויערן. ס'איז געוואָרן אזוי שטיל.

אַז מען האָט געקאָנט ציילן יעדן קלאַפּ פון איר האַרץ. און אז אַ שפיציק

קינדיש געשריי האָט מיטאַמאָל דורכגעריסן די שטיקלייט, איז זי, ווי אַן

אונטערגעשאַטענע, צוגעפאלן מיטן קאפ צו דער האַנט. ס'הייז איז פויל
געוואָרן מיט געשרייען און פון די געשרייען האָט זיך אַרויסגעשיילט דעם
זיידנס קויל, העכער און העכער, ווי אַ געזאַנג:
— בדמיך חיי! בדמיך חיי!

שמחה ל עבן

די צוויי צימערלעך מיט דער קיך זענען פול געווען מיט זעק ניס קאווע, טיי און ראָזשינקעס. אין דער קלעפיקער ענגשאפט איז געשטאַנען דער ריח פון וויין.

שמחה האָט זיך נישט אַריינגעפאַסט אין דער דירה. אַ הויכער, ן דינער, מיט אַ ווילדער, רויטער באַרד, מיט אַ יונג, דורכזיכטיק פנים. דער צער אין די גרויע אויגן האָט שמחהן ענלעך געמאַכט צו די רוסי, שע הייליקע, ווי מען מאַלט זיי אויף שמאַלע, לאַנגע איקאַנעס.

ער איז זעלטן אַרויס פון שטוב, געוואַרט, אַ שכנה זאָל אַריינקומען נאָך אַ פערטל פונט טיי, נאָך אַ פונט ניס, נאָך וויין אויף קידוש. אין זי נאָכמיטאָגן האָט ער געלערנט מיט דריי דערוואַקסענע יינגלעך, צוגעווינג בשעת-מעשה אַ קינד, וואָס איז געלעגן אין אַ וויגל און איז פון טאַג צו טאַג אַיינגעגאַנגען.

ס'ווייב, אַ באַלייבטע, מיט אַ בלייפעדער אין די פאַרלייגטע האָו פון קאַפּ, האָט צעטראַגן באַשטעלונגען, שטענדיק געווען אין גאַס, געזוכט קינדן, און אזוי איז אַריינגעפאַלן צו אַ ליבאוויטשער חסיד, האָט זי נישט געבעטן קיין באַשטעלונג, נאָר געפאַדערט, געגעבן אַנצוהערן, אַ זיי זענען עס שולדיק איר שמחהן.

דעם מאָן אָבער האָט זי קיין גלייך וואַרט נישט געגעבן, שטענדיק געוואַלטעוועט, זיך נישט געקאַנט מוחל זיין, וואָס זי, אַ וואַרשע-ווערין, האָט זיך געלאָזט איבעררעדן און גענומען אַ באַנק-קוועטשער, פון די גליקן, וואָס מען האָט איר צוגעזאָגט, האָט זיך אויסגעלאָזט אַ בוידעם. האָט זיך אַ קינד אַ קלאַפּ געטון, צי געפאַלן — זי האָט תמיד געהאַט טענות צו שמחהן. דאָס האָט אָבער נישט געשטערט, זי זאָל האָבן מיט אים פאַר די פינף יאָר פון דער חתונה פיר קינדער.

צו ניינצען יאָר האָט מען זיך שוין מיט שמחהן אַרומגעטראָגן אין ליבאַוויטש. ער איז געווען פון די יינגסטע „תורה“-זאָגערס, אויפן אָרט גע- קאַנט איבערגעבן דעם רבינס אַ „מאמר“ מיט אַזאַ טיפּקייט, אַז דער עולם האָט געגלייבט, שמחה וועט ווייט אַוועק. זיין שם האָט דערגרייכט ביז איבערן ים.

אין סאַמע ברען פון דער מלחמה, ווען יידישע הערצער זענען צע- גאַנגען פון רחמנות, האָבן ליבאַוויטשער חסידים אַראָפּגעברענגט שמחהן קיין ניו-יאָרק. מען האָט זיך געקליבן אויפצומויערן אין די בראַנקס אַ „שטיבל“, וואו שמחה וועט זאָגן תורה, אויפלעבן ס'חרוב געוואָרענע חסידות. אויף דעם סמך האָט מען אים חתונה געמאַכט, אויסגעהאַלטן די ערשטע צייט בכבוד.

נאָך דער חתונה האָט שמחה אָנגעהויבן צו ליידן אויף די לונגען, נישט געטאַרט רעדן פאַרן עולם. דערצו האָט קהל זיך צעקריגט און דאָס בויען פון דעם „שטיבל“ האָט זיך אָפּגעשטעלט. מען איז מיד געוואָרן צו צאָלן שמחהן וואַכערס, און ס'ווייב איז געצוואַנגען געווען צו געפּי- בען אַ שטיקל האַנדל אין שטוב.

אַזוי האָבן זיך געצויגן יאָרן. שמחה איז געוואָרן דאַרער, די פּיי- ערדיקע באַד — ווילדער. ס'פנים — לענגער, שמעלער, און אינטער די רויטע ברעמען — גרויע, הונגעריקע אויגן. ער האָט געהאַט תרעומות צום רבנו-של-עולם, זיך געהאַלטן אין איין אויסטענהן מיט אים, נישט פאַר- שטאַנען, פאַרוואַס, ווען מענטשן האָבן זיך געוואַלט דעהייבן צו גאָס, האָבן זיי אים, שמחהן, אויסגעהאַלטן, זיך געלאָזט אויף אים קאַסטן געלט, און דאָס זעלבס געלט לאָזט אים, שמחהן, נישט רוען, וועקט אין זיין ווייב רשעות.

און וואָס ענגער עס איז אים געוואָרן אין שטוב. זיך געוואָרן צווישן די אָפענע זעק, וואָס האָבן געלאָצט מיט ברוינע קאווע-קערנער, מיט בלעטלעך טיי, אַלץ מער האָט ער שלום-געמאַכט מיט דער אייגענער גע- פאַלנקייט. ס'האַט אים נישט געאַרט, וואָס ס'ווייב שרייט, זיך לט, באַדינט זיך מיט אים, ווי מיט אַ שיק-יינגל. און אַז זי האָט איינמאַל אין אַ נאַכ- מיטאַג נישט אויפגעהערט צו געוואַלטעווען, זיך געריסן פון פּעס די האָר, איז ער געווען זיכער, אַז זי בייטיקט זיך אין געלט. ער האָט זיך אָנגע- רופן מיט תמימות:

— ווילסט אפשר כ'זאל גיין קריגן א גמילה-חסד?

— וע נאָר ווי מיין פרנסה-געבער שטעכעלירט מיר? —
האַט זי זיך אָפּגערופּן... ס'וועט דיר גאַרנישט שאַדן, אַז דו וועסט גיין!
דעם גרויסן נדן, וואָס דו האָסט מיר געבראַכט? אַ שטוב מיט מאַרדאַ-
וואַניע, מיט קראַנקע לונגען...

שמחה האָט נישט געקענט אויסהערן דעם ווייבס מענה-לשון און
זיך אַרויסגעשאַרט פּון שטוב. ער האָט זיך געדרייט איבער די גאַסן,
נישט באַמערקט, ווי ס'איז נאַכט געוואָרן, און איז פאַרקראַכן צום האַדסאָן-
מענער, פּרויען, קינדער, מיט פעקלעך, מיט וואַליזקעס האַפּן זיך גע-
שטופּט, געוואַלט וואָס גיכער אַרויף אויף דער שפּאַציר-שיף, וואָס איז
געשטאַנען גרייט אָפּצופאַרן. ער האָט זייער געוואַלט זיך פאַרלירן צווישן
עולם, אויסמעקן די פינגער יאָר אין אַמעריקע און ערגעץ אוועק. ער האָט
איינגעאַטעמט פּרישע, געוואַלצענע לופט און דערפילט, ווי ער וואַלט אַ
אַ גוטן טרוגק וואָסער געטון. געגלייבט, אַז אויפן וואָסער וואַלט ער געוואַנט
געוואָרן. די שיף איז אָפּגעפאַרן, זיך דערווייטערט און שמחה איז געבליבן
שטיין אַ פאַרלאָזטער, אַ דערשלאָענער.

ער איז אַהיימגעקומען נאָך האַלבער נאַכט. ס'ווייב איז געשטאַנען
אויפן טרעפּל אַ פאַרוויינטע, זיך דערפרייט מיט אים:

— זע נאָר, מען טאַר אים שוין נישט רעדן קיין וואָרט! לויף!
לויף! נאָך אַמאָל וועל איך דיר אינגאַנצן אַרויסטרייבן!

אויפן פינפטן יאָר האָט שמחה זיך שוין אינגאַנצן פּון שטוב נישט
אַרויסגערוקט. ער האָט געהוסט, איינגעגאַנגען, געוואַרט אויפן שבת, ווען
קיין קונדן קומען נישט, ס'ווייב לייגט זיך גלייך נאָכן עסן שלאָפּן, די
קינדער זענען אויף דער גאַס און ער קען אַריינקוקן אין אַ ספר.

אין אמתן אָבער האָט ער שוין נישט געקאַנט אַריינקוקן אין אַ
ספר. די אותיות האַפּן זיך געשטעלט איבער די שורות, אונטערגעטאַנצט,
איינגערוימט, אַז דער סוף איז נאָענט. ס'איז אים אַ רחמנות געווען
אויף זיין יונג לעבן, וואָס לויפט איין, דערט קלענער, ווי די פאַרקאַשערטע
זעק, נאָכדעם ווי מען פאַרקויפט די ניס, די ראַזשינקעס.

אַ שבת נאָכמיטאָג זענען אין דער טיר געשטאַנען צוויי אַנגעזעענע
הב"דניקעס:

— גוט שבת, ר' שמחה.

— גוט שבת, זיצט.

— מיר ווילן אייך מיטנעמען צו דער אסיפה. איר וועט נישט דארפן רעדן, מיר האלטן שוין בא פארענדיקן דאס „שטיבל“. קומט, ר' שמחה!

שמחה איז מיטגעגאנגען, קוים געשלעפט די פיס. בא פישלעך, א פאבריקאנט פון אייזערנע בעטן, האט געווארט אן עולם פון איבער פינפציק חסידים.

— אַט איז ר' שמחה!

— זעצט אים אויבנאָן!

— אויבנאָן!

מען האט אים אוועקגעזעצט באם פאבריקאנט. שמחה האט זיך גע- האלטן נישט היימיש, געטראכט, אז דער עולם האט זיך פארבענקט נאך חסידות, וויל הערן פון שמחה'ן תורה און אים קריכט גאר אין קאפ אריין פישלע עשירות, חידוש זיך, וואס ער, א קבצן, זיצט מיט אזא בעלט-זאק?

מען האט געשטעלט מעד, ניס, מאקעראָנען. מאירקע שוחט, מיט א צוגעשוירן בערדל, האט עטוואס ארויפגע- שארט דעם ארבל פון זיין ראק, א הייב געטון די האנט צו דער באק און זיך צעזונגען. דער עולם האט אונטערגעכאפט.

שמחה האט אינגאנצן אויפגעציערט פונם געזאנג. דער שוואכער גוף זיינער האט אָנגעהויבן קומען צו די פוחות. דער קאפ איז געווארן לייכטער, די רעיונות לופטיקער, ווי ער וואלט נישט געווען בא פישל פאבריקאנט, נאר באם רבין אין ליבאוויטש. ער האט זיך א צי געטון, געעפנט ס'מיל, ווי צום רעדן, האָבן די אַרומיקע גענומען קלאפן אין די הענט:

— שא, שטיף, ר' שמחה...

רויטע רעדלעך האָבן זיך אוועקגעשטעלט אויף שמחה'ס דורכזיכ- סיקע באקן, דורכגעשיינט די פייערדיקע האָר. נישט קיין ווערטער, גאנ- צע שטיקער „תורה“, וואס האָבן זיך געקליבן אין אים פאר די לעצטע פינף יאָר, האָבן זיך אַריס געטון אין אים, פארשטעלט דאָס קיל, זיך אַרויסגעשפארט מיט אַ הוסט... אין דער שטילקייט האט זיך געטראָגן

שמחה שטים מיט רוגז, מיט תרעומות און טענות צום פביכול. אז די
ארומיקע האָבן געפנט מויל און אויערן.
מיט די רייד האָט שמחה זיך אַ שטעל געטון, העכער געוואָרן. ער
האָט זיך געוויגט איבער די פינף מנינים חסידים, געשפרייט איבער זיי
די הענט, פארטיפט די רעיונות, אז קיינער האָט אים נישט געקאָנט נאָכ-
גיין. דער עולם האָט געגאָפט פון דעם קלאַנג, געשלאָנגען די ווערטער.
און אז שמחה האָט געענדיקט, איז ער נישט געווען אויסגעליידיקט,
נאָר, פארקערט, געווען זיכער, אז זיין לעבן האָט זיך איבערגעטאַשט,
ס'הייבט זיך ווידער אָן פון אָנהייב.
שפעט אין אַוונט האָט פישל אָפגעפירט שמחה אין זיין אויטאָ-
מאָביל.

אין די ענגע צימערלעך זענען די קינדער נאָך נישט געשלאָפן.
געזעסן איבער טעפּלעך מילך, געגעסן חלה און זיך געפאַטשקעט. ס'ווייב
האָט פאָגענט דעם מאָן אָן אָנגעדראַדלעטע:
— האָסט שוין געקענט דאָרט נעכטיקן אויך, מיין פרנסה-געבער!

דער ביזנעסמאן

אין די אכציקער יאָרן פון ניינצענטן יאָרהונדערט האָט שלום שטערן זיך אַרומגעשלאָפּט מיט זיין פּערד און וועגעלע צווישן די קעטסקיל-בערג. אין וועגעלע האָט ער געהאַט אַ „דעפּאַרטמענט סטאַר“ — פאַר-קויט פון אַ טעפּל ביז אַ נאַדל.

דער פּעדלער איז צוגעפאַרן צום „נעווער סינק ריווער“, געוואָלט געבן דעם דורשטיקן פּערד אַ טרונק. ס'פּלאַכע וואַסער איז געווען אזוי קלאַר און אזוי דורכזיכטיק, אז מען האָט געקאַנט ציילן יעדעס שטיינדל, יעדעס גרעזל. דער פּעדלער האָט אַנגעשעפּט אַן עמער וואַסער, עס דערלאַנגט דעם פּערד און אַליין האָט ער גרויס חשק געהאַט זיך אויס-צובאַדן. אַ הונדערט טריט פון אים האָט זיך געבאַדן אַ פאַרמער. זיך געבאַדן נאַקעט, געלערנט קליינוואַרג שווימען. קינדערישע קולות האָבן אָפּגעהיילכט, צוריקגעקומען פון יעדן טאַל און בערגל, זיך געטיקט אין דער דורכזיכטיקער לופט, ווי עס טיקט זיך אַ גוט פּלאַך שטיינדל, מאַכט „קאַטשקעלעך“, ווען מען שלידערט עס אין וואַסער אַריין.

דער פּעדלער איז אונטערגעגאַנגען, באַגריסט דעם פאַרמער און זיך געפרעגט:

— קען מען זיך באַדן, ביל?

— ס'וואַסער איז גרויס, באַד זיך, פרעמדער.

אין אַ וויילע אַרום איז דער פרעמדער געזעסן איבערן האַלז אין וואַסער, לייכט ווי אַ פּראַש, אָפּערגעוואַרפן הענט און פיס, אָפּגעוואַשן דעם זומערדיקן שווייס. ס'קליינוואַרג, וואָס האָט זעלטן געזעען אַ פרעמדן, האָט געקוקט אויפן פּעדלער, ווי אויף אַ וואונדער. און איידער דער פּעדלער איז אַרויס פון וואַסער, האָט ער שוין געוואוסט וויפיל פאַר-

מערס ס'וואוינען ארום, ווי ווייט ס'איז פון א באן, וויפיל יידן ס'געפינען זיך אין דער געגנט.

— באזעץ דיך צווישן אונז, פרעמדער, — האָט דער פֿארמער זיך אָפּגערוּפּן, — אַ זעכציק מייל פּונדאָנען, אין גרין-היל, וואוינט אַ ייד. ס'האָט נישט גענומען קיין צוויי יאָר אין אַרום דעם פּלאַץ, וואו דער ייד האָט זיך באַזעצט, איז אויסגעוואַקסן אַ שטעטל. מיר האָבן דאָ אַלץ — בהמות, עופות, האַניק, וואַלד — קיינער אָבער דאַרף עס נישט. זומער ווי זומער, ווינטער זענען מיר אָפּגעשלאָסן פון דער וועלט; אַ חוץ אַ יעגער פֿאַרבאַנדושעט קיינער נישט אַהער. זעסט דאָס הויז אויפן בערגל? ס'שטייט ליידיק, ס'געפינט זיך באַם שליאַך, וואו די פֿאַרמערס פון ביידע זייטן טאָל פֿאַרן פֿאַרביי. און איידער זיך אַרומצושלעפּן מיט פּערד און וועגעלע, קויף באַ מיר דאָס הויז, צי דינג עס, און עפּן צווישן אונז אַ האַנדל.

דעם זעלבן טאָג נאָך האָט דער פּעדלער מיטן פֿאַרמער געשלעפּט ברעטער, געמאַכט פּאַליצעס, צעלייגט ס'ביסל שניט-סחורה, ס'ביסל טאַג-דעט און געשיר. און אַז שלום שטערן איז אין צוויי וואַכן אַרום צוריק-געקומען מיטן ווייב פון ניו-יאָרק, האָט זיך געהויבן איבערן הויז אַ גרי-נע שילד — „סאַלעם סטורנס דעפֿאַרטמענט סטאַר“.

די שילד האָט זיך געריסן איבערן טאָל, אַנגעזאַגט. אַז אין דער שטילער געגנט, וואו איבער הונדערט יאָר האָבן מענטשן געלעבט מיט דער ערד, מיט דער בהמה, געאַרבעט און געשוויגן, אין דער פֿאַרוואַר-פּענער געגנט האָט די שטאַט אַריינגעשטעלט אַ „פיסל“.

זומער איז קיין צייט נישט געווען צו טראַכטן דערפֿון. איין פֿאַר-מער האָט נישט געדאַרפט אַנקומען צום צווייטן, ווען ס'האָט אים אויס-געפעלט סמאָלע פֿאַרן וואַגן, זאָלץ פֿאַר בהמות, צוקער, נאַפט. מען האָט זיך אָפּגעשטעלט פֿאַרן געשעפט נאָך אַ טאָג שווערער אַרבעט, געקויפט און ווייטער געפֿאַרן. שלום שטערן האָט אויך קיין צייט נישט געהאַט. פּונ-דערפֿרי ביז שפּעט אין אָוונט, זענען זיי ביידע, ער מיטן ווייב, געווען פֿאַרנימען, פֿאַרקויפט, געקויפט, און די ניו-יאָרקער פֿראַכט-וועגן, וואָס האָבן צוגעשטעלט סחורה אין די שכנישע שטעטלעך, זענען אויך צום „נעווער סניק ריווער“ פֿאַרפֿאַרן.

דער ווינטער האט זיך פרי אוועקגעשטעלט. סוף אקטאבער האט דער שניי זיך שוין געטראגן פון די בערג. אין סעפטעמבער נאך האבן שוין די טעג אָנגעהויבן איינצולויפן און די נעכט זענען אין צווייען לעגן גער געוואָרן, געשטאנען קאלטע, גרויע, פול געווען מיט די געשרייען פון די הירשן, וואָס האָבן זיך געיאָגט. אין דעצעמבער האָט דער „נע-ווער סינק ריווער“ זיך אָפגעשטעלט, פאַרפרוירן געוואָרן. און אַרום צוויי נאַכמיטאָג, ווען די קאַלטע זון האָט זיך גענומען זעצן, האָט נישט נאָר דאָס אייז אויפן טייך, נאָר אפילו דער שניי האָט אויסגעזען גרין.

דער שניי האָט זיך אוועקגעלייגט אַ קלאַפּטער טיף, אָפגעשניטן איין פאַרמער פון צווייטן. מען איז געזעסן אין די באַלקענע שטיבער, געבויט פון דעמבעס, געהייצט די אויוונס, זיך געוואַרעמט און נישט מיר געוואָרן איבערצודערציילן די מעשות גון ערשטן ישוב, ווען דער גאַנ-צער טאַל איז נאָך געווען באַזעצט מיט אינדיאַנער.

דעם זעלבן ווינטער, ווען שלום שטערן האָט געעפנט באַם שליאַך ס'געשעפט, האָט ס'יונגוואַרג אויפגעהערט צו זיצן באַ די היימישע פיי-ערן, נישט אויסגעהערט, וואָס די זיידעס האָבן געהאַט צו דערציילן. ס'האַט געצויגן צום „נעווער סינק ריווער“, וואו ס'יונגוואַרג פלעגט זיך טרעפן באַ שלומען. מען האָט פאַרקויפט פעל פון חיות, פון בהמות; מען האָט פאַרקויפט אייער, פוטער, מילך; געזעסן ווער איבער אַ ביר, ווער איבער אַ שנאַפּס און גערעדט וועגן מסחר.

די עלטערע פאַרמערס האָבן זיך געבונטעוועט קעגן שלומען, גע-רעדט, אַז דער ייד-רייט אָפּ דעם יונגן עולם פון שטוב. ס'יונגוואַרג האָט געהאַלטן מיט שלומען, געטענהט, אַז דער ייד איז אַ ברכה פאַר דער געגנט. די מילך פלעגט מען אויסגיטן, מיט די אייער האָט מען גע-פאַשעט הינער, חורים. היינט נעמט אַלץ צו דער ייד און צאַלט דער-פאַר.

דעם אייגענעם טאַג זענען פאַרפאַרן צום „דעפאַרטמענט סטאַר“ די רייכסטע פאַרמער פון דער געגנט — נעלסאָן און ברייען. הויכע, אָפגעברענטע פון צופיל זון און יאַרן. די טיפע עלטער איז אויף זיי נישט קענטיק געווען. זיי האָבן געלאָזט שטיין דאָס בריטשקעלע באַם שליאַך און ביידע זענען אַריין אין געשעפט.

— האַלץ, מיסטער סטורן — האָט דער רעדעוודיקער נעלסאָן
אַנגעהויבן און אַרויסגעשלאָפּט פֿון אַ זייטיקער קעשענע אַ פּיפּקע מיט אַן
אַרומגערישעטן מונדשטוק.

— אַנגעלייגטע געסט — האָט שלום פֿלינק אונטעגערוקט צוויי
בענקלעך — מזלדיקע געסט... מײן ווייב האָט נאָר-וואָס געהאַט אַ יינגל,
דער ערשטער געבוירענער ייד אויף אייער ערד.

— ס'זאָל זיין מיט מזל — זענען די שאַרפע, צעשמיסענע פּנימער
באָ די צוויי זקנים הייכער געוואָרן, איבערגעגאַנגען אין אַ שמייכל און
איינציקווייז, מיט פּוילע לונגען, פאַרצויגן די פּיפּקעס.

— שכנים — איז שלום, נישט קיין הויכער, אַ שמאַלער, געשטאַנען
מיט אַ פֿלאַש קאַניאַק, מיט אַ טעלער אויפשניט, אַ צעשטראַלער אַרויפ-
געקוקט צו די צוויי פאַרמערס — איידער וואָס-ווען, מוזט איר מיט מיר
אויסטריןקען פאַרן געזונט פּונם יינגעלע, וואָס איז געבוירן געוואָרן באַם
„נעווער סינק ריווער“.

ער האָט אַנגעגאַסן צו האַלבע גלעזער קאַניאַק, געטרונקען מיט איי-
נעם לחיים, מיטן צווייטן. און אז דער שנאַפּס האָט צעוואַרעמט די ליי-
בער און מען האָט פאַרביסן מיט אויפשניט, ערשט דעמאַלט האָט שלום
זיך צוגערוקט אַ בענקל און זיך אוועקגעזעצט :

— איצט, שכנים, וואָס וועט איר זאָגן גוטס ?

נאָכן קאַניאַק איז שווער געוואָרן צו רעדן אפילו פאַר נעלסאָנען,
וואָס האָט געשמט אין די בערג מיט זיינע מעשיות. ער האָט געווישט די
גרינע וואַנסעס, וואָס האָבן אַראָפּגעהאַנגען, ווי באַ אַן אַלטן לייב, גע-
לאַזט הענגען אין ווינקל טון מויל די פּיפּקע, געוויגן און אויסגעשפיגן
די ווערטער :

— הער, שכן, מיר האָבן צו דיר גאַרנישט. ביסט אַ שטילער מענטש,
גייסט דיר דיין אַקסן-טריט. קיינער וועט דיר נישט פאַרווערן צו טרינקען
פֿון „נעווער סינק ריווער“. פאַרקערט, וואָס מער דער מענטש וועט טרייב-
קען, אַלץ בעסער. קיינער וועט דיר נישט פאַרווערן צו באַאַרבעטן די
ערד. עס איז גענוג פאַר טויונטער און צען-טויונטער ווי דו. פאַרשטייסט ?
דו אָבער, שכן, ביסט צו אונז נישט געקומען ווי אַ פאַרמער, ביסט געקו-
מען ווי אַ ביזנעסמאַן. אַנגעשטעקט ס'ונגוואַרג און אַלע רעדן נאָר וועגן

האַנדל. מען פוילט זיך צו אַרבעטן. מען טראַגט צו דיר די אייער, די
מילך. די פעל, דעם האַניק. מען שמועסט, אז ס'קומען נאָך אַראָפּ יידן
און אין אַ יאָר, צוויי אַרום וועט איר דאָ אויסבויען אַ צווייט ניו-יאָרק.
און מיר מיט אונזערע סטאָדעס וועלן מוזן זוכן נייע פאַרמס.

שלום האָט זיך אויפגעשטעלט. קנייטשן און קנייטשלעך האָבן זיך
געעפנט אויפן פאַרזאָרגטן פנים, צוגעגעבן יאָרן. ער האָט אַ רוק געטון
פון אונטער זיך ס'בענקל און די שוואַרצע אויגן, רירעוודיקע, האָבן אַ
פינקל געטון.

— איר האָט אָבער איין זאך פאַרגעסן, שכנים — היינטיקן וויי-
טער האָט קיין איין פאַרמער נישט אַרויסגעגאַסן די מילך, נישט געפיר-
טערט מיט די אייער חזירים. אַלץ האָב איך צוגענומען, געצאָלט באַרעס
געלט און דער אַרעמסטער פאַרמער האָט זיך אַ ביסל אויסגעגלייכט פון די
חובות. טויזנטער שטיקער לאַנד קאָן איך באַ אייך קויפן צו פינף דאָלער
אָן אַקער, ווען דאָס זעלבע לאַנד קאָסט היינט אין גרין היל פינפציק
דאָלער אָן אַקער. ווייטט איר פאַרוואָס? ווייל גרין היל „טוט ביזנעס“;
גוט, מיסטער נעלסאָן, אויב איך וועל היינט אַוועקפאַרן פונדאָנען, וועט
מאָרגן קומען אָן אַנדער ביזנעסמאַן. ס'גייט דערצו. איר שלאַגט נאָך
אויס פוטער מיט דער האַנט, איר זעט דעם „באַראָן“ אויסצושלאָגן פון-
טער? די מאַשין שלאַגט איינע אַליין אויס אַזוי פיל פוטער, וויפיל הונ-
דערט פאַרמערס שלאַגן אויס מיט די הענט. מ'שניידט שוין פיטער פאַר
בהמות אויך מיט מאַשינען...

— אין אפּשר איז אונזער שכן גערעכט, האָ, וואָס זאָגסטו? —
האַט נעלסאָן זיך אויסגעדרייט צו ברייענען.

— מען קאָן זיך דעם לעבן נישט אַנטקעגנשטעלן — האָט ברייען
געשאַקלט מיטן גרויען בערדל און זיך אויפגעשטעלט.

די פאַרמערס האָבן זיך געזעגנט, און אַז זיי זענען שוין געשטאַנען
באָ דער טיר, האָט זיך נעלסאָן צוריק אויסגעדרייט:

— מיסטער סטוירן, איר דאַרפט אפּשר אַ ביסל פעל?

— וויפיל האָט איר, מיסטער נעלסאָן?

— אַ פינפצען שטיק.

— גוט, איך וועל נאָך היינט אַריבערקומען.

די פאַרמערס זענען אַריין אין די ברייטשקעס, זיך צוגעדעקט

מיט א בערן-פעל און אז ס'פערד האָט אַ שלעפּ געטון און דער שליטן
איז זיך צעפאַרן, האָט נעלסאָן זיך אַ בורטשע געטון אין דער צעפאַטל-
טער וואָנסע :

— דער ביזנעסמאַן גייט אויף אינג.

א י ן ש ט א ב
(דערציילט פון א יידישן זעלנער)

דריי באנאכט האט סטעפאן אנגעקלאפט בא מיר אין טיר :

— מישא, דער „באטקא“ רופט !

ווי פרי מ'האט מיך נישט געוועקט, בין איך שטענדיק געווען וואך.
די שרעק פארן טויט האט געטריבן פון מיר דעם שלאף, מיר צוגעגעבן
אימפעט. כ'בין געווען דער איינציקער ייד אין באלאאווטשעס ארמיי, מיט-
געגאנגען מיטן שטאב, געדארפט לוכטיק מאכן דעם „באטקא“, זיין ברוד-
דער, זיין אדיוטאנט.

— וואס עפעס אין מיטן דער נאכט, סטעפאן ? — האב איך גע-

פרעגט דעם קאזאק, וואס האט באדינט באלאאחויטשן.

— אין שטאב איז פריילעך, מישא, — האט סטעפאן מיר אנטער-

געטראגן די הויזן — מיר האבן פוילישע „דאמאטשקעס“, מיר האבן וויין.

מיר האבן קאניאק... מאך עס שנעלער !

בשעתן אנטון זיך, האב איך א פרוביר געטון ס'קול מיינז, וואס

האט מיך אפגעראכעוועט פון טויט, געוואלט זען, צי ס'איז נישט הייזע-

ריק. ווען מען האט מיך, א זעלנער פון דער רויטער ארמיי, באשולדיקט

אין שפיאנאזש, געפירט צום שונא אין שטאב אריין, האט באלאאחויטש-

אליין, דער „באטקא“, מיך א פרעג געטון :

— וויפיל אפיצירן מיינע האסטו דערשאסן, זשיד ?

— קיין איינעם נישט, עקסעלענץ !

ער האט מיר א שאס געטון מיט זיין פויסט אין די ציין, אין די

אויגן, מיך צעדמט און אז כ'בין פון די קלעפ געפאלן, זיך קוים געהאלטן

אויף די פיס, האט ער א געשריי געטון צו סטעפאנען :

— דערשיסן !

כ'האב פארגעסן אן די קלעפ, פארגעסן, אז בלוט רינט מיר פון
 מויל, פון דער נאז. אין מוח בא מיר האט זיך געעפנט א קעמערל און
 א ציטער האט טראפנווייז גענומען לויפן איבערן חוט השדרה, אריין
 אין די קנעכלעך. אין די שפיץ-פינגער. מיר איז געווארן אזוי לופטיק,
 אז דער קאפ האט אנגעהויבן געשוילן. אויפן ארט איז מיר איינגעפאלן
 איבערצומאכן דעם באַלשעוויסטישן פולק-מאַרש און אומעטום, וואו ס'שטייט
 לענין, טראַצקי, אַריינצושטעלן בולאַק באַלאַכאַוויטש. אן אויסגעשמירטער,
 אַ צעבלוטקטער, בין איך געבליבן שטיין באַם אַרויסגאַנג און זיך צעזונ-
 גען הויך, מיט אַ פולער ברוסט, אז די שויבן האַבן געציטערט. אזוי האַב
 איך נאָך קיינמאַל נישט געזונגען. דער „באַטקאַ“, אַ נידעריקער, פלייצעס
 ברייטע, זייער ברייטע, האַט מיך אַפגעמאַסטן מיט די גולנישע אויגן.
 כ'האב געזונגען העכער, דערציילט, אז פון וואַרשע קיין מאַסקווע ציען
 זיך באַטקאַ באַלאַכאַוויטשעס פולקן, דער גלאַנץ פון די טויזנטער שווערדן,
 טויזנטער פיקעס מאַכן טונקל די זון. דער באַטקאַ האַט אַ דריי געטון
 זיינע לאַנגע וואַנסעס, וואָס האַבן דערגרייכט די גאַמבע, אַ וואַרף געטון
 מיטן קאָפּ שוואַרצע האַר און זיך צעשמייכלט:

— וואָס האַסטו געטון באַ די באַלשעוויקעס?

— אן אַקטיאָר געווען, עקסעלענץ, פריילעך געמאַכט די זעלנער,
 נישט אַנגעזעען קיין ביקס פאַר די אויגן... אן קאַטיאָר, מישאַ דער
 אַקטיאָר...

— אַלעקסאַנדער? — האַט דער באַטקאַ אן עפן געטון אַ זייטיקע

טיר און אַריינגערופן זיין ברודער — וואָס זאַגסטו, מיר וועלן אַמאַל זיין
 אין מאַסקווע?

דער ברודער, אַ שמאַלער, אַ הויכער מיט אַ לענגלעך פנים, איז
 נישט ענלעך געווען אויפן באַטקאַ. ער האַט אַ קוק געטון אויף מיר פון
 אונטער די ברילן-שיבלעך, ווי אַ בייזער דאַרפישער לערער, און אַ זיכע-
 רער געלאַזט פאלן אַ וואַרט:

— צו ווינטער-צו וועלן מיר זיין אין מאַסקווע.

— זינג, מישאַ! — האַט דער באַטקאַ מיר אַנגעגאַסן אַ האַלב גלאַז

בראַנפן.

כ'האב אויסגעטרונקען, נישט געפילט דעם שנאַפּס, זיך צעזונ-

גען און דער באטקא מיטן ברודער האָבן אָנגעקוואַלן פון זייערע אייגענע
נצחונות.

פון דעמאָלט אָן בין איך געבליבן אין שטאָב. כ'האָב געוויילט די
אַפיצירן, פריילעך געמאכט דעם באַטקאָ. גאַנצע טעג געדאַרפט זינגען,
ווי ער מיט זיינע פּוילקן מאַרשירן אַרײַן קיין מאַסקווע.

שטענדיק, ווען מ'האַט מיך אַ רוף געטון צום באַטקאָ, האָט אַ באַ-
האַלטענע שרעק, די שרעק פאַרן טויט, זיך אַ וועק געטון אין מיר. פון
ערשטן טאָג אָן האָב איך געפּלאַנט צו אַנטלויפן, מורא געהאַט, דער באַט-
קאָ זאָל עס נישט אַראַפּלייענען פון מיין פנים. דאָס מאַל, ווען סטעפּאַן
האַט מיך אויפגעוועקט, בין איך אין עטלעכע מינוט געווען פאַרטיק. אין
אַ בלויען געפאַסטן מוגדיר בין איך געגאַנגען איבערן לאַנגן פינצטערן
הויף, וואוּ באַם אַרײַנגאַנג האָבן געברענט צוויי גרויסע נאַפּט-לאַמטערן.
זעלנער מיט ביקסן אין די הענט האָבן זיך געדרייט הין און צוריק.

די נאַכט איז געווען אַ קילע, אַ פייכטע. דער הימל איז געהאַנגען
נידעריק, אָנגעפאַקט מיט וואַלקנס, וואָס האָבן גצסטראַשעט מיט רעגן.
דאָס פּויליש-יידישע שטעטל ביאַלע, וואוּ באַלאַכאַוויטש האָט זיך צע-
לייגט מיט זיין אַרמיי, איז געווען אין טויט-שרעק, נישט געשלאָפּן קיין
נעכט, געוואַרט, די הריגה זאָל זיך אָנהייבן. קיין ליכט האָט זיך נישט
געזען פון די אָנגעוואַרפענע הייזלעך.

בלויז אין שטאָב איז געווען ליכטיק. די בליץ-לאַמפן האָבן גע-
פלאַקערט. אין גרויסן זאָל באַם טיש איז געזעסן דער באַטקאָ מיט אַ
יונגער דאַמע. ביידע שפורלעך. אין אַ ווינקל, אויף אַן אַטאַמאַנע, איז
געזעגן דעם באַטקאָס ברודער, אַלעקסאַנדער, געהאַלטן דעם קאַפּ אויף אַ
דאַמעס שויס. ער האָט געפאַכעט מיט דער נשמה, וואָס איז באַ אים גע-
לעגן אין דעם שפיץ פון דער לאַנגער, בלאַסער גאַז און געטענהט צו
דער דאַמע זיינס:

— מיר וועלן זיי הייזן, די באַלשעוויקעס, די גאַלעדראַנצעס. . .

מיר וועלן זיי ווייזן. . .

גענעראַל סערעטשענקאָ האָט זיך קיים געהאַלטן אויף די פיס, גע-
שטאַנען איבערן בעט, וואוּ אַ יונגע פרוי, אַ שפורע איז, געלעגן און היי-
זעריק געזונגען.

דער באטקאָ האָט מיר אָנגעגאָסן אַ גלאַז בראַנפן, אַ געשריי געטון.
 חי ער וואָלט מושטרירט ס'חיל:
 — מישא, אַ רוח אין דיין... וואָס שלאָפסטו, ווען דער באַטקאָ
 פרייט זיך? פאַרזי ס'אמתע ליד!
 איך האָב אָנגעהויבן:

אַט וואַרשאַווי דאָ מאַסקווי,
 דאָ באַלשאַי ריעקי...
 יאַרקאָ בלישטשיט אַסטראָאָו כלינוני
 באַלאַאָווסקי שטיק...
 טראַילאַ, טראַילאַ, טראַילאַ-לאָו!
 באַלאַאָווסקי שטיק...

— מאַלאַדיען, מישא! נאָכאָמאַל! העכער, העכער! — האָט דער
 באַטקאָ זיך אַ שטעל געטון און גענומען שרייען — העי, סטעפּאָן! מיר
 אלע האָבן דאָמען און מישאַ נישט, זע, קריג אים אויך אַ דאָמע, גלייך!
 אין מלחמה-צייט קען זיך אַ זעלנער נישט איבערנעמען מיט מענטש-
 לעכקייט. און ס'איז קיין חידוש נישט. יעדע רגע קען מען אַוועקלייגן
 דעם קאָפּ, מ'קען אויסציען די קאָפיטעס אויף שטענדיק, ווער דאָרף דע-
 מאַלט די מענטשלעכקייט? שכורט טאַקע דער זעלנער, יאַגט זיך נאָך
 ווייבער, גלייבט נישט אין יושר, אפילו אין גאָט נישט. אָבער אַזאָ פאַר-
 זעעניש ווי דער באַטקאָ, אַזאָ חיה... אַז ס'איז אַ חרפה צו דערציילן,
 חרפה פאַרן מין מענטש... און ער, דער באַטקאָ, האָט דאָך געהאַט אונ-
 טער זיך עטלעכע טויזנט זעלנער, געהאַט אין זיין שטאַב גענעראַלן, פיל-
 קאָווינקעס, אָפיצירן, געהאַט סאַווינקאַוון, דעם סאַציאַליסט.

וועגן דעם אָבער אַן אנדערט מאַל. יאַ, סטעפּאָן איז געקומען מיט
 אַ פאַרשלאָפענער גויע, אַ באַבע אין די זעכציקער. וויינט אויס, דער
 שכורער סטעפּאָן האָט זי נאָר וואָס פון בעט אַרויסגעשלעפט. די גויע
 האָט זיך געווישט די פאַרוויינטע אויגן, איך האָב די באַבע אַריינגעזעצט
 אין אַ ווינקל, זי באַרויקט, פאַרויכערט, אַז מ'וועט איר גאַרנישט
 טון.

דער באַטקאָ האָט נישט געטרונקען דעם קאַניאַק, געגאָסן פון

פלעשל זיך אין האלז אריין, געלאכט פונם גענעראל סערעטשענקא, וואָס
האַט זיך קוים געהאַלטן אויף די פיס, אויסגעבויגן ווי קרימפל-העלצער,
זיך געשאַקלט איבערן בעט.

— העי, סערטשענקאָ, — האָט דער באַטקאָ אַ זאָג געטון, — וואָס
שאַקלטו זיך איבער דער דאַמע דיינער, ווי אַ ייד באַם דאַונען? ווייז,
וואָס דו קעסט, גענעראַל מיינער!

סערטשענקאָ האָט זיך אַ בייג געטון איבערן בעט, אַ פאַל געטון
מיטן קאַפּ אויף דער דאַמע און אָפּגעווערזשעט, וואָס ער האָט געהאַט אין
זיך אַריינגעגאַסן, אַריינגעפרעסן.

דער באַטקאָ איז צוגעלאָפּן, אָנגעכאַפּט דעם גענעראַל באַם קאַל-
נער, געעפנט די טיר און מיטן פּוס אים אַרויסגעקאַפּעט אין קאַרידאָר
אַריין:

— אויך אַ גענעראַל! אַ קאַשעוואַר וועסטו באַ מיר ווערן, דו
שפור! ווערושען גאַר? העי, מישא, דאַס אמתע ליד, אזוי העכער, לעבע-
דיקער!

דער באַטקאָ איז געבליבן זיצן מיט זיין דאַמע באַם טיש, צוגע-
דרימלט. דער ברודער זיינער, אַלעקסאַנדער, דאַס פנים ווייס, ווי באַ אַ
מת, בלויו די גרויסע אויגן זיינע האָבן געפלאַמט, ווי די קעמלעך באַ אַ
האַן, האָט אויסגעהויבן צוויי פינגער, געגראָזשעט אין חלל אַריין, געגאַ-
ווערט:

— מיר וועלן זיי ווייזן, די באַלשעוויקעס... זיי ווייזן...

דער באַטקאָ האָט געעפנט אַן אויג, זיך געבעטן:

— מישא, טייערער, ס'אמתע ליד, אזוי...

... אַט וואַרשאַווי דאָ מאַסקווי...

טראַילאַ, טראַילאַ-לאַ-לאַ..

1927

א ת כ ל י ת

סיי זומער, סיי ווינטער כאפט זיך לייזער אויף באגינען. ער נעמט זיך איבער דערמיט. דער טאג ווערט אזוי נאך לענגער, און מען קאן זי-כערער טראגן דעם עול.

אָפּגעגאַסן די נעגל, נעמט לייזער ס'מילך-קענדל און לויפט אַראָפּ אין שפייז-געוועלבל. דאָרט איז ער פון די ערשטע קונים. נישטערט אין דעם קויש מיט פרישע זעמל, מיט אויסגעפאקן ברויט און דאָס מאַכט גרינגער זיין שווער לעבן.

אין טלית און תפילין דרייט ער זיך איבער דער קיך. די ליפן מאַלן ס'דאוונען, ווייסן פון געוואוינהייט וואו צו פאַרקוועטשן די אויגן, וואו אויסצושפייען און די הענט אַרבעטן אַרום דעם גאַז-אויגן. ער פּרעגלעט אויס אייער, ברייט אויף מילך צו קאווע, שמירט אָן זעמל מיט פוטער און אַז ער נעמט אַראָפּ פון זיך די תפילין, גייט ער אונטער צום זונס בעט, טאַר-קעט אים פאַרן פּוס:

— ס'וועט זיין שפעט, בערל, הייב זיך אויף!

בערל דרייט זיך, ציט זיך, ווערט לענגער הינטער דער קאַלדרע. ער ווייסט נישט, וואָס דער פאָטער איילט זיך ס'גאַנצע לעבן, האָט עפעס מורא, אַז ער וועט עפעס פאַרשפעטיקן, פאַרלירן, וועט זיך נישט אַרויפ-אַרבעטן. ווען מען לאָזט אים. בערלען, וואָלט ער געשלאָפּן אין גרויסן טאָג אַריין.

ער שפּרינגט אַרויס פון בעט, וואַרפט זיך אַריין אין די קליידער און איידער דער פאָטער הענגט אויף דעם טלית-זאַק, זיצט שוין בערל באַם טיש און קנייטשט די פרישע זעמל מיט פוטער.

— ווען דו מעסט אָן די תפילין, וואָלט דיר אסור געשאַדט —
מוסרט זלומרשט דער פּאָטער דעם זון מיט דער זעלבער גלייכגילטיקייט,
מיט וועלכער ער אליין דאוונט.

בערל ענטפערט נישט, שמייכלט, וואָס דער פּאָטער רעדט שוין
וועגן עפעס אנדערש. לייזער קייט אָן אַפעטיט, קלאַגט זיך, אז ס'ברענט
אים אין מאַגן, שטעכט אים אין קרייך און פאַרגעסט נישט אויסצו-
חשבונען וויפיל סענט ער ברענגט זיך איין אַ טאַג, וואָס ער גייט אליין
איינקויפן.

— ס'זאָל אזוי אָנהאַלטן, טאַטע, נאָך אַ הונדערט יאָר, —
צעלאַכט זיך דער זון, — וועסטו אָנזאַמלען אַ „פארטשון“ (א פאַר-
מען).

— איך וועל שוין נישט אָנזאַמלען. דו אַבער, דו, בריה איי-
בער! — שאַרט לייזער אוועק די טעלער, נעמט וועקן ס'ווייב און ער
שטעקט איר אין האַנט אַריין אַ דאָלאַר, — שרה, פאַרמאָך די טיר, מיר
גייען שוין.

ס'ווייב, אַ צעקנייטשטע, קריכט אַראָפּ אין איין העמד, שטעלט
קוים די שלאַבערדיקע פיס, אויסגעבויגענע, ווי קרימפעל-העלצער, און
פאַרשלאַפענערהייט דערמאַנט זי זיך, אז זי האָט אין דער האַנט אַ
דאָלאַר:

— וואָס גיסטו מיר עפעס אַ טאַלער?

— כ'האַב נישט מער.

— און איך האָב אים היינט געהייסן קומען נאָך דיר-הגעלט.

— וועט ער קומען מאַרגן!

— וועסט דאָך מאַרגן אויך נישט האַבן.

— האַבן, האַבן. . . היינט איז „פרידע“ (אויסצאָל).

די גאַסן, ליידיקע, זעען אויס לענגער און ברייטער. דער מאַרגן,

אַ יונגער, אַ פרישער, שפרייט זיך איבער די אָפגעקראַכענע הייזער, אי-

בער די אויסגעביסענע שטיקער אַספּאַלט-גאַס, שפיגלט זיך אין די גריב-

לעך וואַסער, וואָס זענען געבליבן נאָכן נאַכטיקן רעגן, העלט אַרויס פון

דעם צוגעברוינטן פערד-מיסט.

דער פּאָטער מיטן זון איילן זיך. לייזער, אין די פערציקער, שלענט

שוין די פלאַכע פיס פון צופיל שטיין באַ דער וועב-שטופ, זעט אויס
אַפגעטראַגן. בערל האַלט זיך לייכט. די צוואַנציק יאָר שרייען אַראָפּ פון
דעם פאַרריסע. עם קאַפּ, פון די לאַכעדיקע אויגן און אין יעדן בויג זיי-
נעם הערט זיך דער קנאַל פון אַ נייער בייטש.

ס'גאַנצע לעבן, ווי לייזער קלויבט זיך אַוועקצושטעלן אַ פאַר וועב-
שטולן און ע נען אַן אייגן פאַבריקל. ער שפאַרט, קאַרגט, וויל צונויפנע-
מען אַן עק מיט אַן עק און קען אַרץ נישט מאַכן קיין קניפל. די אַרעמ-
קייט שטייט אים אין וועג. דאָ קינדלעט ס'ווייב, דאָ קרענקען די קינדע,
און די יאָרן, אַכט און פערציק צעטרענצלטע יאָרן, יאָגן זיך נאָכן שטיקל
גליק און קענען עס נישט כאַפּן.

בערל איז אונטערגעוואַקסן, געגאַנגען מיטן פאַזער אין שאַפ אַריין.
דער יונג האָט געהאַט גאַלדענע הענט. געשטאַנען איבער צוויי שטולן.
קונציק געקניפט די זיידענע דרימען און דאָס קרישקעלע מזל, וואָס איז
געווען נישט צו דערכאַפּן, האָט ווידער אויפגעלויכטן באַ לייזערן אין די
אויגן. ער האָט זיך געטרייסט, אַז מיט בערלס הילף וועט ער האָבן אַן
אַנלען אין לעבן, וועט זיך סוף פל סוף דערשלאָגן. ווערן אַ באַ-
לעבאַס.

פאַרן שאַפ דערייאַגט לייזער דעם זון, רוימט אים איין:

— כ'האַב געהערט, בערל, מען וויל זאָלסט אַרבעטן פון דער וואַך.
נישט פון שטיק, זאָלסט נישט איינגיין.
— וואָס דען, כ'וועל איינגיין?

דער שמאַלער פאַטער הייבט זיך זיכערער איבער די טרעפּ, פאַר-
לויפט דעם זון דעם וועג. אין שאַפ איז דושנע פון די פאַרמאַכטע
פענצטער. ס'קרעלט, ווי די שאַרפע זיידענע פּעדים וואַלטן זיך געוויקלט
אַרום לייב. לייזער גייט צו זיינע שטולן, פראַלט אויף איין פענצטער
נאָכן צווייטן, דאָס שטיקעניש זאָל אַרויס. ער טוט זיך איבער, קריכט
אַריין אין אויסגעדריוולטע לאַכעס, אַרומגעשניטענע שיך אַן שניר-
וואַלעס.

די וועבער קומען אַן איינציקווייז — יידן, סירישע קריסטן מיט
ווייבער און טעכטער. די עויבן הייבן אַן צו צייטערן פון דער עלעקטריק
אין די שטולן קרעכצן.

לייזערס אויסגעבויענע פינגער קניפן מעכאניש די פעדים, וואָס
רייטן זיך און ויין מוח הערט נישט אויף צו חשבונען. ער איז צו-
פרידן, וואָס בערל איז געבליבן באַ שטיק-אַרבעט. אַזאַ טייוול —
קען אויסאַרבעטן פאַר דרייען. דאָס געלט וועט לייזער נישט רירן,
קלויבן אַ דאָלאַר צו אַ דאָלאַר און צום יאָר גייט ער מיטן זון אין
ביזנעס.

דער בלוזער געדאַנק פאַרטרייבט דאָס שטעכעניש אין קרייץ, דאָס
ברענען אין מאַגן. ער איז גרייט אַ כאַפּ צו טון דאָס עשירות,
וואָס דאַרף יעדע רגע אָנלויפן מיט דעם קרעכצן פון די וועב-
שטולן.

דער פאַרמאַן קומט אונטער מיט די שכירות, צערעדט
זיך:

— איר וועט אודאי האָבן צוויי שעה אויף מיטאַג.

— וואָס פאַר אַ יום-טוב ווידער?

— מ'דאַרף צערעכט מאַכן דעם מאַטאַר.

לייזער איז דאָס מאַל אַזוי אויפגעהייטערט, אַז ס'אַרט אים נישט,
וואָס ער ווערט אָן אַ שעה אַרבעט. דאָס פעקל יאָרן איז ווי אַראַפּ פון
זיינע פלייצעס און אַ יינגלשע לייכטקייט וויקלט זיך אַרום אים. ער גלייבט
נישט, אַז אַ האַלבער טאַג איז שוין אַוועק.

אַ פיף שטעלט צפּ די וועב-שטולן. אין חלל שטייט נאָך לאַנג
אַ טויבקייט, וואָס פאַרלייגט די אויערן, מאַכט פרעמד דאָס אייגענע
לשון.

נאָכן מיטאַג קלויבן זיך די אַרבעטער אין קרענצלעך. מען טאַפט
זיך פאַר די קעשענעס, וואו די שכירות ליגן, מען איז גוט אויפגעלייגט.
איינער לאָזט פאַלן אַ וואָרט:

— מיר האָבן אַ שעה ציײַ, אפשר מאַכן מיר אַ פּאָקער?

— נישט קיין קרומע זאַך.

— וויפיל הענט האָבן מיר דען?

— לייזערן רעכנט נישט.

— פאַרוואָס עפעס לייזערן נישט? — שטעלט זיך לייזער אין

פאַסאַן.

— ווייל ער שפילט קיינמאל נישט.
— קיינמאל נישט און היינט, — יא, — וויל לייווער כאָטש איינ-
מאַל זיין מיט אלעמען גלייך, וויל אַ הוליע טון.

— שפיל, טאַטע, שפיל, — קוקט נישט בערל אויפן פאַטער,
שמיכלט, וואָס דער אַלטער נעמט אוועק די האַנט פֿון האַרץ, טראַכט
נישט רייך צו ווערן.

— טאָ וויפיל זענען מיר ?

— זאַלבעזעקס.

זעקס הענט צעזעצן זיך אַרום אַ פירעקיקן טיש. מ'טאַלירט קאַרטן
און געלט קלימפערט. עולם קלויבט זיך אַרום די שפילערס. לייווער
שוויצט, קען זיך קוים פונאַנדערקלויבן אין די קאַרטן און דאָס, וואָס די
בערגלעך געלט וואַקסן באַ אים, גיט אים צו קוראַזש.

דאָס פאַרריכטן פינגס מאַטאַר פאַרציט זיך. די שפילערס זענען צו-
פרידן, וואָס מען וועט שוין היינט נישט אַרבעטן. ס'באַווייזט זיך אַ פלאַ-
טשיק פלעשל שנאַפס, עולם זופט פון פלעשל, פאַרבייסט און ס'פעשל
קאַרטן גייט פון האַנט צו האַנט.

זעקס אַ זייגער קומט אונטער דער פאַרמאַן :

— פאַקט אייך, געמבלערס, כ'גיי פאַרשליסן !

— שוין, מיר גייען שוין !

— טאַקע שוין !

דער עולם הייבט זיך, שאַרט ס'געלט פון טיש, נעמט השבונען, ווער
עס האָט פאַרלוירן, ווער געוואונען.

— לייווער, ס'איז עפעס געבליבן פון דער „פיידע“ ? (שכירות) —

פּרעגט אים דער פאַרמאַן.

— אַ גאַנצער טאַלער, — פאַכעט לייווער מיט אַ פאַפירל און די

אויגן צעשפילן זיך באַ אים, ווי באַ אַ שכור.

דער טאַטע מיטן זון שאַרן זיך אַרויס פון שאַפ, גייען מיט זייטל-
קע גאַסן און רעדן פּמעט נישט. לייווער קלויבט זיך אַפּצושטעלן דעם
זון אינמיטן גאַס, וויל אים געבן צו פאַרשטיין. אז ער האָט געמוזט היינט
פאַרשפילן די „רענט“ (דירה-געלט), זיך נישט געקענט העלפן. . . ער זאָגט

אָבער גאַרנישט. קאַרטשעט זיך וואָס נענטער ער קומט צום הויז און
פאַר די אויגן טראַגט זיך ס'טפן אַ גרויס, אָן אַן איינשיט.
אין פינצטערן קאַרידאָר נעמט בערל אַרויס זיינע שכירות מיטן גע-
ווינס. שטעקט עס אַריין דעם פאַטער:
— נאַ, טאַטע, נעם!

א צו גרויסער קאפ אויף שמאלע, נידעריקע פלייצעס. די געדיכטע האר, די לאנגע באַרד, די ברעמען — אלץ איז ווייס פון שטויב, וואָס הענגט אין דער לופט ווי אַ נעפל. אין דעם נעפל שטייט מייק אַנדושע-לאַ אויף אַ לייטער, האַלט אין דער רעכטער האַנט אַ דלאַט, אין דער לינקער — אַ האַמער, און מיט יעדן קלאַפּ שוילט זיך אַרויס פון דעם טויטן מירמלשטיין אַ שטיקל לעבן, העלט אויף אין דעם ליכט פון טאָג. מייק אַרבעט שוין אזוי וואַכן. האַקט אויס אַ מאַנומענט פון אַ גע-פאַלענעם גענעראַל. ער בייגט יעדע ווילע דעם קאָפּ אויף צוריק. די אויגן מידע, מעלאַנכאָלישע, באַטראַכטן יעדן קריץ, יעדן ריץ, חידושן זיך, וואָס אזוי פיל לעבן שלאַפט נאָך אין דעם שטיין, וואָס מען דאַרף נאָך קלאַפּן און האַמערן.

ער באַמערקט נישט, ווי דער שותף זיינער, גראַסמאַן, קומט אונ-טער אַ פאַרזאָרגטער :

— ווייסטו כאַטש, מייק, אז אין דריי וואַכן אַרום וועלן מיר דאַרפן צושטעלן דעם מאַנומענט? האַ, וואָס זאָגסטו, מיר וועלן פאַרטיק ווערן? פון דער לייטער דערטראַגט זיך אַ ברום אָן ווערטער. גראַסמאַן קוקט אויפן מענטש, דעם שותף זיינעם, באַגעגנט זיך מיט אַ פלאַטשיק פנים, ווי באַ אַ פאַרזעניש, און ס'ווערט אים אומהיימלעך.

מייק וואַרפט אַ בליק אויף די שטילע בית-עלמינס, וואָס ציען זיך אונטער אים, אויף די קרומלעכע מצבות, וואָס גלאַנצן איבער די קברים. ער פאַרגעסט אָן דעם שותף און נעמט האַסטיקער קלאַפּן מיטן האַמער. שפּריצן מירמלשטיין צעפליען זיך, צינדן פונקען, ווי דאָס האַמערן פון אַ צעגליטער שטאַבע. דער מוח בליצט, שפּרייט איבער דורות און מיט וואָס זיך איבערצונעמען איז דאָ.

פויפסט יוליאן דער צווייטער, א זקן פון איבער זיבעציק, האָט זיך פאַרקליבן אויף די רושטאַוואַניעס, וואו מייקס און עלטער-פעטער — מי-קעל אַנדושעלאַ — האָט געאַרבעט.

— ווען וועסטו אַמאָל ענדיקן? — האָט דער פויפסט געפרעגט.

— ווען כ'ועל פאַרטיק ווערן.

— ווי כ'זע, ווילסטו כ'זאָל דיך אַראָפּוואַרפן מיט די רושטאַוואַ-

ניעס צוזאַמען אויף דער ערד! — האָט דער פויפסט אויסגעשריגן.

— ס'איז זייער אַ פאַסיקע אַרבעט פאַר אַ הייליקן טאַטן — האָט

אַנדושעלאַ געענטפערט.

מייק האָט געשמייכלט אין דער באַרד אַרײַן, זיך געגרויסט מיטן פעטער, געקענט זיינע לידער אויף אויסנווייניק, און ווי ער איז נאָר גע-קימען צום אייגענעם שכל, האָט ער גענומען גיין אין פעטערס דרכים. מייק וואָלט קיינמאָל נישט חתונה געהאַט, געוואוסט, אז אַ פרוי קאָן אים נישט ליב האָבן, אזוי מיאוס איז ער געווען. ער האָט אַבער געוואָלט דער נאַמען אַנדושעלאַ זאָל בלייבן, און גענומען אַן אַרעם, דאַרפיש מיידל פאַר אַ ווייב.

ס'ווייב האָט אים געבוירן אַ מיידל, נאָך אַ מיידל און אין פיר יאָר נאָך דער חתונה האָט ער געהאַט פינף טעכטער. די גרויסע משפּחה האָט מייקן געטריבן צו אַ מצבה-קריצער, וואו ער האָט אַ שטומער גע-האַקט מצבות, נישט אויסגערעדט מיט אַן אַרבעטער קיין וואָרט.

באַ דעם מצבה-קריצער האָט אויך גראַסמאַן געאַרבעט. ער האָט שוין געהאַט אַנגעזאַמלט אַ פאַר טויזנט דאָלאַר, געוואָלט אַליין עפענען אַ מצבה-קריצעריי. ער האָט געוואַרפן אַן אויג אויפן איטאַליענער. שטייט אַ גוי אַ חוש באַ דער אַרבעט, ווי, להבדיל, אַ פּרומער ייד באַם דאָו-נען, זעט נישט, רעדט נישט, און די שטיינער ברענען באַ אים אונטער די הענט.

— מייק, וואָלט געזאַנגען מיט מיר אין שותפות? — האָט גראַס-

מאַן אַ פרעג געטון באַם איטאַליענער.

— כַּ האָב קיין געלט נישט — זענען די אויגן באַ מייקן טיפּער

אַרײַן אין דעם ברייטן שטערן, די איינציקע טייל פון פנים, וואָס איז געווען שוין.

— דארפסט קיין געלט נישט — איז גראַסמאַן צו אים צוגעשטאַ-
נען. — איך וועל אַריינלייגן געלט און דו די הענט דייען.
נישט ווייט פון מאַנטעפיאַרער בית-עולם האָט גראַסמאַן אַפגעקויפט
באַ אַ דייטש אַ מצבה-קריצעריי, אַ צוויי שטאַקיק הויז און אַ ביסל
רויע שטיינער.

די שותפים האָבן זיך אַריבערגעקליבן. דעם ערשטן גאַרן האָט
פאַרנומען גראַסמאַן, דעם צווייטן — מייק. ביידע האָבן געהאַט גרויסע
משפחות. גראַסמאַן פינף טעכטער און מייק — זעקס.
מייק איז געבליבן פונקט אזאָ נישט צוגעלאָזענער, ווי פריער. אַז
ער איז פאַרטיק געוואָרן מיטן טאַג אַרבעט, איז ער אַוועק אין שטוב, זיך
אַפגעשלאָסן אין אַ צימער און געקלעפט.

איינמאַל אַ זונטיק רופט מייק אַריין דעם שותף זיינעם, פירט אים
אַריין אין אַ צימער, וואו אויף הילצערנע געשטעלן זענען געשטאַנען
פיגורן, אַרומגעוויקלט מיט נאַסע שמאַטעס, ער האָט אַפגעוויקלט פון אַ
פיגור די שמאַטעס, אין גראַסמאַן איז געבליבן שטיין אַ געפּלעפטער —
אַ פערד איז געשטאַנען אויף די הינטערשטע פיס, זיך געריסן אין הימל
אַריין. אויפן פערד איז געזעסן אַ גענעראַל מיט אַ פנים האַרט ווי
שטאַל.

— איר אַלע מיינט דאָך, אַז מייק איז נישט מער ווי אַ מצבה-
קריצער, אַ געשיקטער מצבה-קריצער, — האָט זיך דאָס קליינע מענטשל
אַ שטעל געטון און ס'פנים האָט אויפגעלויכטן, באַפאַלן ערגעץ די מיאוס-
קייט — קוק זיך איין אין דעם מאַדעל, גראַסמאַן, און אַז דו וועסט זיך
איינקוקן, וועסטו אויך גאַרנישט זען! ווייסט ווער מייקעל אַנדזשעלאָ
איז געווען? ווייסט נישט, און אַז איך וועל דיר זאָגן, אַז מייקעל אַנדזשע-
לאָ איז געווען דער גרעסטער סקולפּטאָר, וואָס די וועלט האָט אַמאַל גע-
האַט, אַז נאָך אים הייס איך טאַקע, אַז ער איז געווען מיינס אָן עלטער-
עלטער-פעטער, וועסטו אויך נישט גלייבן! זעסט דאָס שטיקל פאַרמעט,
וואָס איז איינגערעמט אויף דער וואַנט? זעסט, ווי דער הונט גרוישעט אַ
ביין? דאָס איז אונזער הערב, דער הערב פון די אַנדזשעלאָס. גלייבסט
נאָך אַלץ נישט, שותף מיינער, גלייבן וועסטו אָבער, ווען דאָס פערד מיטן
רייטער וועלן דיר אַריינברענגען עטלעכע טויזנטער! הער-זשע מיט קאַפּ,
מענטש דו. די רעגירונג האָט אַרויסגעגעבן אַ קאָנקורס אויף אַ מאַנומענט.

אויב מען וועט מיין מאַדעל אָננעמען — אין כ'בין זיכער, אַז מ'וועט אים אָננעמען, — וועל איך דיך צונעמען פאַר אַ שותף. דו וועסט אָבער דאַרפן אַריינלייגן עטלעכע טויזנט דאָלאַר.

גראַסמאַן איז אַזוי געווען איבערראַשט, וואָס מייק האָט זיך פּונאַן-דערגערעדט, אַז ער האָט צו אַלעם צוגעשטימט.

די רעגירונג האָט אָנגענומען מייקס מאַדעל. גראַסמאַן האָט זיך פאַרשוילדיקט, געליען וואו ער האָט גאָר געקענט, געקויפט שווערע ברי-לעס מירמלשטיין. מייק איז ווידער שטום געוואָרן, קיין וואָרט נישט אויס-גערעדט, ווען גראַסמאַן האָט געלעכצט צו הערן, ווי די אַרבעט גייט. ער האָט זיך געמוזט באַנוגענען דערמיט, וואָס מייק שטייט פון דער פּרי ביז שפעט באַנאַכט אויף רושטאָוואַניעס, אויף לייטערס, קלאַפּט, האַמערט, זעט זיך נישט אַרויס פון דעם נעפּל-שטויב.

דערפאַר האָבן די שותפים ווייבער זיך איינגעלעבט ווי שוועסטערן. מען האָט זיך קוים צונויפגערעדט, נישט געקענט קיין ענגליש. די ווייבער האָבן זיך אָבער אויף שטום-לשון פאַרשטאַנען, געהאַט דיזעלביקע צרות, דיזעלביקע פּרייד.

ביידע זענען געווען אין די הויכע חדשים, ווען מ'האַט זיך איבער-געצויגן אין דער נייער דירה. געלעגן געוואָרן איז מען אַ וואַך איבער אַ וואַך. די טאַטעס זענען געווען אומגליקלעך מיט די ניי-געבוירענע מיידלעך, אויסגעמיטן צו רעדן וועגן זיי. דאָס אומגליק האָט נאָך מער דערנענטערט די צוויי מאַמעס.

דער טאָג, ווען מ'האַט אַראַפגענומען פון הויף דעם מאַנומענט, אים אַוועקגעפירט שטיקער ווייז אויף לאַסט-אויטאָמאָבילן, זענען ביידע וויי-בער מיט די ברעקלעך אין די וועגעלעך געשטאַנען און זיך צוגעקוקט. — נישט איין מענטש וועט היינט מקנא זיין מייקן — האָט זיך אָנגערופן מיסעס גראַסמאַן.

— אים גייט אָבער קיין זאַך נישט איין — האָט די קליינע, דא-רע אַיטאָליענערקע זיך געקלאַגט — ס גייט אים אין לעבן כ'זאַל האָבן אַ יינגל. האָט מורא, אַז די אַנדזשעלאַס זאָלן זיך נישט ענדיקן מיט אים. מייק שטאַמט פון יענע אַנדזשעלאַס. . .

— מיינער וויל אויך אַ יינגל — האָט מיסעס גראַסמאַן איבערגע-ריסן דער שכנטע און געטראַכט בשעת-מעשה, אַז באַ די ערליים איז אויך

דאָ יחוס. אַט גרויסט זי זיך גאַר מיט עפעס אַן אַנדזשעלעאַ — גראַסמאַנס
פּאַטער איז געווען אַ פּרוּמער ייד, ער איז געזעסן גאַנצע טעג אין אַיִ-
בערגעשריבן די ביבעל, געווען אַ סופּר... גראַסמאַן וויל האַבן אַ נאַמען
נאָכן פּאַטער אין זאַגט מיר צו אַ פּוטער פאַר פינף הונדערט דאָלער,
אויב כ'וועל אים געבוירן אַ זון.

— נו, מיסעס גראַסמאַן? — האַט די איטאַליענערקע געשמייכלט.
— ס'פיצעלע איז נאָך נישט קיין דריי חדשים אין איך האַב
שוין ווידער פאַרייעט — האַט מיסעס גראַסמאַן געוויזן אויף איר בויך —
אפשר וועט דאָס מאַל זיין אַ יינגל.

— איך אויך — האַט די קליינע, אויסגעדאָרטע איטאַליענערקע
אַרומגענומען איר בויך מיט די קינדערשע הענט.
ביידע האַבן זיך געכאַפט פאַר די הענט, געלאַכט אויפן קול און
פונם געלעכטער זענען אין די אויגן געשטאַנען טרערן.

ט ו י ז נ ט ד א ל א ר

וואָלף פּעדלער האָט איבערגעגעבן די לייצעס דעם נעגער-יינגל, וואָס איז מיט אים מיטגעפאָרן, און אַליין האָט ער זיך טיפּער פאַרקליבן אין וואָגן אַריין, זיך אויסגעצויגן צווישן די געפּעק סחורה.

עס איז געווען שפּעט אין דער נאַכט. די פּערד האָבן געטאַפּטשעט מיט די קאַפּיטעס, געוואָלט דורכקריכן די פייכטע פּינצטערניש, וואָס האָט זיך אוועקגעשטעלט האָרט לעבן זייערע קעפּ און ס'האָט אויסגעזען, אַז מ'ריט זיך נישט פון אָרט.

דער וואָגן האָט זיך געטרייסלט, געקרעכצט באַרג-אָרויף, באַרג-אָראָפּ און אַז אַ פּלעמל האָט אויפגעטיקט אינם חושך, געבליבן שטעקן אין די פּעלדער-פּאַלדן, איז היימלעכער געוואָרן.

וואָלפּן האָט באַנג געטון צו וואָס ער האָט באַנאַכט זיך געלאָזט אין וועג אַריין, געדאַרפט בלייבן נעכטיקן באַ אַ באַקאַנטן פּאַרמער. ער האָט זיך אַ טאַפּ געטון באַ דער אינעווייניקסטער וועסטל-קעשענע, וואו קנולן פּאַפּיר-געלט זענען געלעגן, און געפילט, ווי די זיכערקייט דערווייטערט זיך פון אים.

די גאַנצע וואָך איז געווען אַ געפּטרטע. עס האָט אים געער-גערט, וואָס ער איז אוועקגעפאָרן אַ ברוגזער פון שטוב, זיך צעווערטלט מיטן ווייב. אומזיסט-אומנישט האָט ער זיך געוואָלגערט צווישן פאַר-מערס, געלייזט — קדחת, און איצט שלעפּט ער זיך אין מיטן נאַכט אַהיים.

די פּערד זענען אַריין אין אַ זייטיק וועגל, זיך אָנגענומען מיט דער

קילקייט פון נאסן וואָל דאָן זיך צעהירזשעט. די פייכטע נאכט האָט וואָלפן דערמאָנט אָן סליחות, דער פינצטערער וואָלד — אָן טייוול, פון וועלכן דער פעדלער האָט געשפּאַסט באַטאַג, אין באַנאַכט, אונטערוועגנס, זיך פאַר אים געשראַקן.

וואָלף, דער איינרייסער, איז באַ אַזעלכע מחשבות געוואָרן ווייכער, נישט געוואוסט צו וואָס ער טרייסלט פון זיך די קישקעס אַרויס, ווען ער קען רויק לעפן פון זיינע הייזער, פון דעם געלט, וואָס ער האָט אויף פּראַצענט. דער פעדלער האָט רחמנות געקריגן אויף די אייגענע ביינער, וואָס האָבן געשווערט און געטראַכט, אַז ס'ווייב טרייבט אים שוין אַ לענגערע צייט פון זיך. זי וויל מער קיין קינדער נישט האָבן, טענהט, אַז צוויי זענען איבערגענוג. דאָס לאַזט וואָלפן נישט איינזינן אין שטוב, שטערט אים צו מאַכן אַ סוף מיט דער שיינער פּרנסה. דערצו האָט זיך לעצטנס דער שווער אָן אים אָנגעטשעפעט, וויל פאַרגן טויזנט דאָלאַר. דאָס האָט אינגאַנצן קאַליע געמאַכט דעם שלום-בית.

איצט, אין דער פינצטער, אויפן וואָגן, האָט וואָלף עס נישט גע- האַלטן פאַר קרום. עס האָט זיך אים געלייגט אויפן שכל — איז וואָס, אַז אָן איידעם העלפט אַרויס אַ שווער מיט טויזנט דאָלאַר? ער, וואָלף, וועט נישט אַרעמער ווערן און דעם שווער קען ער שטעלן אויף די פיס.

ער האָט געזעען אין דעם איינזאַר אַ גלייכע זאַך, געחושט, אַז אָט וועט זיך אַלץ אויספלאַנטערן און די אויגן האָבן זיך באַ אים צע- שמייכלט.

וואָלף האָט מער נישט געקענט איינליגן. ער האָט זיך אַ שאַר גע- טון איבער די געפעק, אָפּגעשטופּט ס'נעגער-יינגל אין אַרויסגענומען באַ אים די לייצעס:

— באַ אַזאַ שלעפן זיך, וועלן מיר אָנקומען באַטאַג!

ער האָט געפאַכעט מיט דער בייטש איבער די פערדס קעפּ, זיך גע- דרייט אויפן געזעס און זיך צעפאַרן:

אין טאָל, וואו ס'שטעטל איז געלעגן אַ דאָך איבער אַ דאָך, האָבן געציטערט פייערלעך. איבער די דעכער האָט געשטאַרט דער שפיץ פון קלויסטער, ווי אַ פייערדיקער פינגער, אָן אויפגעשטעלטער, וואָס טוט

אכטונג, ס'שטעטל זאל שלאָפן. ערגעץ האָט זיך געוועקט אַ האַן מיט
אַ קריי, אָנגעזאָגט, אַז ס'איז נאָך נאָכט און איז אַנטשוויגן גע-
וואָרן.

וואָלף איז פאַרפאַרן צו זיך אויפן הויף, געהערט, ווי די שויבן
קלימפערן אין זיין בלינדער שטוב. דאָס האָט זיך פאַרבייגעט-אָגן אַ
שנעל-צוג מיט אַ סאָפּעריי, מיט אַ זעגעריי. די אויסגעשפּאַנטע פּערד
האַט וואָלף אַוועקגעשיקט מיטן בעגערל אין שטאַל אַריין און אַליין,
אַ שטייפער גון דער פייכטער קילקייט, האָט ער זיך אַ דריי געטון צום
הויז.

זיין מוטער, אַן אויסגעדאַרטע, מיט אַ שמים-פּנימל, איז אים אַנט-
קעגן געקומען, געפּינטלט מיט די הינערישע אויגן:
— ווערסט גוט פאַרשוואַרצט, מיין זון.

באַטאָג, באַנאָכט האָט די זקנה געהיטן דעם זונס פאַרמעגן, אַכטונג
געגעבען, די שנור זאל נישט פאַרפעלן אַ ווייבערישע מצווה, און וואו אַ
באַהעלטעניש, וואו אַ שפּעלטל, האָט זי, ווי אַ קליין אַהין אַריינגעשטעקט
איר טרוקן בעזל.

— וואָס האָסטו זיך אויפגעכאַפט, מאַמע? גיי שלאָפן, גיי, ס'איז
דאָך נאָכט!

— די פּרינצעסין דיינע גייט נאָך אַרץ אַרום, ווי אַן אָנגעברוגטע
אינדיטשקע, — האָט די מוטער גערעזיט אירם.

— וואָס אַרט עס דיך? דו דאַרפט זיך נישט מישן, מאַמע! — האָט
וואָלף מיט די הענט, מיטן פנים געמאַכט אַ מינע, געוויזן, אַז דער גאַנ-
צער שמועס איז אים נישט ניהא.

— ווען כ'מיש זיך נישט, וואָלט מען דיר שוין לאַנג צעשלעפּט
דאָס שטיקל ווירטשאַפט, — האָט די זקנה פאַרטרויט אַ סוד — די טיר רוט
נישט אַ גאַנצן טאָג. איר משפּחהלע דערשאַפט נאָר, אַז ביסט נישט אינ-
דערהיים, האַלט מען שוין אין איין קומען, און אַוועקגיין מיט ליידיקע
הענט גייט קיינער נישט.

דווקא איצט איז וואָלף נישט געווען קיין בעלן אויסצוהערן. מיט
אַ בורטשע האָט ער צוגנישט געמאַכט דער מוטערס טענות און בעת ער
איז אַריין צו זיך אין שטוב, האָט זיך אים אויסגעוויזן, אַז ווען נישט די

מאמע, וואָלט צווישן אים מיטן ווייב קיינמאָל נישט געקומען צו די אַלע רייבענישן.

וואָלף האָט אויפגעדרייט דאָס קליינע נאָפּט-לעמפל.
צוויי מיידלעך, מיט הענטלעך און פיסלעך פאַרוואָרפן איינס איבערן
אַנדערן, זענען געשלאָפן אין אַ בעטל. דער פאָטער האָט זיי פונאַן-
דערגענומען. אַרומגעדעקט און זיך געחידושט, וואָס זיי זענען נישט
אויפגעקומען, ווייל אויפן קוק האָבן זיי געדרימלט ווי הינדע-
לעך.

וואָלף האָט געוואָלט האָבן אַ יינגל. מיט אַ זון וואָלט ער זיך אַן-
דע ש דורכגעשמוצט. און ווי ליב ער האָט נישט געהאַט די מיידלעך,
האָט ער געקוקט אויף זיי מיט ביטול, ווי אַ יינגל קוקט אויף דער ליאַל-
קע, מיט וועלכער ער שפילט זיך.

אַ האַלב אויסגעטוענער האָט וואָלף זיך אַוועקגעשטעלט איבערן
ווייב. זי האָט זיך איבערגעוואָרפן, זיך אָפגעדעקט. די ווייסע הענט, דאָס
נאָך ווייסערע לייב, האָבן אַן אַטעם געטון מיט אויסגעוואַרעמט געלע-
גער.

— שלאָפסט, רחל ?

זי האָט נישט געענטפערט.

— זיך געדאַרפט טרייסלען אַ נאַכט אויפן וואַגן, זיך יאָגן

אַהיים — האָט וואָלף אומבאַהאַלפן אַ שיבע געטון מיט די צונויפגע-
צויגענע פלייצעס — אַזאָ ברוך-הבא וואָלט איך מאַרגן אויך נישט פאַר-
שפּעטיקט.

— פאַרט מען קריק.

— קענסט זיך עס באַ מיר דערשפילן, — האָט וואָלף אַ צי

געטון די הויזן, — כ'וואָלט טאַקע געוואָלט וויסן וואָס פאַר אַ מאַן בין
איך דיר ? אַזוי טרייבסטו מיר, און אַז כ'ווייל נישט געבן דעם טאַטן
דיינעם קיין געלט, ווערסטו מיט מיר ברוגז ? און אויב דו מיינסט, אַז
ס'גיט מיר אין די טויזנט טאַלער, האַסטו אַ טעות !

— אין וואָס דען גייט עס ? — האָט רחל זיך אַ הייב געטון אי-

בערן קישן און אַ קלאַרער, אויסגעטוענער אַקסל האָט זיך אַרויסגע-
טיילט פונם נאַכט-העמד.

איר שטים האָט זיך געביטן, מער נישט געווען קריגעריש. וואָלף
האָט פון דער זייט אַ קוק געטון אויפן לייב, געזעען, ווי זי פלעכט דעם
צאָפּ און געגלייבט, אַז ער איז מיט איר אויף אַ דרך. דאָס האָט אים צו-
געגעבן קוראָזש. די פאַר ווערטער אַבער, וואָס זענען געלעגן אויף דער
שפיץ-צונג, זיך די גאַנצע צייט געריסן פון מויל אַרויס, האָבן זיך מיט
אַמאָל דערווייטערט און רייד, וועגן וועלכע ער האָט אינגאַנצן נישט
געטראַכט. זענען געפאַלן באַ אים פון די ליפן אָן אַ סדר:

— מ'איז דאָך נישט מער ווי אַ מענטש, כ'מיין, ס'קלויבט זיך
אויפן האַרץ איין עוולה, נאָך אַן עוולה... דו ווייסט דאָך יאָ, אַז די
פאַר טאַלער האָבן באַ מיר קיין ווערט נישט... כ'קען אפילו היינט איינ-
פאַקן די שיינע פרנסה, לעבן פון גרייטן אַ יאָר, צוויי, אפילו פינף...
ס'דאַרף דאָך אַבער זיין אַ תכלית, נישט אַלץ איז דאָס האַוועניש, דאָס
יאָגעניש.

— וואָס האַוועניש, וואָס יאָגעניש, — האָט ס'ווייב זיך צעלאַכט, —
אַז כ'ווייס נישט וואָס דו רעדסט?

— כ'רעד, דאַכט זיך, נישט פון וועג, — האָבן די ווערטער זיך
אַ שפאַר געטון וואָלפן אין גרגרת אַרײן, אַז ער איז אַ וויילע געגליבן
אָן לשון, — טאַקע דאָס האַוועניש, דאָס יאָגעניש, און אַז מען קומט שוין
אין די דרייסיקער אַרײן... וואָס איז זיך צו שעמען? הער, רחל, איך
ויל האָבן אַ זון!

— דערצו האָסטו געדאַרפט אַזאַ לאַנגע קדמה? — האָט ס'חייב
זיך געשטיקט פון געלעכטער, — און ביסט שוין זיכער, וואָלף, אַז ס'וועט
זיין אַ יינגל?

— כ'בין זיכער.

— און טאַמער נישט?

— דאָס מאָל בין איך זיכער, אויף מיין וואָרט זיכער, — האָט ער

זיך געבעטן באַ איר.

אויפן הויף האָט זיך צעקרייט אַ האַן, איין מאָל, נאַכאַמאָל,
וואָלף האָט אויסגעלאָשן ס'לעמפל, אַרײנגעאַטעמט די סמאָלינעס און
שטייענדיק אַראָפּגעשלעפט די שײך.

דער באַגינען האָט זיך שוין אַנגעהויבן ברעכן און דורך די פייכטע

שויבן האַט אַריינגעקוקט אַ קאַשטאַן-בוים מיט פאַרזשאַווערטע בלע-
טער.

רחל האַט געמראַכט וועגן פאַטער, וועגן דעם, ווי זי וועט אים נאָך
היינט ברענגען די טויזנט טאַלער און אַן אויפגעהייטערטע זיך אַ רוק גע-
טון צו דער וואַנט.

הינטער די קוליסן

ס'איז געווען מיטוואך נאכמיטאג. אין מאנבערגס פאלקס-טעאטער האט מען געשפילט „בארדזשיעס הויף“.

נאכן פערטן אקט האט דער עולם מיט א פאטשעריי מיט א קלאפערריי זיך אריס געטון פון די פלעצער, אז די ווענט און פענצטער האבן זיך צעטרייסלט. דער שווערער פארהאנג האט זיך געהויבן איבער דער בינע, וואו מארקיון, גרעפינס און קארדינאלן האבן זיך גע-האטן פאר די הענט, גראציעו זיך געבויגן פארן עולם. די בינע האט זיך געטיקט אין ליכט, געבלישטשעט מיט גאלד, מיט זילבער, מיט פור-פור און איבער דעם טיף-געוועלפטן טעאטער איז געלעגן די וויכע טונקליקייט פון א קאטעדראל.

צווישן עולם איז געזעסן קארן, א טעאטער-קריטיקער. קארן האט זיך געוואלט קלאר מאכן, פארוואס „בארדזשיעס הויף“, א פיעסע, געשריבן מיט עטלעכע הונדערט יאר צוריק האט מיטאמאל אזוי אויסגענומען? וואס פאר א פוח שטעקט אין דעם ספעטאקל, וואס פארכאפט דעם צו-קיקער, ציט אים אריין, ווישט אפ יעדע מחיצה צווישן עולם און דער בינע, אז ס'פובליקום נעמט אליין מיטשפילן? דער קריטיקער האט דער-פילט אין זיך די קראפט, וואס האט מיטגעבראכט אזא פרייד, און נישט בלויז די פרייד באם צוקיקער, נאר אפילו בא די אויפגעטרייסלטע ווענט פון טעאטער.

דער רויקער קארן האט זיך אויפגעשטעלט, געקוקט אן אויפגעהיי-טערער אויף די הונדערטער מענטשן, וואס זענען נישט מיד געווארן צו אפלאדירן די אקטיארן. ער האט געטראכט, אז מען האט שוין לאנג גע-דארפט ארונטעררייסן די פארענטשעס פון די לאזשעס, שוין לאנג גע-

דארפֿט אוועקשענקען דעם בינע-פֿאַרהאַנג אַ מוזעום — דער עולם זאָל
קענען מיטשפּילן, ווי דער כאָר שפּילט מיט אין אַן אָפּערע.

דייוו, דער פֿאַרוואַלטער פֿונם טעאַטער, איז אונטערגעקומען, אַנגע-
שטעלט אויפֿן קריטיקער אַ פֿאַר אויגן, וואָס האָבן זיך געשמאַלצן פֿון
נחת און געפרעגט אויף שטום-שון:

— וואָס זאָגט איר, מיסטער קאַרן?

— די פּיצסע וועט גיין! — האָט דער קריטיקער עטוואָס אַנגע-
בלאָזן די באַקן, פֿאַרמאַכט די אויגן, ווי אַ האָז באַם קרייען.

— פֿון אייער מויל אין גאַטס אויערן, מיסטער קאַרן!

— בין איך נישט גערעכט, דייוו? — איז דער קריטיקער צופֿרידן
געווען, וואָס דייוו קוקט אים אין מויל אַרײַן, — איך טענה שוין לאַנג,
אַז דאָס רעאַליסטישע טעאַטער שטאַרבט אָפֿ, מען קערט זיך צוריק צום
ספּעקטאַקל, וואו די בינע וועט מער נישט זיין אָפּגעטיילט פֿונם עולם,
דער זקטיאַר וועט זיך געפֿינען צווישן פּובליקום. אזוי האָט אויך גאַלד-
פֿאַדען פֿאַרשטאַנען טעאַטער, אין מיר, יידן, דאַרפֿן צוריקגיין צו אים.

דייוו האָט זיך נישט פֿונאַנדערגעקליבן, וואָס קאַרן רעדט, געוואוסט
אַבער, אַז ס'וועט זיין אַ גוטע קריטיק און סתם אַ זאָג געטון:

— מאַנבערג שפּילט אויסגעצייכנט.

— וואָס רעדט איר, דייוו? — איז קאַרן פֿון זיינע אייגענע רייד
מיטגעריסן געוואָרן — כּזײַז און שטוין. דאַכט זיך, אַז מען רעדט מיט

אים איז עס אַ פּשוטער שלוש-סעודות, מאַנבערגן מײַן איך, און ווי דאָס
פֿאַרלויפט שטענדיק דעם קריטיקער דעם וועג. אַ, ער איז מער ווי אַ
קינסטלער! איר זענט גאָר קיין מבין נישט, דייוו, וואָס פֿאַר אַן אויפֿפֿי-
רונג דאָס איז געווען!

— זשעניאַל! זשעניאַל! — האָט דייוו זיך פֿאַרכליניעט פֿון נחת —
ס'זאָל נאָר אַנרייסן!

— ס'זאָט שוין אַנגעריסן, — האָט דער תּמיד שטילער קאַרן אויס-
גערופֿן, — וואָס דאַרפֿט איר מער? לאַמיר אַ פּרעג טון דעם ערשטן

בעסטן ייד, טאַקע מײַן שכן, אַט דעם!

דער שכן, אַ צעוואַקסענער פֿאַרשוין מיט אַן אויסגעבויענער פֿליי-
צע, איז געשטאַנען און געקלאַפּט מיט די הענט-פּלאַכן, ווי מיט בלעכענע

שטאַרצן. דייוו האָט אים אַ פּרעג געטון:

— איינמאל א פיעסע, הא?

— א פיין שטיק, א פיין, — האט דער פארשוין זיך אויף באפעקט —
ווערט געווען די פאר סענט. . .

— ס'איז דאך אבער נישט געווען פון לעבן? — האט קארן גע-
לאזט פאלן א ווארט.

— מוחל, מוחל זייערע לעבנס-פיעסן — האט דער פארשוין אפער-
געווארפן א האנט, ווי א היי-גאפל — זון אז מען צייגט אויף דער בינע
א פעקטארי, צי א שאפ, זיצט א נאש-בראט און קוועטש מיט די פלייצעס.
כ'בין שוין צוואנציק יאר א באל-עלאכע, ווייס, וואס טוט זיך אין א שאפ.
דער בעסטער שרייבער דארף זיך קומען לערנען צו מיר. . . און אז כ'קום
אין טעאטער, וויל איך פארגעסן, ווי דער „קלאקמאכער“ ווערט אויסגע-
ריסן. . .

— נו, און היינט? — האט קארן אנגעקוואלן.

— היינט האט מען דאך עפעס געווען א וועלט — שררות גראפן. . .
אזא שטיק, מיסטער, וועט גיין!

— הערסט, דיוו? — האט קארן זיך געשטופט צי דער בינע.

— אזא יאר אויף מיר, ווי דער ייד איז גערעכט — איז דיוו נישט
געווארן צווישן עולם.

דער קריטיקער האט געהאלטן פאר זיין חוב אריינצוזאפן זיך הינ-
טער די קוליסן, דריקן מאנבערגן די האנט, אים זאגן, אז ס'נייע טעא-
טער בא יידן, שאפט ער, מאנבערג.

דער המון האט זיך געוויגט, ארויסגעשטראמט דורך די אפענע
טירן, יעדע ווילע מיטגעשלעפט דעם קריטיקער. קארן האט זיך קוים
דורכגעשטופט צו דער בינע.

הינטער די קוליסן זענען די אקטיארן ארומגעלאפן נישט איבערגע-
טוענע. אנדערע האבן שוין געהאט אפגעוואשן א האלבן גרים. מען האט
זיך געטראגן פון איין צימער אין צווייטן. די אויגן אונטערגעהאקט, די
מילער אויסגעקרימט און די רייד האבן געקלונגען הילף, ווי זיי וואלטן
ארויסגעקומען פון א ליידיקייט.

— וואס, שוין הידער?

— ווער רופט?

— מאנבערג?

— ס'ברענט נישט, כ'וועל נאר אראָפּנעמען דעם גרים.

— ער האָט יאָרצייט.

— איז וואָס?

— ס'ווערט שפעט.

— שפעט צו דאוונען מנחה?

קאַרן איז געווען זיכער, אז באַם איבערטוען זיך מאַכן די אַק-

טיאַרן פּראָבע. ער האָט דערזעען מאַנבערגן און זיך געלאָזט צו אים.

מאַנבערג האָט געהאַלטן די קרוין אין דער האַנט. אויפן קאַפּ האָט

ער אַרויפגעצויגן אַן אַלטן קאַפּעלע, וואָס האָט אים געמאַכט אויסזען

ווי חזק און ער האָט זיך געבעטן באַ די אַקטיאַרן :

— נו, חברה, שטעלט זיך אוועק, ווער פעלט? גרין? דאָס ליגט

ער שוין אוודאי באַ זיין פּרימאָדאַנע, אז שרפען זאָל ער! טאָ וויפיל

זענען מיר? נישט איינס, נישט צוויי... אויס וועלט, מאַנבערג זאָל נישט

קענען צונויפּשטעלן אַ מנין!

קאַרן איז אונטערגעגאַנגען, געכאַפט מאַנבערגן פאַר דער האַנט :

— איר האָט זיך היינט איבערגעטראָפּן, מיט אַן אמת...

— מיסטער קאַרן, איר מוזט מיך ראַטעווען... — האָט אים דער

אַקטיאַר איבערגעשלאָגן, — כ'האַב זיך געדאַרפט פאַרזאָרגן, בעטן באַ

דער מאַמע מיינער, באַ דער טויטער, זי זאָל שטאַרבן, ווען אַט די

לצים — האָט ער געוויזן אויף די אַקטיאַרן — דאַרפן קריגן שכירות...

דעמאָלט וואָלט איך געהאַט אַ מנין... בעט איך איך, מיסטער קאַרן,

ס'פעלט אויס איינער צו אַ מנין... כ'האַב יאָרצייט נאָך מיין מאַמען,

אַן ערלעכע נשמה געווען...

— ס'טוט מיר לייד — איז קאַרן בלאַס געוואָרן — ס'איז אַבער

קעגן מיינע איבערצייגונגען... כ'בין נישט קיין רעליגיעזער...

— ווער איז היינט יאָ רעליגיעז? — האָט מאַנבערג פעסט גע-

האַלטן דעם קריטיקער, — איך בין אויך נישט קיין צדיק! נאר אז אַ

מאַמע שטאַרבט, אַ וואוילע נשמה געווען... טאָ וויניל זענען מיר?

— פונקט אַ מנין!

מאַנבערג האָט זיך אַ שטעל געטון מיט די הענט צו מזרח און מיט

אַ קוף, וואָס קען רירן שטיינער, גענומען זאָגן „אשרי“.

די גראַפן און מאַרקיון האָבן זיך צעשאַקלט, נאָכגעזאָגט, דער

קריטיקער איז געשטאנען פארלירן, נישט געוואוסט, וואס צו טון מיט זיך.
א קארדינאל אין א פורפורנער הילע מיט א גאלדענעם צלם
אויפן האלד, איז אריינגעקומען. מאנבערג האט אויפגעהערט דאוונען, זיך
פארקרימט, ווי מען וואלט אים א ביס געטון, געקלאפט מיט א פוס,
געשריגן:

— ארויס מיטן צלם! ארויס זאגט מען דיר!
דער קארדינאל האט זיך קוים אפגעטראגן און אז מאנבערג האט
גענומען זאגן קדיש, האבן די פרינצן, מארקיון און גראפן זיך אויסגע-
שטעלט אין א האלבן קרייז, נאכגעזאגט אויפן קול:
... „יהא שמה רבא“.

אין א יידיש הויז

פרייטיק נאכמיטאָג איז דער באַנקיר קרויז געזעסן באַ זיך אין קאָ-
בינעט און מעביר-סדרה געווען מיטן טראָפּ. ער האָט אויסגעזעט די
ווערטער קלאָר, מיט אַ ניגון, פאַרטייטשט יעדעס וואָרט אין דער מחשבה,
און וואָס טיפּער ע"ה האָט אַריינגעלערנט אין דער סדרה, אַלץ ווינציקער
האָט עס אים געשטערט אַנצוגיין מיט זיינע רעיונות, גלייך ווי דער מוח
וואָלט באַ אים באַשטאַנען פון צוויי באַזונדערע אַפטיילונגען.

דער אויבערשטער טייל מוח האָט זיך איבערגענומען מיט יעדן
טייטש, מיט יעדן קנייטש פון אַ שווער וואָרט. דער אונטערשטער —
האָט צוגעגעבן קרויזן קוראָזש, אים פאַרויכערט, אַז צווישן זיין סגאָל
מענטשן, איז ער, קרויז, נישט דער איינציקער, וואָס היט אַפּ יידישקייט.
אברבנל האָט געהאַט צו טון מיט מלכים, און מען דאַרף דען אַ מער אַפּ-
געהיטענעם ייד, ווי דער ווינער ראָטשילד איז געווען?

דאָס ליכטיקע צימער איז פול געוואָרן מיט פּסוקים, מיט שטיק-
לעך חומש, דורכן אָפּענעם פענצטער האָבן זיך געזעען קליינע נאָדל-
ביימלעך, ווי קאַרליקלעך, אַן אַרבעטער, אין ברוין-לייוונטענע הויזן,
האָט געשניטן ס'גראָז מיט אַ מאַשינקע, פול געמאַכט די אויגוסט-לופט
מיט מאַי. דער מענטש האָט זיך געדרייט אַרום אַ קליין פּערגל, עס אַזוי
קורץ אַרומגעשוירן מיט דער מאַשינקע, ווי מען גאַלט אַפּ אַ שאַרבן.

די ריחות האָבן זיך געווינטלט אין דער נאָכמיטאָג-בלויקייט, זיך דער-
טראָגן צו קרויזן אין צימער אַריין. דאָס פינפציקערקע לייב האָט אויפּ-
געציטערט, דערפילט אויף זיך דעם שפּיל פון דינע, מיידלשע פינג-
ער.

הייסער קאַנקריט האָט געפלישטשעט צווישן די שטיקער גרינס.
קרויזעס צוויי זין, געוויקסיקע, ברייט-פלייציקע, אין ווייסע העמערע, נאָך

וויסערע שיך און הויזן, האָבן געשפּילט אויף דער קאַנקריטער פּאַד-
לאַגע טעניס.

נרייטיק זענען קרויזעס זין מיט אַ צוויי שעה פריער אַהיימגעקומען
פון באַנק, ווי שטענדיק. פון קליינערהייט-אַן האָט דער פּאַטער זיי איינגע-
בראַכן, אַכטונג געטון, זיי זאָלן אָפּהיטן שבת. מען האָט זיך אַזוי איינגע-
לעבט מיטן פּאַטער, אַז ס'איז שווער געווען דורכצולאָזן אַ דאוונען, צו
פאַרפּעלן פרייטאַג-צו-נאַכטס דעם קידוש. זיי וואָלטן געליטן דערפון, די
צוויי געבוירענע אַמעריקאַנער, וואָס האָבן געענדיקט האַרוואַרד, יונג
חתונה געהאַט און געגאַנגען אין פּאַטערס דרכים.

קרויז האָט פאַרמאַכט ס'חומש, אַ קוק געטון דורכן פענצטער אויף
די צוויי זין זיינע און זיך געלאָזט שפּרייזן איבערן קאַבינעט. ער האָט זיך
געחידושט, פון וואַנען ס'נעמט זיך באַ די יונגע מענטשן אַזאָ רויקייט.
ער, קרויז, אין זייערע יאָרן, האָט דאָך געקערט וועלטן, געפירט מלחמה
מיטן יצר-הרע, און זיי האָבן אינגאַנצן קיין יצר-הרע נישט, געבוירענע
צדיקים. נישטאָ קיין חשק צו פרעמדע ווייבער, צו קאַרטן; מען עפנט
אפילו קיין בוך נישט אויף, צען אינדערפרי זיצט מען שוין אין באַנק,
פאַרטון מיט אַלע חושים אין מסחר — די „שערס“ האָבן זיך געהויבן,
יענע געפאַלן, און דער מיח ווערט נישט מיד צו חשבונען, צו קאַמבי-
נירן. אין די אַונטן שפּילט מען אַ שעה טעניס, מען פאַרברענגט מיטן
קלייננוואַרג אין די ווייבער קינדלען.

קרויז איז געווען זיכער, אַז סאָל, דער יינגערער זון, וועט אַוועק
אויף אַן אַנדערן וועג, וועט האָבן זיין אייגענעם שניט אין לעבן. ווי ער
האָט נאָר געענדיקט האַרוואַרד, איז ער געקומען אין הויז אַריין מיט
לאַרען. באַשטאַנען, טאַטע-מאַמע זאָלן נישט זיין דאַקעגן. ער האָט גע-
וואָלט חתונה האָבן מיט דער שיקסע, אַ הודש צייט האָט דער יונג זיך
אַנטקעגנגעשטעלט, געוואָלט זיינס אויספירן. קרויז האָט אים סוף פֿל
סוף איינגעבראַכן, געזעען, לאַרע זאָל זיך מגייר זיין, און נאָך דער
חתונה האָט סאָל אינגאַנצן אַראָפּגעלאָזט די פּליגל.

מיט דער איינציקער טאַכטער, מיט עליזאַבעטן, איז שוין נישט
צוגעגאַנגען אַזוי גלאַט, ווי דער פּאַטער האָט געוואָלט. זי איז בטבע גע-
ווען אַ צוריקגעהאַלטענע, זיך געדרייט אין שטוב ווי אַ פרעמדע, נישט
געהאַט קיין יידישע פריינט, בלוז מיט גויים האָט זי זיך געהברט.

קרויז האָט פאַרמאַכט אויף אַ וויילע ס'לינקע אויג, באַלד עס גע-
עפנט און איז געבליבן שטיין אינמיטן צימער מיט פאַרלייגטע הענט,
עטוואָס צעשפרייטע פיס, ווי מען מאַלט נאַפּאַלעאַנען אויף די שלאַכט-
פערדער.

די טיר האָט זיך געפנט. קרויזעס ווייב, אַ פוילע מיט אַ שווערן
טריט, איז אַריינגעקומען. זי האָט צוגערוקט אַ שטול צום אָפּענעם פענצ-
טער, זיך אזוי אַוועקגעזעצט, אַז ס'ווענטל און ס'געזעס פון דער שטול
האַבן זיך מער נישט אַרויסגעזען.

— ווי דאָס גראַז שמעקט!

— פריש געשניטן — האָט קרויז אַריינגעאַטעמט פוילע לונגען.

— עליוזאבעט האָט מיר נאַר-וואָס אָנגעוויינט אַ קאַפּ — האָט מיסעס

קרויז זיך אַ דריי געטון מיט דער שטול צום מאַן.

— וואָס שוין ווידער?

— זי איז פאַרליבט אין טעדין.

— דו מיינסט אין מאַגילס תכשיט?

— וויל נישט אַנדערש, ווי מיט אים התונה האַבן.

— וועט זי מער מיין טאַכטער נישט זיין, זאָג איר — האַבן די

איינגעפאַלענע זעקלעך באַ קרויזן אונטער די אויגן זיך אָנגעפלאָן, פיל
געוואָרן.

— ערגער זיך דערווייל נישט, ס'האַלט נאָך נישט דערביי, — האָט

ס'ווייב געפרוווט באַרויקן דעם מאַן, — און אַז טעדי וועט זיך מגייר
זיין?

— רעדט מער נישט דערפון — האָט קרויז אַ כאַפּ געטון די

הענט צו די אויערן. אפילו נישט געוואָלט הערן. — דער אַלטער מאַ-

גיל איז דאָך אַ המן, וואָלט אַ פּ ג ע ר י ד ל ט דעם פּלאַץ, וואו אַ ייד

שטייט. עפעס אַ קליינער יחסן, אַ זידע זיינער איז געקומען מיט צוויי

הינדערט יאָר צוריק קיין אַמעריקע. און ווען דער שייגעץ זאָל זיך אפילו

מגייר זיין, וויל איך אים אויך נישט פאַר קיין איידעם, מאַלע-וואָס

עליזאבעט וויל! דאָס איז נאָך ווייניק.

— זי האָט זיך צונויפגעשלאָגן דעם קאַפּ מיט לאַרען און מען סודעט

זיך גאַנצע טעג.

— באַ לאַרען וועט עליזאבעט אַלץ פועלן, — האָט קרויז געררייט

אויפן פוכלען מינגער דאָס אויסגעריבענע חופּה וקדוּשין פינגערל. — יעדן
צײַט זײַן מײַן, ווײַל מן הסתּם ס׳זאָל צוקומען נאָך אַ גר אין שטוב
אַרײַן.

— ביסט אפשר גערעכט, — האָט ס׳ווייב זיך אויפגעשטעלט. —
כ׳האַב דאָך צו לאָרען גאַרנישט, זי איז מיר אַבער געבליבן פרעמד,
פאַרט אַ גרטע.

— וואו איז זי, לאָרע, אין שטוב? — האָט קרויז געפרעגט.

— אין שטוב.

— זיי אַזוי גוט, שרהלע, רוף זי אַרײַן, כ׳ווייל זיך מיט איר
דורכרעדן.

אין אַ ווײַלע אַרום איז לאָרע געשטאַנען אין דער טיר. אַ הויכע,
אַ בלאַנדע, די האָר — צײַטיקע קאַרן-זאַנגען — זענען געלעגן אויפן
קאַפּל מענגעסווייז, מיט איר אַרײַנקומען איז ליכטיקער געוואָרן אין
צימער.

— האַלאַ, פּאָ — האָט זי אַרײַנגעלאָזט די שוויגער, פאַרמאַכט נאָך
זיך די טיר, און די אויגן, די ליפּן, דער גאַנצער געשטעל אירער, האָט
געהאַט אַ מינע, — איר דאַרפט מיך?

— זיך, לאָרע, — האָט קרויז איר אונטערגערוקט אַ שטול. —
מיט מיר רעדט זי נישט, עליזאַבעט... וויינט פאַר דער מוטער, סודעט
זיך מיט דיר... וואָס, זי קלייבט זיך טאַקע חתונה האָבן מיט טעדין?
— יאָ, פּאָ — האָבן לאָרעס ליכטיקע אויגן זיך צעשמייכלט און
דער שמייכל איז געווען אַ קלאָרער, ווי אַ דורכזיכטיק, רויק וואַסערל. —
שוין אַ גאַנצע וואָך, ווי איך רעד זי אָפּ פון דעם שידוך.

— פאַרוואָס עפעס? — האָט קרויז ברייטער געעפנט די אויגן.
— די זאַך איז די, פּאָ, ווען אַ קריסטין האָט חתונה מיט אַ ייד,
לעבט זי זיך איין אין מאַן. ווערט אַ טײַל פון אים, ווי איך אַ שטיי.
גער, — האָט אַ געלעכטער אַ שפּריץ געטון דורך לאָרעס ווייסע צײַן, —
און אויב טעדי זאָל אפילו ווערן אַ ייד, וועט אים אלץ מער ציען צום
פאַטער, צו מאַגילן, ווי צו אייך, פּאָ, איר וועט אָנווערן עליזאַבעטן. איך
בין קעגן אַזאַ שידוך, און דאָס טענה איך מיט דעם נאַרישן
מײַדל.

— אַזאַ יאָר אויף מיר, ווי לאַרע איז גערעכט — האָט מיסעס
קרויז אַרומגענומען די שנור.
— דאָס מאָל איז זי גערעכט, די שיקסע, — האָט קרויז אָן אויפֿ-
געלייגטער אַ גלעט געטון די שנור איבערן קאָפּ האָר און ער האָט
אַרויסגענומען פון וועסטל־קעשענע אַ דין גאַלדן זייגערל. — שרהלע,
צייט ליכט בענטשן.

ד י = ר א ס י

די זעקס יאָר נאָך דער חתונה האָבן באַ די־ראַסין זיך נישט פאַר־
 בייגעטראָגן, ווי דער פּלאַטער פון אַ פּויגל. יעדן חודש פון די זעקס יאָר
 האָט ער געקאָנט אַנטאָפּן, געהאַט פאַר זיך אַ דאַטע פון זיין לעבן, וואָס
 האָט זיך געהאַלטן אין איין איינפונדעווען.

מיט זיין חייב, מיט רחלען, איז עס געווען פונקט פאַרקערט: זי
 האָט געוואוסט, אַז אויב מען שפּאַנט זיך איין, מען האָט חתונה, דאַרף
 מען שלעפּן דעם יאָך. און אויבנאויף, פאַר מענטשן, האָט זי געשלעפּט:
 געבוירן די־ראַסין צוויי זין און אַ טאָכטער.

אויפן צווייטן טאָג, ווען רחל איז אַריבערגעקומען פון פּוילן נאָך
 פּילאָדעלפּיע, צו איר ברודער ראַבאָי פּרענק, האָט זי זיך באַקענט מיט
 די־ראַסין, אַ לערער פּין סעמיטישע שפּראַכן אין דראַפּסי קאָלעדזש.

זיי האָבן זיך נישט געקאָנט צונויפּרעדן. ער — פּוין דורות אָן
 אַמעריקאַנער, וואָס האָט זיך געגרויסט, אַז ער שטאַמט פון יענע די־ראַ-
 סיס, וואָס טיטוס האָט מיט זיך מיטגעבראַכט פון ירושלים נאָך רוים.
 זי — אַ באַשיידענע חסידישע טאָכטער פון אַ קליין שטעטל, וואָס האָט
 פאַרגעטערט איר ברודער דעם ראַבאָי, און אַליין אין דער שטיל געחלומט
 צו קריגן אַ מאָן מיט אַ טיטול.

און טאַקע דערפאַר, וואָס זיי, האָבן זיך נישט פאַרשטאַנען, איז
 רחל פון ערשטן בליק אים געפעלן געוואָרן. ווען זיי וואָלטן זיך צע-
 רעדט, וואָלט די־ראַסיס חלום פאַר קיין פאַר זיך נישט געקאָנט אַרייַג-
 פאַסן אין דער מאַלער ראַם פון רחלס ווערטער.

אירע אויגן אָבער, שיינע, בלויע אויגן האָבן גאָך טיפּער געמאַכט
 דעם שטאַמל, אַוועקגערוקט אַלע שוועריקייטן. די יונגע מענטשן האָבן זיך
 נישט גענייטיקט אין קיין שפּראַך, און זיי האָבן חתונה געהאַט.

רחל האַט אַרויפגעקוקט צום מאַן — דעם יינגסטן פּראָפעסאָר אין קאָלעדזש. די־ראַסי האָט מיט איר געלערנט העברעיִש, ענגליש. אָפּגע-מאַכט, אַז אין הויז זאָל מען רעדן נאָר העברעיִש. די ערשטע חדשים האָט דאָס העברעיִש רעדן אויסגעזען, ווי אַ שפּיל, ווייל מען האָט זיך סײַ-ווי-סײַ נישט גענייטיקט אין ווערטער. דערצו האָט רחל געגלייבט, אַז ס'וועט אים סוף פֿל סוף דערעסן אין ער וועט איבערגיין מיט איר אויף ענגליש. העברעיִש איז שווער אָנגעקומען, נישט געקאָנט איינבייסן. ענגליש האָט זי ווי עס איז גערעדט.

די־ראַסי איז אָביר נישט מיד געוואָרן. ער איז נישט געווען פון די, וואָס האָבן שטימונגען, בייטן זייערע מיינונגען. און אַז אַזאָ איינער טוט זאַמאָל אַ שטאָך, גיט ער אָבער האַניק אויך, ווי אַ בין, וואָס טראַגט זיך פון איין בלוֹם-בפּעכערל צו אַ צווייטס. די־ראַסי איז געווען אַן אייגענ-שפּאַרטער, אַ פּאַרעקשנטער. געזעסן איבער זיינע ביכער, ווי אַ לאַרוּע (גוטעניצע) אויף אַ היפּטל קרויט. ס'האָט אים נישט געאַרט, וואָס רחל שלעפט אַ בוּיך, נויטיקט זיך אין גוטע רייד. נישט באַמערקט, ווי זי האָט כמעט אויפגעהערט צו רעדן.

רחל איז געזעסן אין די פינף צימערן, גענייט און געצירעוועט פאַרן מאַן, פאַרן יינגעלע, וואָס זי האָט געבוירן, און גאַנץ אָפּט, ווען אַ טיפּע שטיילקייט האָט זיך אַוועקגעשטעלט אין הויז, איז זי אַליין נישט זיכער געווען, צי זי, רחל, איז די־ראַסיס ווייב, צי ס'ייגגעלע איז אירס.

דערפאַר איז די־ראַסי זיכער געווען, אַז ס'ווייב, ס'קינד, די צי-מערן — אַלץ איז זיינס. ער, די־ראַסי, איז ס'הויז, וואו דאָס אַלץ געפינט זיך. ס'ווייב מיטן קינד האָט ער געזען דריי מאָל אַ טאַג: אינדערפרי, אויף מיטאַג און פאַרנאַכט. די איבעריקע צייט איז ער געזעסן אין זיין קאַ-בינעט מיט ספרים.

חדשים יאָרן האָבן זיך געצויגן ווי די גרויע זונטיקס אין פּילאַ-דעלפּיע. איין וואָך איז מען געגאַנגען טרינקען טיי צו אַן אַנדערן פּראָ-פעסאָר; די צווייטע וואָך איז דער אַנדערער פּראָפעסאָר געקומען צו זיי. דער שמועס האָט זיך קיינמאָל נישט געקלעפט. באַ די ערשטע צוויי, דריי ווערטער האָבן זיך די רייד איבערגעריסן. ביידע פּראָפעסאָרן זענען גע-בליבן זיצן באַ איין עק טיש; זייערע ווייבער — באַ אַ צווייטן — צוויי

וועלטן, וואָס זענען אינערלעך זיך געבליבן רעמד. און אז די גרויקייט
איז אריין אין די ביינער, געטריבן פון די צימערן, האָט ס'געפענטעטע
זיך צעשריגן. דעמאָלט איז די ראַסי געוואָרן ווייכער, צוגעלאָזענער, ווען-
נישט-ווען אַ קוש געטון ס'ווייב, און קינדער זענען געבוירן געוואָרן יעדע
אנדערהאלבן יאָר.

מיט די יאָרן האָט רחל אזוי צעפלאַנטערט איר לשון, אז זי האָט
אויף קיין איין שפראַך זיך נישט געקענט דורכרעדן. זי האָט נאָך אַלץ
געזוכט העברעישע ווערטער, זיי פריער געדאַרפט צונויפשטעלן אין
קאַפּ איידער זי האָט זיי אַרויסגערעדט. די רייד האָט זי געשטיקט אין
זיך, זיי אַוועקגעשאַרט איידער די קלאַנגען האָבן דערגרייכט דעם האַלן,
און אַרויסגעקומען איז שטענדיק דאָס זעלבע.

— פּראָפעסאָר מאַרקוס האָט טעלעפאָנירט.

— כ'גיי היינט מיט די קינדער אין די „מאוויס“.

— ווען וועסטו אַהיים קומען ?

די-ראַסי האָט אויסגעהערט, עפעס געענטפערט און איז אַריין צו
זיך אין קאַבינעט. ס'איז ווידער שטיל געוואָרן. רחל האָט נישט געקענט
זיצן ליידיק. זי האָט געצירעוועט, גענייט, צי גאָר אַריינגעקוקט אין אַ
צייטונג, און טיף ערגעץ אין איר האָט פון זיך אַליין געברומט אַ היימי-
שער, חסידישער ניגון, איר פאַטערס ניגון.

אויפן זיבעטן יאָר איז באַ זיי געשטאַרבן ס'מיידעלע. ס'קינד האָט
געקרענקט וואַכן, אויסגעגאַנגען באַ דער מאַמען אויף די הענט. רחל האָט
זיך אַליין באַשולדיקט אין דעם קינדס טויט. ס'מיידעלע איז געווען אַ
שלאַבערדיקס, אַ דורכזיכטיקס, זיך געצויגן צו דער מוטער, ווי אַ דער-
פרוירענע פלאַנץ צו דער זון, זיך געבעטן די מאַמע זאָל דערציילן
מעשיות. די מאַמע האָט געשטאַמלט, געקאַרגט ווערטער, זיך געקריגט, און
אז זי האָט געגומען דערציילן אין יידיש, האָט ס'מיידעלע נישט פאַר-
שטאַנען.

רחל האָט מיט די אייגענע אויגן צוגעזען, ווי איר קינד גייט
אויס פון קעלט, ס'האָט נישט די טרייסט און וואַרעמקייט פון אַ מאַ-
מען.

די גרויקייט אין די פינף צימערן איז געוואָרן געדיכטער, שווערער.
רחל האָט אינגאַנצן אויפגעהערט צו רעדן.

פארנאכט זענען די-ראַסיס 2 יינגלעך געגאנגען שפאצירן מיט דער
 העברעיִשער גווערנאנטקע. ער איז געזעסן בא זיך אין קאבינעט.
 דער פארנאכט האָט זיך געפאָקט דורך דעם פענצטער, זיך גע-
 לייגט איבער דעם דיל, ענגער געמאַכט די צימערן. רחל האָט זיך צו-
 גיפגעגאָסן מיט דער גרויקייט, געהערט, ווי די שטילקייט קלאַפט אין די
 ווענט. שאַטנדלעך זענען אָנגעלאָפן אַ טשאַטע נאָך אַ טשאַטע, זיך גע-
 וואָרפן הויגעריקע אויפן ביסל ליכט, זיך געריסן פאַר די קעפּ, נישט גע-
 וואָרן.

רחל האָט געקוקט אויף די שאַטנדלעך, ווי זיי טראָגן דאָס ליכט
 אונטערן טיש. אין די פּאַלדן פון די פּאַרטיערן. זי האָט געקוקט אין
 דער שויב פון פענצטער, וואו אַ בלאַסער שטערן האָט אויפגעבליצט און
 ס'האָט זיך באַ איר אַרויסגעריסן:
 — מיין מידעלע...

פון די צוויי ווערטער האָבן זיך אַרויסגעשיילט דינע הענטלעך,
 נאָך דינערע פינגערלעך, זיך געצויגן צו רחלען:
 — וואָס זיצסטו איינע אַליין, מאַמע?
 — כ'בין נישט אַליין, טאַכטער מינע — האָט באַ רחלען אַ מיש
 געטון אין קאַפּ.

זי האָט זיך אַ הייב געטון פון דער אַטאַמאַנע, געליטן פאַרן קינד,
 וואָס לייגט ערגעץ אין דער פייכטער ערד, קוקט אַרויף צום הימל,
 צו די שטערן. זי איז נישט געווען אַליין — זיך אַרומגעטראָגן מיטן גע-
 דאַנק, אַז מען דאַרף אָנהייבן מיט די קינדער צו רעדן יידיש.
 — צי ער וויל, צי נישט — האָט רחל געווינן אויף דער טיר,
 וואו דער מאַן איז געזעסן — די קינדער דאַרפן מער ליבע, דאַרפן אַ
 מאַמען.

איבער דער טיר איז געזעסן די-ראַסי. ער האָט אַוועקגעלייגט
 די פעדער, זיך אויסגעגלייכט און געקוקט אויף די אָנגעשריבענע בויגנס
 פאַפּיר.

די-ראַסי האָט געגלייבט, אז ס'איז נישט קיין צופאַל, וואָס ער, אָן אור-אור-אייניקל פֿון עזריה די-ראַסי, קלויבט זיך צו מאַכן אַן איבערקע-רעניש אין דער ייִדישער געשיכטע. דער עלטער-עלטער-זיידע האָט גע-לייגט דעם פֿונדאַמענט פֿון דער מאַדערנער ייִדישער געשיכטע, און ער וועט לייגן דעם דאָך.

אזוינע געדאַנקען האָבן אים קיינמאַל נישט געלאָזט איינזיצן באַם טיש, ענג געמאַכט די פיר ווענט, און ער האָט זיך געלאָזט איבערן צימער, וואו זיינע שווערע טריט האָבן זיך פאַרלוירן אין דעם האַריקן, ווייכן טעפֿיך.

ווייטן האָבן אויפגעבליצט, אַוועקגעטראָגן די-ראַסין. ער האָט אַרויס-גענומען אַ פֿאַרמעטענעם מאַנוסקריפט, מיט איטאַליענישע לידער, וואָס באַנאָדשוטאַ האָט געשריבן; אַרויסגענומען אַ צווייטן מאַנוסקריפט מיט פּיוטים, וואָס זענען אַריין אין דאַוונען, און נישט געזעען קיין סתירה, וואָס עזריה איז באַנאָדשוטאַ. אזוי דאַרף זיין. אין די צוויי נעמען ליגט דער גאַנצער זין פֿון לעבן. אין אים. אין די-ראַסין, האָבן זיך די צוויי נעמען ווידער צונגיפגעגאַסן, ווי אין דעם עלטער-עלטער-עלטער-זיידן פֿון פֿאַראַראַ.

עפעס האָט זיך אין אים געוועבט, אים געטריבן פֿון זיין קאַבינעט צום ווייב מיט די קינדער, געוואָלט זיי ווייזן די מאַנוסקריפטן. די-ראַסי האָט געעפנט די טיר. ס'ליכט האָט אים אַ שלאַג געטון אין פנים אַריין, בלינד געמאַכט אויף אַ וויילע.

רחל איז געלעגן אויף דער אַטאַמאַנע, געהאַלטן די קינדער אויף זיך, זיי דערציילט אַ מעשה אין ייִדיש. די ייִנגלעך האָבן צעדרייט די ווערטער, געלאַכט. איבערגעפרעגט, זיך געקייקלט איבער דער מוטער. זיי האָבן דערזען דעם פֿאַטער און אים באַפֿאַלן מיט אַ פֿרייד:

— די מאַמע רעדט מיט אונז ייִדיש!

זיי האָבן גלייך פֿאַרגעסן אָן דער מעשה אין ייִדיש און אויפן אָרט גענומען רייסן באַם פֿאַטער די מאַנוסקריפטן:

— וואָס איז עס, טאַטע?

די-ראַסי האָט זיך קוים אָפגעשלאָגן פֿונם קליינוואַרג, געהאַלטן די

מאנוסקריפטן אינדערהייך, געטריבן פון זיך די יינגלעך, ווי מען טרייבט
בייזע הינטלעך:

— אויב איר וועט נישט אויפהערן רייסן, לאז איך אייך דא איבער
און גיי צוריק אין קאפינעט אריין! מארש, חברה!
רחל האט זיך אויפגעשטעלט. פון הינטן איז זי אונטערגעגאנגען
צום טאן. ארויסגעכאפט בא אים די מאנוסקריפטן און אנגעהויבן קנאקן
מיט די פארמעטענע בלעטער.

— ווי דאס ציטערט איבער זיינע „שמות“! — האט זי א שליידער
געטון די מאנוסקריפטן אן דר'ערד און זיך צעשריגן אויף יידיש: — נאך
ביכער גיב אים, נאך ביכער! דו מיט דיינע „שמות“, מיט דיין העברעיש,
האסטו אוועקגעהרגעט ס'קינד מיינס! באגיי זיך כאטש ווי א טאטע מיט
די איבעריקע!

די-ראט' האט געקוקט מיט חשד אויף דעם ווייב, עס נישט דער-
ווארט פון איר און געשטאנען א געפלעפטער.
א שמייכל האט געבלאנדזשעט אין רחלס פארוויינטע אויגן, פאר-
זיכערט, אן דער מאן וועט בא איר גארנישט אויספירן.

ברידער

דריי באנאכט איז דער רב ר' שלום טואווים צוריקגעקומען פון זיין קראנקן פאָטער דער פאָטער האָט געדארפט גרויס רחמים און ער, ר' שלום, וואָלט געבליבן באַם חולה אַ גאַנצע נאַכט, ווען דער קראַנקער שטייט נישט מיטאַמאָל צו, מען זאָל שיקן נאָך זיין יינגערן זון, נאָך פישלען, וואָס איז שוין יאָרן אַרויס לַתרבות־רעה.

פאַרן רב איז עס געווען אַ חידוש. מיט צען יאָר צוריק האָט דער פאָטער פישלען דורכגעטריבן, נישט געקענט הערן זיין נאָמען און איצט, ווען פישל איז שוין צו ווייט אַוועק, קיין זאָך פאַרבינדט אים מער נישט מיט יידן, פּונקט איצט, ווען דער פאָטער דאַרף רחמים, האָט ער געשיקט נאָך אים.

דער רב האָט זיך נישט געוואָלט טרעפן מיטן ברודער און איז אַהיימגעגאַנגען.

אין שטוב איז געווען נאַכט. פון די אָפענע צימערן האָט זיך גע-
טראָגן דער שלאָף, מיטגעבראַכט ווערטער פון אַן אַנדערע וועלט.
דער רב איז שטיל אַריין צו זיך אין בית־דין־שטוב געבליבן זיצן
באַם אָפענעם פענצטער. די לבנה איז ערגעץ געבליבן שטעקן הינטער
די הייזער, געלאָזט נאָך זיך פאַרגליווערטע פלאַמען. אין דער גרויקייט
האַבן שטערן געבליצט, זיך געלאָשן, פאַרצויגן די וועלט מיט
שאַטנס.

עס זענען אָנגעפאַרן צוויי וועגעלעך מיט מילך, זיך אָפגעשטעלט
פאַר אַ הויז. די מילכלייט האָבן זיך איבערגערעדט פון איין וועגעלע אין
צווייטן און אין דעם באַגינען האָט עס געקלונגען, ווי מאַן־ווייב כאַפן
אַ שמועס אין דער דריטער אשמורה.
די שול מיט די מירמלשטיינערנע פליטן, מיטן אייזערנע טויער.

וואָס האָט זיך געגרויט קעגנאיבער דעם רבס פענצטער, איז געשטאַנען
א פאַרהאַקטע, אַ טויטע.

דער רב האָט געקוקט אויף דער געביידע און געטראַכט, אַז ייִדיש-
קייט גייט אין אַמעריקע אונטער — ס'גייען פאַרביי וואָכן און מען קומט
נישט מיט קיין שאלה.

לאַה, דעם רבס ווייב, איז אַראָפּ אַ פאַרוויסע אין נאַכט-העמד. זי
האַט זיך צוגעטויליעט צום מאַן, געריבן די פאַרשלאָפענע אויגן און אַ
פאַזאַרגטע זיך געפרעגט:

— וואָס מאַכט דער טאַטע, שלום? בעסער? גיי לייג זיך, ביסט
דאָך לעצטע נאַכט אויך נישט געשלאָפן!

— שלעפערט מיך נישט, לאַה. זעסט, ווי די שול פּוסטעוועט קעגן-
איבער?

— וואָס אים ליגט אין זינען? עס איז דאָך נאַכט! וואָס האָסטו
געוואָלט, מענטשן זאָלן באַנאַכט אויך זיצן אין שול? גענוג, אַז מתים
זענען דאָרט פאַראַן.

— און ווער קומט באַטאַג אין שול אַריין? אויך מתים. גאַטס הויז
פּוסטעוועט, און איך, דער פּהן-גדול, היט אַ ליידיקן ארון-קודש. ווייסטו
כאָטש, אַז איך שלעפּ קוים צונויף אַ מנין אַלטע לייט און דאָס אויך
נישט שטענדיק? און אַז מיין ברודער פּישל, דער פּושע-ישראל, רעדט
אין מעדיסאָן סקווער, קומען אים צוואַנציק טויזנט אַרבעטער הערן. לאָזן
אַלע רבנים פּון ניו יאָרק פּרובירן צונויפרופן כאָטש צען טויזנט יידן...
כ'מיי, די יידן זאָלן הערן תורה, תורה זאָלן זיי הערן... מ'וועט נישט
קומען, לאַה!

— ס'יידישקייט גייט נאָך נישט אונטער אפילו אין אַמעריקע, —
האַט לאַה צוגעלייגט ס'פנים צום מאַנס באַרד — און ווער איז דאָס מחויב
צו פאַרזאָרגן אַ וועלט? גלייב מיר, שלום, אַז מיר וועלן שוין ווי-עס-איז
בפּבוד דורכשטופן אונזערע פאַר יאָר...

באַם ערשטן קלונג פּון טעלעפּאָן האָט דער רב אַ כאַפּ געטון
ס'טרייבל אין דער האַנט, עס געהאַלטן אַ וויילע. ער האָט מורא געהאַט
עס צוצושטעקן צום אויער, און אַז ער האָט עס צוגעלייגט, האָבן די
הענט זיך באַ אים גענומען וואַרפן.

— וואָס, שלום?

— נאך אלעמען.

די פלייצעס בא לאהן האבן זיך געקארמשעט הינטער דעם דינעם נאכט-העמד. זי האָט זיך פונאנדערגעוויינט שטיף און שפיציק. סרערן זענען געפאלן אויפן רבס באַרד, אויף זיינע הענט. ער האָט נישט גע-טרייסט ס'ווייב, נישט באַרויקט, לייכט זיך אַרויסגעדרייט פון אירע הענט, גענומען דעם שטעקן מיטן זילבערנעם קאַפּ און איז פאַמעלעך אַרויס פון שטוב.

הינטערן פענצטער איז דאָס געוויין געוואָרן נאָך שטילער, פאַר-שפיצטער, געסיקעט אין דער נאַכט ווי אַ נאָדל-פאַדים, וואָס פאַרנייט אַ צעשניטן לייב.

דער רב איז געגאַנגען איבער די פינצטערע, ליידיקע גאַסן טריט באַ טריט, נישט געטראַכט, וואָס דער פּאַזער איז געשטאַרבן. ער האָט זיך נישט געקענט באַפרייען פונם ברודער, וואָס זיצט אודאי איצט באַם מת אין מיט וועלכן ער, שלום, האָט זיך שוין צען יאָר נישט געזען. לעצטנס איז פישל גאַר משוגע געוואָרן. מ'שמועסט, אַז דאָס יינגסטע קינד האָט ער נישט מ'ל געווען און אַנשטאַט אַ נאָמען צו טון ישראָל נאָכן זיידן, רופט ער עס לענין. די אלע רעדערייען האָבן זיך אים נישט געלייגט אויפן שכל, געהאַט ספקות. וואָס וואָס, אַ משומד-להכעיס איז דאָך פישל נישט.

באַם רב איז לענין געווען טריפהנער, ווי טיטוס. טיטוס האָט אָפּ-געווישט ארץ ישראל און דער קאַצאַפּ וויל חרוב מאַכן די גאַנצע וועלט. ס'אַרומיקע לעבן האָט זיך באַם רב געטיילט אין צווייען. ער, דער רב שלום, פאַרטרעט איין העלפט און זיין ברודער פישל די צווייטע, ער וועט עס אים זאָגן נאָך היינט, שווערן באַם טאַטנס געביין, אַז ווי לאַנג פישל וועט נישט תשובה טון, קען צווישן זיי קיין שלום נישט זיין. ער איז נישט דער ערשטער רשע. מען וועט אים אויך איבערלעבן.

די מחשבות האָבן דעם רב צוגעגעבן קראַוזש. ער האָט גענומען גיין שנעלער, געשטעלט דעם שטעקן אויף אַ פריער און זיך ציגעהערט, ווי די אייזערנע סקיוקע פונם שטעקן הילכט אָפּ איבערן טראַטואַר, חורט איבער זיינע ווערטער.

ער האָט אַלץ נישט געקענט שלום מאַכן, אַז זיין ברודער פישל זאָל זיין אַט אַזאַ אַ... אויס, אַלץ אויס... ער, שלום, האָט קיינמאַל נישט פרוּ-

בירט א רעד צו זון מיט פישלען... טאמער... ווי זאגט די גמרא, א ייד
א פושע ישראל און א גוי א נביא, איז נאך אלץ נישט גלייך. ווער איז
דער, וואס האט זיך געוואלט מגייר זיין? יא, אונקלוס, טיטוסעס שוועס-
טערקינד האט זיך געוואלט מגייר זיין, ער האט דורך פשוף ארויסגע-
רופן טיטוסן, געפרעגט באם פעטער אן עצה. דער פעטער האט נישט
נאר אפגערעדט, נאר ער האט אים געהייסן רודפן יידן. בלעם, דאס זעל-
בע. האט אונקלוס ארויסגערופן יעזוסן, יעזוס האט געזאגט, אז ס'איז ניש-
טא קיין בעסערע אומה ודשון, ווי די יידישע.

דער רב איז אריין אין קארידאר. א חלשות-ריח האט אים א וויש
געטון איבערן פנים, דערמאנט, אז דער פאטער איז טויט. ער איז ווי-
כער געווארן, נאכגיביקער. איצט האט אים פארקוועטשט באם הארץ. די
אויגן זענען אפגעזאסן געווארן מיט אזא הייסקייט, אז ער האט נישט גע-
זען, וואו ער גייט.

אין שטוב האבן זיך געדרייט פרעמדע מענטשן. צוקאפנט דעם מת
האבן געברענט צוויי ליכט אין פארטריפס לייכטער. די פלעמלעך האבן
זיך געצויגן צום אפענסטם פענצטער. פישל איז געזעסן אויף אן איבערגע-
דרייט קעסטל, געהאלטן ס'פנים אין די הענט און זיך קוים באוואויגן. באם
רביס אריינקומען האט ער נישט אוועקגענומען די הענט פונם פנים.

דער רב האט אוועקגעשטעלט דעם שטעקן. ער האט א נעם גע-
טון פון דער ספרים-פאליצע א משניות, געמישט, געבלעטערט, עס צוריק
אוועקגעשטעלט און איינגעטענהט מיטן ברודער אן ווערטער.

די הענט, ס'פנים און דער עיקר די אויגן האבן גערעדט, גע-
טענהט, זיך נישט געקענט ארויספלאגטערן פון טיטוסען, וואס האט חרוב
געמאכט ס'בית המקדש, ירושלים. א לאנד, געלאזט אבער א פאלק, איצט,
ווען ס'פאלק איז חרוב, אויף דער ערד ליגט א מת, הערסט, פישל, א מת
ליגט אויף דער ערד, וואס דארפן מיר וויינען, וואס דארפן מיר זאגן
„איכה?“ דאס איז שוין קיין חורבן אויך נישט!

פישל האט אויפגעהויבן דעם קאפ, זיינע פארוויינטע אויגן האבן
דערזען דעם ברודער און ער האט זיך א שטעל געטון :

— שלום.

דער רב האט זיך צעפינטלט, אריינגעכאפט די בארד אין מויל

אריין, פארשטופט ווי מיט א וויעכעטש. דאס געשריי זאל זיך נישט
ארויסרייסן און דורך די פארקוועטשטע לייפן אנגעהויבן זאגן תהלים.
ער האט אנגעשפארט די הענט אן דער וואנט, דעם קאפ אן די
הענט און זיך צעברומט. די פלייצע האט זיך אויסגעבויגן, זיך פארשפיצט,
געוואקסן. די הענט האבן פון זיך אליין זיך אפגעלאזט. די נאז איז גע-
ווארן בלייך, לענגער און דער רב האט זיך גענומען וואקלען מיט א שיקל
אין אויג.

פישל האט אים דערקאפט, אוועקגעזעצט אויפן בעט, געריבן די הענט,
די שלייפן, און אז דער רב איז געקומען צו זיך, האט ער זיך צעוויינט.
דורכן פענצטער האט זיך אריינגעריסן דער פרימארגן, זיך געשפילט
מיט די פלעמלעך, געפעלדלט דאס שווארצע ליילעך ארום דעם מתס
שטייפע פיס. די ברידער האבן דערזען ווי ס'ליילעך רירט זיך און זיך
א ריס געטון פון בעט. אויפן ארט האבן זיי זיך געכאפט, אז ס'איז דער
ווינט, געבליבן זיצן קעגנאיבער, פארגעסן די שנאה און אין די אויגן
איז געשטאנען א פחד — ער האט דאך נאך געקענט לעבן דער טאטע,
ער האט נאך געקענט לעבן.

מ ל כ ה ל ע

מלכהלע האָט נישט געקענט שלאָפן. זי האָט זיך געדרייט אויפן
ווייכן געלעגער, געזען דורכן אָפּענעם פענצטער, ווי די שטערן לעשן
זיך, עס ווערט פינצטערער, די צעוואָרפענע לאַמטערנעס העלן-אויף און
זיך געהידושט, וואָס זי פילט זיך אזוי פריש.

אַ פרייד, וואָס לאָזט נישט שלאָפן אַ קינד, ווען עס דאַרף פאָרן
צו גאַסט, האָט מלכהלען נישט אָפּגעלאָזט אַ גאַנצע נאַכט, זי געטריבן
פון בעט אַרויס.

אַ באַוואַקסן הינטל, וואָס איז געלעגן צופיסנס, האָט זיך אַ שטעל
געטון אויף די פאָדערשטע לאַפּקעס, פונאַנדערגעטרייסלט די ווייסע, גע-
צוואַגענע קרייזעלעך און נאָכגעשפרונגען דער באַלעפּאַסטע.

מלכהלע האָט אַ כאַפּ געטון דאָס הינטל אויף דער האַנט און אין
אירע קאָלירטע פאָדזשאַמעס זיך געלאָזט אין באַד-צימער. זי האָט זיך
געדרייט אין שפּיגל, אויסגעגלייכט מיט די קישעלעך פון די פינגער די
טיפע קנייטשן אַרום מויל, אויסגעלעט די פעלדעלעך אונטער די אויגן,
ווי זיי וואָלטן געווען דורכגענומען מיט אַ דינער נאָדל און באַשלאָסן, אז
פאַר אירע צוויי און פינפציק יאָר, זעט זי נאָך יונג אויס.

דער פאַרצויגענער נאָמען האָט איר געפאַסט. נישט קיין הויכע, מיט
שמאַלע הענט, נאָך שמעלערע פיס. הינטער די קנייטשן און פעלדעלעך
פון דעם קליינעם פנים איז געלעגן עפעס קינדישס, וואָס האָט זיך נישט
געלאָזט צונויפפאַרן מיטן קאַפּ גרויע, צעשאַטענע לאַקן.

ס'הינטל איז גרייט געווען צו בילן אויף די צוויי שטראַמען וואַ-
סער, וואָס האָבן זיך געיאַגט מיט אַ קלימפער איבער דער ווייסקייט וואָן
דער וואַנע. מלכהלע האָט געדרייט דעם הינטל די אויערן, אַריינגערעדט
אין אים, ווי אין אַ צעפיעשטשעט קינד:

— מיר וועלן זיך אָפּפּאַדן, נעלי, אָפּעסן אָנבײסן און אַוועקגיין צום פעטער. עס זאָל דיר אַמאָל נישט אײנפאַלן זיך צו וואַרפן אויף אים, ווי דיין באַבע, בײזטי האָט זי געהייסן, האָט געטון. דער פעטער איז אַ הויכער, מיט אַ לאַנגער שוואַרצער באַרד. איצט איז שוין זײן באַרד אַוודאי גרוי. כװאַלט דיך אפילו נישט געדאַרפט מיטנעמען, נעלי. דער פעטער האָט נישט ליב קיין הונט — ער איז אַ פּרוּמער. זאָגסטו מיר צו, נעלי, אַז דו וועסט זיך אויפּפירן לײטיש? זאָלסטו זיך אַוועקלייגן אין אַ ווינקל, ליגן רויק און דער עיקר נישט בילען, הערסט, נישט בילען? מלכהלע האָט געפלאַפלט, אַרײנגעטענהט אין דעם הינטל מיט די קליינע פּורשטינענע אויגן, געהאַלטן אין אײן פּרוּבירן צו סװאַכער איז ליבעלעך און אָנגעגרייט לײלעכער און האַנטיכער.

זי האָט געוואוינט אין דער דריי און דרייסיקסטער גאַס וועסט און דער פעטער אויף פיטקין עוועניו, בראַנזוויל. דאָס פּאַרן אָבער צו אים, וואָס האָט געדאַרפט דויערן ווייניקער ווי אַ שעה, האָט באַ איר אויסגע-וויזן, ווי אַ רײזע אין דעם פּוילישן שטעטל, פּונוואַנען זי איז געקומען. ווייל פאַר די עטלעכע און צוואַנציק יאָר, וואָס דער פעטער איז געווען אין אַמעריקע, האָט מלכהלע זיך מיט אים אינגאַנצן דריי מאָל געזען.

דעמוועלפן טאָג, ווען דער פעטער איז אַריבערגעקומען פּון איראָ-פע, האָפּן זיי זיך צעקריגט. מלכהלע האָט אים אַריבערגעבראַכט. זיך גע-טרייסט, אַז מיטן פעטער וועט זי נישט זײן אַזוי עלבט, וועט מיט דער צײט פטור ווערן פּון איר „פּרנסה“ און געהאַט אויפן אויג אַ געשעפט פאַר אים.

דער פעטער, אַ חסיד, אַן עקשן, האָט זיך אויפן אָרט געכאַפט מיט וואָס פאַר אַ „סחורה“ מלכהלע האַנדלט און ער איז צוגעשטאַנען צו איר:

— וויסט כאָטש, מלכהלע, וואָס דו טוּסט?

— אויב מײן פּרנסה געפעלט דיר נישט, פעטער, קענען מיר זיך אָט שוין צעגיין. מאַן-ווייב גייען זיך פּונאַנדער, קען מען מיט אַ פעטער אַוודאי זײן פּונווייטנס.

— און אַז דײנע טאַטע-מאַמע ליגן נישט רויק אין קבר, וויסט כאָטש?

— און מיר דא אויף דער ערד, פלאגן זיך ווייניק?

— הצופה!

מלכה'לע האָט פאַרשוויגן, אפנים געוואוינט געווען, מען זאָל זי
זי'לען. די פרנסה האָט עס מיטגעבראַכט.

מער האָבן זיי נישט גערעדט צווישן זיך. דער פעטער האָט אַכאַפּ
געטון זיין געפלאַכטן קוישיקל, וואָס איז נאָך געשטאַנען אַ פאַרשנורע-
וועטס, און זיך געלאָזט צו דער טיר מיט אַזאַ אימפעט, אַז ביזוי, נעליס
באַבע, האָט זיך מיט אַ בילעריי געוואָרפן דעם פעטער צווישן די פיס.
די ערשטע צייט האָט מלכה'לע דעם פעטער פון אויג נישט אַפּ-
געלאָזט. לאַנדסלייט האָבן איר איר איבערגעגעבן, וואו ער אַרבעט, ווי-
פיל ער פאַרדינט. אין אַז דער פעטער האָט אַראָפּגעבראַכט ס'ווייב מיט
די טעכטער, האָט מלכה'לע אָפּגעמאַכט, אַז זי וועט צופאַרן, וועט זיך
איבערבעטן מיט אים.

ווי זי האָט נאָר איבערגעטרעטן זיין שזעל, האָט דער פעטער זי
אַנגענומען פאַר אַ האַנט, נישט געגעבן קיין געלעגנהייט זיך צו באַגריסן
מיט דער מומע אין זי אַרויסגעפירט הינטער דער טיר:

— הער, מלכה'לע, ווי לאַנג דו וועסט אַנהאַלטן דיין פרנסה,
טאַרסטו מיין שוועל נישט איבערטערטן! קיין תירוצים, מלכה'לע! ווי-
סטו כ'זאָל זיין דיינס אַ פעטער, טו תשובה. דעמאָלט, ווען דו וועסט
זיך אַפּזאָגן פון דיין „פרנסה“, וועט מיין הויז זיין פאַר דיר אַפּן!

ער האָט זי געלאָזט שטיין און פאַרמאַכט נאָך זיך די טיר. צי פון
בושה, צי פון כעס — מלכה'לע האָט נישט געקענט טרעפן אין קאַרידאָר
אַריין, זיך געווישט די פאַרשלאָפּענע אויגן און אין דערזעלבער צייט האָט אַ
שמייכל זיך ערגעץ געקניפט באַ איר אונטערן האַרץ, אַז דער פעטער איז
אַ נאַרישער, קליינשטעטלידיקער ייד, און אַז זי וועט אַוועק פון דער ביו-
נעס, איז וואָס? די גאַנצע געגנט, וואו מלכה'לע וואוינט, איז דאָך פול
מיט „הייולעך“, האָט עס אַ באַטרעף צי זי, מלכה'לע, וועט אַוועק, צי נישט?
זי האָט זיך נוקם געווען אָן פעטער. גענומען זיין עלטסטער טאָכ-
טערס בילד און עס אַריינגעשטעלט אין דעם אַלבאַם צווישן די אויסגע-
לאַסענע מיידלעך. די געסט זענען ציגעשטאַנען צו מלכה'לען, פאַרלאַנגט
דאָס יונגע מיידל מיט די אַראָפּגעלאָזטע אויגן, זי האָט געהאַלטן אין איין
צוואַגן און באַ זיך געטראַכט, אַז זיי וועלן קריגן אַ פייג.

עס איז פארביי א יאר, צוויי.

אומדערווארט איז דער פעטער צו איר אריבערגעקומען מיט קולות. א יונגעראמן האט זיך נאכגעשארט.

— זעסט דעם יונגמאן? — האט דער פעטער זיך א בייג געטון איבער מלכהלען — דאס איז מיין הנהלעס חתן! דעם יונגמאנס א ברודער, וואס קומט דא צו דיר אריין, הייסט אפלאזן דעם שידוך, ער טענהט, אז ער האט געזעען הנהלעס בילד צווישן דינע אויסגעלאסענע מיידלעך, וויל איך, דו זאלסט אים זאגן אין די אויגן, צי ס'איז אמת? — ווי נאך האט אייער ברודער געקענט זעען מיין פעטערס טאכטער, — איז מלכהלע געשטאנען א פארלוירענע, — אז איך אליין האב זי נאך נישט געזעען?

— כ'מיין ס'בילד אירס!

— ס'בילד האט ער געקענט זעען, אט איז עס — האט זי אן עפן געטון אן אלבאם.

דער פעטער האט זיך א ווארף געטון מיט ביידע הענט אויפן בילד, געשלעפט נאך זיך דעם חתן און איינגעטענהט אין אים:

— האב איך דיר געזאגט! האב איך דיר געזאגט!

מער האט מלכהלע דעם פעטער נישט געזעען. וואכן און יארן האבן זיך פארבייגערוקט. דאס הינטל ביזטי האט געבוירן פרינסען, פרינס האט געבוירן נעלין און אז נעלי איז אלט געווארן זיבן יאר, האט מלכהלע אויפגעגעבן איר פרנסה.

דאס אלץ האט מלכהלען נישט געלאזט שלאפן. באלד נאכן אָנ-בייסן האט זי אָנגעטון נעלין אַרום האַלז דאָס לאַנגע זילבערנע קייטעלע, געכאַפט די ערשטע טעקסי און געפאַרן אָנזאָגן דעם פעטער די בשורה. אַרום אַכט אַ זייגער איז די טעקסי אַריינגעפאַרן אין פּיטקין עוועניו. דאָ איז שוין געווען גרויסער טאַג. מענטשן האָבן זיך געדרייט איבער די געוועלבער, געאַנגען פון איין וועגעלע צום צווייטן, וואָס זענען גע-ווען צעשטעלט פון ביידע זייטן גאַס. אויף די טראַטוואַרן האָט מען סאַר-טירט גרינוואַרג, אויבס און דער מאַרגן האָט געפראַלט איבער די צוויי-שטאַקיקע הייזלעך.

מלכהלע האט זיך געטראָגן איבער די טונקעלע טרעפּ, געפירט

בעלן אויפן קייטעלע. זי האָט געזוכט די טיר, זי געפונען אַן אָפענע אַין
איז אַריינגעגאַנגען.

אויפן דיל איז געלעגן אַ מת, צוגעדעקט מיט אַ שוואַרצער פּלאַט-
טע. צוקאַפּנס ליכט. יינגערע און עלטערע פרויען, אויסגעמאַטערטע פון
וויינען, זענען געזעסן אַרום דעם מת. אַ שכנטע איז אַנטקעגנגעקומען צו
מלכהלען:

— אַזא טייערער, אָפּגעהיטענער ייד. . .

די שטוביקע האָבן זיך אַ שטעל געטון, גאַרנישט געזאָגט, בלויז די
אויגן, פאַרווייטיקטע, האָבן געקוקט אויף דער פאַרשייטער מלכהלע, גע-
קוקט אויפן הונט מיט אַזא רוגז, אַז די שמאַלע מלכהלע איז שמעלער
געוואָרן. זי האָט זיך אויסגעדרייט, אַ ריס געטון דעם הונט, וואָס האָט
זיך פאַררוקט, און איז אַרויס פון הויז מיט אַ געוויין:

— צו שפּעט!

נאָכן זומער

שוין אַ חודש, ווי דער זומער-עולם איז זיך צעפאַרן פון די פאַרמס, וואָס אַרום אַלדבורג. די פאַרהאַוועטע קרעמער, וואָס האָבן דריי חדשים נישט געוואַסט פון קיין טאָג, פון קיין נאַכט, זענען איצט געשלאָפן אַ שטיק אין טאָג אַריין. זיי האָבן אַריינגעזאַפט אין זיך די טיפע שטיף-קייט, באַטראַכט די צעוואָרפענע היילעך און אַליין נישט געגלייבט, אַז אַט ערשט האָט זיך דאָ אַזוי געטומלט.

פון וועלדער און וועגן האָבן זיך געטראָגן שטיקער שפינוועבס, געבלישטעט אונטער דער זון, וואָס האָט זיך געזעצט אין די שויבן, געשניטן דעכער און טראַטזאַרן אין לעקעכער.

דער לערער, משה קלינאו, האָט אויפגעשלאָסן די שול, וואָס איז געווען פאַרמאַכט אַ גאַנצן זומער. אַ שווערע טרוקענע לופט, דורכגע-זאַפט מיט שנאַפס און פאַפיראַסן, האָט אים אַ שלאָג געטון אין די שלייפן. ער האָט אויפגעפראַלט די פענצטער, וואָס זענען געגאַנגען אויף דער לאַנקע און געטראַכט, אַז די באַלעבאַטיים האָבן דורכן זומער זיך אַרי-בערגעכאַפט אין דער שול שפילן אַ קערטל.

דער זוניקער פאַרנאַכט, וואָס האָט זיך אַריבערגעפעקלט נאָך מערב, האָט נאָך פאַרטשעפעט אַ שטיק פענצטער פון דער שול און עס אַריבער-געטראָגן אויף דער גרויער וואַנט.

קלינאו האָט אָפגעשטויבט מיט אַ שמאַטע די בענקלעך, דעם טיש, ער האָט אָנגעוואָרפן די צעריסענע לער-ביכלעך אין אַ שטויס, גענומען אויסגלייכן מענדעלעך, פּרצן, שלום-עליכמען, וואָס האָבן זיך אויסגעבויגן אויף די ווענט און געווען זיכער, אַז די תלמידים האָבן פאַר די זומער-חדשים אַלץ פאַרגעסן.

אַ באַלייבטער, מיט אַ קאַפּ קאַשטאַן-האַר, מיט אַ ווייך, ווייבעריש

פנים, האָט קלינאָוו געשרייזט איבערן צימער, געטריבן מיט די הענט, מיט די אָנגעבלאָזענע ליפן דעם שטויב, די פאַרדומפטע ריחות און זיך געערגערט. ער האָט נאָך פאַר אַ יאָרן אָפגעמאַכט נישט צו בלייבן מער אין אַלדבוירג, וואו אַכט חדשים אין יאָר איז ער געווען לערער. און אויב ער האָט עפעס אָפגעשפּאַרט, האָט ער עס נישט נאָר אויפגעגעסן דורכן זומער, — ער האָט זיך נאָך פאַרשולדיקט.

וויילדע גענו האָבן זיך געטראָגן הויך איבער דער לאַנקע, גע-פליגן מיט אַ גודעריי, אָנגעזאָגט, אז עס איז נאָכן זומער. קלינאָוו האָט אַרויסגעשטעקט דעם קאָפּ דורכן פענצטער, נאָכגעקוקט די גענו און אַ רחמנות אויף די יאָרן זיינע, אויף די צעטרענצלטע יאָרן, האָט זיך געוועקט אין אים.

זיין חבר אין ניו-יאָרק איז פאַר דער צייט געוואָרן אויפזעער אי-בער אַ גרויסער שול, חתונה געהאַט און ער, קלינאָוו, האַלט אַלץ באַם אָנהייב. מיט דריי יאָר צוריק, ווען ער איז אָנגעקומען נאָך אַלדבוירג, איינגעפעדעמט די אַרבעט, איז ער זיכער געווען, אז ער וועט זיך צו עפעס דערשלאָגן. היינט האַפט ער שוין מער נישט. די נאָקעטע ווענט, וואו באַלעבאַטים כאַפן זיך בגנבה אַריין אויף אַ קערטל, אויף אַ גלעזל שנאַבס, זאָגן גאַרנישט צו. אפילו די קלאַסיקער שטייען אויסגעבויענע, ווילן זיך נישט אויסגלייכן אויף די טאַוולען. עס ציט קלינאָוו נאָך ניו-יאָרק, צווישן חברים, וואו מ'הערט אַ יידיש וואָרט.

זומער, ווען ער האָט געגעסן פון גרייטן, זענען אַזעלכע פינצטערע מחשבות נישט געקראַכן אין קאָפּ אַריין. באַטאָג איז ער געשלאָפן און באַנאַכט שפּאַצירט מיט רבקהן, שלמה קצבס טאַכטער. קיין זאָרג, קיין דאָגה. דער מוח איז געווען לופטיק, ווי אַ בלויער, טיפער הימל. אויף אַ וויילע זיך נישט פאַרטראַכט צי ער וועט קענען מפרנס זיין אַ ווייב, ווייל נישט געווען קיין ספקות. נישט בלויז אַ ווייב, נאָר קינדער, אָן אַ שיעור קינדער, וואָס רבקה וועט אים געבוירן — פאַר אַלע וועט ער אַרבעטן. אזוי נאַכט נאָך נאַכט. מ'האַט זיך געשאַרט איבער דער לאַנקע, פאַרקראַכן אין וועלדל, וואו טויזנטער באַשעפענישן זענען וואָך געווען פּונקט ווי ער. קיין זאָך איז נישט געווען צו שווער, נישט געשראַקן. דער איינציקער תכלית — רבקה זאָל וואָס פריער אין אַוונט אַרויס פון שטוב, בלייבן מיט קלינאָוו וואָס לענגער.

מיטן זומער איז אויך אוועק די זיכערקייט, די גבורה. קלינגאוו איז געשטאנען אין פענצטער, גיקוקט ווי קאלירן ביטן זיך, האָבן ערגעץ פארשליעפט די זון און די קילע גרויקייט האָט געאַטעמט מיט רעגן און שניי. און דווקא איצט, ווען ער האָט געקריגן פינף און דרייסיק דאַלאַר אַ וואָך, איז אים באַפאַלן אַ פּחד, געטענהט צו זיך, אַז ער טאָר נישט חתונה האָבן, האָט קיין רעכט נישט צו פאַרדרייען אַ מיידל אַ קאַפּ. דערצו האָט זיך אַרום דער שול אַנגעהויבן רייסערייען. די קרעמער פון שטעטל האָבן זיך געטיילט אויף „לינקע“, „רעכטע“ און סתם יידן.

קלינגאוו מיטן גרויסן קאַפּ האָר האָט זיך אַליין נישט געקענט פוי באַנדערקלייבן אין דעם סכסוך, נישט געוואוסט צו וועלכן צד מען דאַרף צושטיין. ער האָט זיך באַשולדיקט, געטענהט, אַז אַלצדינג האָט אים טעמפּ געמאַכט און זיך אַלץ אינאיינעם געקליבן קיין ניו-יאָרק. ער וועט זיך דורכרעדן מיט די וויכטיקסטע שול-טוערס, זיך איינקויפן אַ ביסל לויט טעראַטור וועגן דעם ענין און אַז ס'וועט באַ אַ מיטינג אויסברעכן אַ קריגעריי, וועט ער ביידע צדדים אַפּשטעלן:

— רבותי, וואָס דאַרף מען זיך קריגן, צעברעקלען אונזערע אזוי אויך שוואַכע פּוחות? ... לאַמיר זיך בעסער דורכרעדן! ווי זאָגט מאַרקס...

וואָס מאַרקס זאָגט, האָט קלינגאוו נישט געוואוסט. ער האָט אויך נישט פאַרשטאַנען פאַרוואָס ישראל בעקער, וואָס פאַרמאַגט הייזער און לאַסט-אויטאָמאָבילן, איז אַ „לינקער“, און רבקהס טאַטע, שלמה קצב — אַ רעכטער. קלינגאוו האָט אַבער יאָ געוואוסט, אַז דער קצב האָט אַ שווע-רע האַנט. טוט ער אַ פּאַטש — שאַקלען זיך די ציין אין מויל. שלמה האָט שוין דעם לערער געגעבן אַנצוהערן, אַז אַרומשלעפּן זיך מיט אַ מיידל איז קיין תּכּלית נישט. אַ יונגערמאַן פאַרדינט פינף און דרייסיק דאַל. אַ וואָך, דאַרף ער חתונה האָבן. ער, שלמה, האָט צו דער חתונה פאַרדינט צען דאַלאַר אַ וואָך און נישט צו פאַרזינדיקן, האָט אַן אייגן הויז און פאַרקויפט אין די זומער-חדשים ביז הונדערט „קיפּ“ עופות אַ וואָך.

אין דער אַפענער טיר איז געשטאַנען דוואַרקין, דער אַפּטייקער פון שטעטל:

— חבר קלינגאוו, די „רעכטע“ ציען זיך צוריק פון דער שול...

מיט אייך האָט עס אָבער גאַרנישט וואָס צו טון. . . אייערע שכירות וועט איר באַקומען ווי פריער. זיי גייען זיך אַראָפּברענגען אַ לערער. אַל-ראַיט! איין זאָך פאַרלאַנגען מיר פון אייך, חבר קלינאַוו, — האָט דער אַפטיי-קער אַרויפגעלייגט ביידע הענט אויפן לערערס אַקסלען — איר זאָלט איבעררייסן מיט די רעכטע, נישט האָפּן מיט זיי קיין מגע ומשא.

— כ'מיי, חבר דוואַרקין, איר ווייסט דאָך, אַז כ'גיי מיט רבקהן — האָט דער לערער נאָריש זיך צעשמייכלט און ווייט ערגעץ האָט אויפגע-טיקט, אַז ס'איז פאַראַן אַ געלעגנהייט פטור צו ווערן פון דעם מיידל.
— איז טאַקע נישט גוט — האָט דוואַרקין געעפנט ס'מיל ווי אַ פויגל און די ציין האָפּן געפלישטשעט מיט גאַלדענע לאַטעס — איר פאַ-טער איז אונזערס אַ שונא. ער האָט זיך נאָר-וואָס געוואַרפן שלאָגן, דער בוטשער!

— אויף אייך?

— אויף מיר וועט ער זיך נישט וואַרפן, אויף ישראלן — דעם

בעקער.

דן, דער גראַסערימאַן, מיט פאַרקאַשערטע אַרבל האָט אַריינגע-שטופט אַ דערוואַקסן בחורל און אַליין זיך נאָכגעשאַרט אויף פּלאַכע פיס. ער האָט דערזען דעם אַפטייקער און געוואַרן אויפגעהייטערט:

— ווי באַ איבז אין פעטרושין, מיסטער דוואַרקין, ס'זאָל פעלן אַ האַר. מען איז געגאַנגען קלויבן אַ רב, אַ חזן, אַ שוחט, שטענדיק צוויי צדדים, ס'איז געקומען צו פעטש. און באַ אייך, להבדיל, איז רעכטע און לינקע. און שלמהקע, מיסטער דוואַרקין, קאָן אַ פּלאַם טון, האַ, האַ! נאָר וואָס מיר רעכטע, וואָס מיר לינקע, כ'האַב זיך געכאַפט, אַז מיין פּיליפּ — האָט ער געוויזן אויפן בחורל, וואָס איז נישט אויפגעשטאַנען, שוין געהאַט איבערגעוואַרפן אַלע לער-ביכלעך אויפן טיש, — ווערט אין דריי חדשים אַרום בר-מצווה, און דאָס קען קיין שייטל עברי נישט.

— דינגט אים אָן באַ מאַטל שוחט, וועט ער אים אויסלערנען — האָט דער אַפטייקער אַן עצה געגעבן — חבר קלינאַוו גיט זיך נישט אַפּ מיט בר-מצווהס.

— איז דאָך מיינע גערעכט געווען, אַז ס'איז אַן עבירה די פינפער-לעך — האָט זיך דער גראַסערימאַן געהיצט — וואָס האָט ער אויסגע-לערנט פאַר די צוויי יאָר? מוחל ס'לידל, מוחל דעם „סאַנג“, געלעכטערט

אבער אן א זייט, וויפיל וועט עס מיך קאסטן, דאס צוגרייטן, מיין איך...
כ'מיין נישט אומזיסט... לאז ער כאטש וויסן, ווי מען טוט אן א פאר
תפילין...

— כ'זאל אפילו וועלן, קען איך נישט דעם ניגון פון מפטיר —
האט דער לערער נאריש געשמייכלט.

— מיט וואס מען נעמט זיך איבער אין אמעריקע?! — האט
דער גראסערימאן פעסטער פארצויגן ס'פארטוך און געשאקלט מיטן קאפ.
א רויט, קיילעכדיק פנים מיט גרויסע שווארצע אויגן איז אויסגע-
וואקסן אין אפענעם פענצטער. דאס איז געווען רבקה. זי האט דערזען
פרעמדע מענטשן, נישט געקאנט צוריקכאפן דעם קאפ און זיך פארלוירן:
— מיסטער קלינאו, דער טאטע האט געבעטן, איר זאלט אזוי
גוט זיין און אריבערקומען.

— מיך? — איז דער לערער רויט געווארן.

— צו דעם טויג ער זיך אויס — האט דער גראסערימאן א וואונק
געטון צום אפטייקער.

— געדענקט, וואס כ'האב מיט אייך גערעדט — האט דער אפ-
טייקער איינגערוימט דעם לערער.

— איר קאנט זיך אויף מיר פארלאזן.

קלינאו האט פארשלאסן די שול, זיך פארקעמט די האר און א
נעם געטון רבקה אינזערן ארעם:

— צוואַס דארף מיך דער טאטע?

— דו ווייסט — האט רבקה מיט איר יונג, שטייף לייב זיך אַנ-
געשפארט אן אים.

— ער וויל טאקע עפענען א רעכטע שול?

— נאר די שול ליגט אים אין קאפ! — האט זי פלומרשט א
ברוגזע אפגעווארפן פון זיך זיין האנט.

— צו וואס דען דארף ער מיך?

— ער וויל אפשטעלן א חתונה — האט זי זיך א שטעל געטון מיט
די הענט אין די קעשענעס פון קלייד און וואילעריש פארריסן דעם
קאפ — וואס שוויגסטו?

— ווילסט דוקא כ'זאל מאכן געוואלטן? — האט דער לערער גע-
עפנט א פאר אויגן און עפעס דערזאגט מיט די הענט.

— קיינער צווינגט דיך נישט! — איז רבקה געגאנגען מיט א נאָז.
דער קצב מיטן חייב האָבן דעם לערער באַזעצט אויבנאָן. מען
האַט גענומען צו פירטל גלאַז שנאָפס, וואָס איז געווען איבערגעקאָכט
מיט פאַמעראַנצן-שאַלעכץ, פאַרביסן מיט היימישן ווארשט. מען האָט זיך
צערערט וועגן דער אַלטער היים, וועגן אַלדבוירג, ווידער אויסגעטרונג-
קען. און אז עולם פון „רעכטע“ האָט זיך גענומען קלייבן, איז דער
קאַפּ באַ קליינאָון מער נישט איינגעזעסן אויף די אַקסלען, זיך געהויבן
ווי אויף רעסאַרן. אַ וואַרימקייט איז זיך צעגאַנגען איבער אַלע גלידער,
פאַרטריבן די מורא חתונה צו האָבן, און די זיכערקייט, אז ער וועט
קאָנען שפּיזן אַ ווייב מיט קינדער, איז פעסט אין אים געזעסן. ער האָט
אַ נעם געטון רבקהן פאַר דער טאַליע און זיך צעזונגען:

— לאַמיר אַלע אינאיינעם, אַל-לע אינ-איי-נעם..

דער עולם האָט אונטערגעכאַפט:

— חתן-פּלה מקבל פנים זיין! חתן-פּלה מקבל פנים זיי-יין!...

אַפגענאַרט זיך

מלכהלע, א קליינשטעטלדיקע גבירטע, איז שוין דעם דריטן טאָג געווען אין וואַרשע. זי איז געקומען קויפן דער בת-יחידה אירע אַ פוטער.

אַ ווייטע קרובה, אַ וואַרשעווערין, האָט געפירט מלכהלען מיט דער טאַכטער אויף מעדען-גאַס. זיך אָפגעשטעלט פאַר יעדן פוטער-געשעפט, באַטראַכט די אויסגעאַרבעטע פעל, וואָס זענען געלעגן אין די פענצטער. באַטראַכט די פעלצן, וואָס זענען געהאַנגען אויף וואַקסענע פייגורן און נישט איינמאַל איינגערוימט דער גבירטע:

— הלוואי, מלכהלע, קענסטו עס געבן דער טאַכטער דיינער נדן. וויפיל דאָס ביסל פוטערוואַרג איז ווערט.

— וויפיל אַ שטייגער קאָן באַטרעפן אַזאַ וויסטאַווע?

— אין די טויזנטער דאָלאַר, מלכהלע קרוין! — האָט ס'פנים באַ דער וואַרשעווערין געלויכטן, ווי די דאָלאַרס וואַלטן באַלאַנגט צו איר. — אַמעריקאַנער?

— אַמעריקאַנער, ווי דען?

די ווייטע קרובה, די וואַרשעווערין, אַ שטיקל שדכנטע, אַ שטיקל מעקלערין, האָט געוואוינט יעדן סוחרס יחוס, געוואוינט וויפיל יעדער פאַר-מאַגט, צי דער סוחר איז אַ חסיד, צי אַ „דייטש“, וויפיל נדן ער גיט אַ קינד, מיט וועמען ער האָט זיך משדך געווען און דער עיקר איז זי קלאַר געווען אין די פרעמדע געלטער און חובות. באַ דעם גאַנצן וויסן איז זי געגאַנגען אין אויסגעדרייטע שיך און צוויי, דריי טעג אַ וואַך צוגעהונגערט מיט די קינדער.

אויף עק מעדען-גאַס האָט זי זיך אָפגעשטעלט, פאַרהאַלטן מיט איין האַנט מלכהלען, מיט דער צווייטער — די טאַכטער.

אין א פענצטער, גרויס ווי א האלבע וואנט, זענען געווען אויסגע-
שטעלט טיף-האַריקע פוקסן, ביבערן באשטויבט מיט זילבער, וועווערקעס
זענען געווען אָנגעשאַטן אין צוויי בערג און די ווייכע גרויקייט, דורכ-
געוואָרפן מיט טונקל-געלבעלעכע פלעקן, האָט געגלעט דאָס אויג מיט אַן
אַנגענעמע וואַרעמקייט.

— אַט אַ דאָ, מלכהלע, וועלן מיר אַריינגיין. — האָט די קרובה
געוויזן אויפן פענצטער — אין אזא געשעפט ביסטו זיכער, אַז מ'וועט דיך
נישט אָפּנאַרן, ס'איז רעיעל.

ס'האַרץ האָט מלכהלען געזאָגט, אַז דאָס געשעפט איז צו רייך. די
מעשענע האַנטאַבעס אויף די מאַסיווע טירן, האָבן געפינקלט. דער אַריינ-
גאַנג האָט מער אויסגעזען פון אַ באַנק, ווי פון אַ פּוּטער-געשעפט. אַרום
איז געווען שטיף, מ'האַט נישט געזען דורכן פענצטער, דורך די שויבן.
טירן קיין לעבעדיקן מענטש.

— טאָ לאַמיר אַריינגיין — האָט מלכהלע געזאָגט מיט אַ האַלב
קול.

דאָס פּוּטער-געשעפט, וואו איבער דער ברייט פון פענצטער איז געווען
אויסגעדריקט מיט גאַלדענע אותיות: „גאַלדמאַן און זין“, האָט פאַרנומען
דעם גאַנצן אונטערשטן גאַרן. די עלעקטרישע לאַמפן האָבן נישט געקענט
צעטרייבן די טונקלייט, וואָס האָט געהאַנגען איבערן געשעפט, אַרויסגע-
קוקט פון די ווינקלען. שורותווייז זענען געשטאַנען מיידלעך מיט פאַרריי-
סענע קעפּ, צונויפגעצויגענע ליפּן, ווי זיי וואַלטן פאַרגליווערט געוואָרן.
טייל אָנגעטון אין שוואַרצע פינקלדיקע פעלצן, אַנדערע אין האַריקע
טכוירן, אין סויבלען, אין זשאַקעטן פון וועווערקעס. פון די ווינקלען האָבן
אַרויסגעקיקט קעפּ פון פוקסן, אַ וואַלף, מיטן עק צווישן די פיס, איז
געשטאַנען אַן אויסגעצויגענער, די ציין אויסגעשטשירעט, ווי ער וואַלט זיך
געקליבן אַ שפּרונג טון אויף עמעצן.

מלכהלע מיט דער טאַכטער האָבן זיך פאַרלוירן, געפליבן שטיין
בא דער טיר, געוואָרפן מיט אויגן אויף די שטיקער פּוּטער, אויפן אייגע-
נעם הילוך און די פּראַווינצער גבירטעס האָבן זיך דערפילט אַרעם.
בלויז די קרובה, די וואַרשעווערין, איז געווען דרייסט. זי האָט
זיך געהאַלטן, ווי אַ היימישער מענטש, באַטאַפט די פעלצן און נישט גע-

וואָרן הינטערן טאַנבאַנק. באַלד איז זי אַרויסגעקומען מיט דעם אייגנטי-
מער, נאָך גאָר אַ יונגן.

— פּאַניע גאַלדשטיין, — איז די וואַרשעווערין נישט איינגעשטאַ-
נען — איר האָט דאָך אוודאי געהערט פון די קאַהאַנעס?
— די פּלינסקער?

— יאָ. דאָס איז מאַדאַם קאַהאַנע און דאָס איז איר טאָכטער, —
האַט די וואַרשעווערין זיי פאַרגעשטעלט — ס'איז מיינע אייגענע און
כ'ויל איר זאָלט זיי גוט באַהאַנדלען.

— מיר באַהאַנדלען יעדן קינד רעיעל, — האָט דער אייגן-
טימער זיך העפלעך פאַרנייגט — וואָס פאַר אַ פוטער ווינטשט זיך
אייער טאָכטער?

— כ'וואָלט געוואָלט וועווערקע געפּוזט מיט טכור, — האָט די
טאָכטער אַ זאַג געטון און אירע רויטלעכע באַקן האָבן זיך פאַר-
פּלאַמט.

— איר ווילט דאָך נישט קיין אימיטאַציע? — האָט דער אייגן-
טימער געשמייכלט.

— אָפּגעהיט, — האָט מלכהלע געמאַכט אַ מינע, ווי מ'וואָלט זי
געוואָלט באַליידיקן.

דער סוחר האָט אַראָפּגענומען אַ פוטער, עס קונציק אָנגעטון דעם
מיידל. ער האָט זי אַריינגעשטעלט צווישן צוויי שפיגלען, זי זאָל זיך זעען
פון פאַרנט און פון הינטן.

דאָס צו-רייכע געשעפט, די אָנגענעמע וואַרעמקייט, וואָס האָט זיך
געטראָגן פונם יונגן סוחר, די ווייכקייט פון פוטער, אַלץ האָט אזוי צעטומלט
דאָס מיידל, אַז זי האָט נישט געהערט, וואָס די פוטער רוימט איר איין
אין איין אויער און וואָס די קרובה אין צווייטן.

— וויפיל קאַסט ס'פוטער? — האָט מלכהלע זיך געפרעגט.

— צוויי הונדערט דאָלאַר.

— דאָלאַרן גאָר? — האָט מלכהלע געעפנט אַ פאַר אויגן — אין
וואַרשע האַנדלט מען שוין אויף דאָלאַרן?

איר זאָלט טאַקע וויסן, מאַדאַם קאַהאַנע, אַז מיר צאָלן אויך מיט
דאָלאַרן.

— יאָ, מלכהלע, — האָט די וואַרשעווערין צוגעהאַלפן — באַ

אונז האַפן די פּוילישע גילדן גאַר קיין ווערט נישט, דער גאַנצער מסחר
גייט אויף דאָלאַרן.

— באַ מיר, פּאַניע גאַלדמאַן, זענען גילדן גאַר קיין בבל נישט —
האַט מלכהלע מיט די רייד צוגעקריגן קוראזש — כ'וואַלט נאָר געהאַט
אזוי פיל טויזנטער גילדן, וויפיל פּוטערס איך וואַלט געקריגן געקויפט
טאַקע באַ אייך. איז, הייסט עס, וויפיל וועט זיין דער לעצטער פּרייז?
— טו אויס, טאַכטער, צו טייער, — האַט מלכהלע צוגנויפגעשנירלט
די ליפן און געשטאַנען גרייט אַרויסצוגיין.

די טאַכטער, אַ פאַרלוירענע, האַט געקוקט אויף דער מוטער, גע-
קוקט אין שפיגל, וואו זי האַט זיך געזעען אין פּוטער מיט אזוי פיל שיק,
מורא געהאַט, דער אייגנטימער זאָל זי נישט אַנזידלען און זיך גע-
רויטלט. די מוטער האַט איר געהאַלפן אויסטון ס'פּוטער, זיך פאַרענט-
פערט:

— אַנטשוילדיקט, וואָס כ'האַב באַ אייך צוגענומען צייט... צו
טייער פאַר מיר...

— דאָס איז גאַרנישט, — האַט דער אייגנטימער געשמייכלט און
זי מער נישט פאַרהאַלטן.

— מאַדאַם קאַהאַנע, איר קאַנט טאַקע נישט צוקלייבן פאַר אייער
טאַכטער קיין פּוטער באַ מיר? — האַט אַ גרויער ייד אַפגעשטעלט
מלכהלען באַ דער טיר — ווייסט איר כאַטש, אַז מיר זענען ווייטע
מחותנים?

— מיט אייך? — איז מלכהלע געוואָרן איבערראַשט.

— גערעכט, — האַט די וואַרשעווערין אַ כאַפּ געטון מלכהלען פאַר
די הענט — און איך נאָר האַב זיך אַליין נישט געכאַפט! די מומעשי,
שרהלעס טאַכטער, האַט דאָך גאַלדמאַנס זון פאַר אַ מאַן! יא, אוודאי
מחותנים.

— דאָס זאָג איך דאָך!

— איר האַט נישט געקענט משווה ווערן מיט מיין זון — האַט דער
אַלטער גאַלדמאַן אַ נעם געטון ס'פּוטער און גערעדט מיט אַ ברייטער אויס-
שפּראַך — וועט איר משווה ווערן מיט מיר. לאַז זי נאָר אַנמעסטן...
פאַרן אַנמעסטן וועט איר מיר נישט באַצאָלן... ס'ליגט דאָך, ווי אויסגע-
גאַסן... וויפיל האַט מיין זון אייך געזאָגט?

— צוויי הונדערט דאלאר.

— צי איר וועט יאָ קויפן, מאַדאַם קאַהאַנע, צי נישט — האָט מען געקענט ציילן גאַלדמאַנס גבירישע רייד און דאָס אויסגעקלערטע פנים האָט געלויכטן — איז מיר אַלץ איינס. . . מיר רעדן קיין קונה נישט איין. . . באַם איצטיקן יקות איז עס אַ מציאה, אלא, וואָס דען? אַז איר זענט אַ קאַהאַנע און מיר זענען מחותנים, וועל איך שוין זען איר זאָלט קויפן אייער טאַכטער ס'פוטערל. איר דאַרפט נישט ציען דעם קאַלנער, דאָס איז גאַרנישט! וואָס זאָגט איר? ס'בעט זיך מ'זאָל אַ הייב טון דעם אַקסל? ס'הייבט זיך גאַרנישט אָן! קנעפלט צו. אַט אַזוי, נו, נו, וואָס פעלט דאָ? דער מענטש באַקומט אַן אַנדער אויסזען. . . עפעס פריצישס, נישט אמת? אַ שיינע טאַכטער באַ אייך, מאַדאַם קאַהאַנע. . . ווען כ'קריג פאַר מיין יינגסטן זון אַזאַ מיידל. . .

— אויב שוין יאָ מחותנים, פאַניע גאַלדמאַן, — האָט די וואַרשע-ווערין זיך געדרייט, ווי אַ פיש אין וואַסער — לאַמיר טאַקע ווערן אמת!

— פירט טאַקע דורך, לאַהלע, וועט איר פאַרדינען מער, וויפיל ס'פּו-טער איז ווערט — האָט דער אַלטער געקוקט אויף מלכהלען און סתם זיך געשמאַלצן פון נחת.

— פאַרלאָזט אייך אויף מיר, פאַניע גאַלדמאַן.

מלכהלע האָט זיך פאַרלוירן, די טאַכטער האָט זיך גערויטלט. מאַ-מע-טאַכטער האָבן נישט געקאַנט קוקן דעם אַלטן סוחר אין די אויגן, נישט געקאַנט צונויפנעמען די געדאַנקען. די קליין-שטעטלידיקע גבירטע האָט געטראַכט, אַז ס'איז דאָ אַ געלעגנהייט זיך איינצוקויפן אין יחוס, זיך אַרויסרייסן פון דער פראַווינץ. די קרובה, די טאַכטער, ביידע זענען צו-געשטאַנען, מלכהלע זאָל קויפן ס'פוטערל. און צו דער טאַכטער האָבן גע-שמייכלט אַזוי פיל מיידלעך אין פינקלידיקע פעלצן, אין ברוינלעך-גאַלדע-נע, אין טיף-האַריקע טכוירן. די אַלע פעלצן וועלן זיין אירע. זי וועט יעדן טאַג קאַנען אַנטון אַן אַנדערן. און דער וואַלף שאַרפט די ציין, רייסט זיך פון דער פעל, די שפיגלען בלענדן. אַלע רעדן מיטאַמאַל. מ'דרייט זי פון איין שפיגל אין צווייטן, מ'באַגלייט זי צו דער טיר. אויף דער גאַס האָט די פרייד ביסלעכווייז גענומען פאַרשווינדן. די קרובה האָט זיך אַלץ געטומלט, מלכהלע האָט געהאַלטן, אַז זי האָט אי-

בערגעצאלט, אז דער ווארשעווער שאכער האט איר פאררעדט די ציין,
אז די קרובה האט צוגעהאלפן, און אז א טראַמוואַי איז אַנגעקומען, האט
זי אַ שלעפּ געטון די טאַכטער, אויסגעלאָזט צו איר דעם כּעס:
— וואָס לויפסטו אונטער די רעדער, בהמהטשיסקע! אַ שמחה,
אָוועקגעגבן דעם וואַרשעווער „פּלאַדער“ צוויי הונדערט דאָלאַר.

ש כ נ ט ע ס

מיט א יאָר צוואַנציק צוריק איז גארדען סטריט געווען די אַריס-טאַקראַטישסטע גאס אין די בראַנקס. קליינע פּריוואַט-הייולעך האָבן גע-רוט הינטער צעצווייגטע קאַשטאַן-ביימער, זיך געוויקלט דורכן זומער אין פּלאַנצן, וואָס האָבן געקלעטערט איבער די ווענט.

עלטערע דייטשן אין שטעק-שיך זענען זומער און ווינטער אַרום-געגאַנגען באַ די הייזער, ווי אַרום לעבעדיקע באַשעפענישן. מען האָט אויפגעקליבן אַ שטיינדל, אַ שטיקל פּאַפּיר, געוואָשן ס'געהילף פון די הייזער, געשוירן און באַוואַסערט ס'גראַז. אין די אַוונטן האָט מען גע-רוט אויף די וועראַנדעס אין געפּלאַכטענע, באַקוועמע וויג-שטולן, געזויגן די פיפקעס און נישט מיד געוואָרן איבערצודערציילן פאַר די אַמעריקאַ-נער אייניקלעך די גבורות פון דייטשלאַנד, ווי מען האָט אין די זיבע-ציקער פאַרנומען פאַריז.

אַ דייטש פון גארדען סטריט, וואָס האָט קיין קינדער נישט גע-האַט, איז געשטאַרבן. ווייטע קרובים האָבן פאַרקויפט ס'הויז. אין דער שטיילער גאַס מיט ווייסע שטיבער, וואוּ בלאַנדע דייטשן האָבן אַפּגעלעבט איבער אַ האַלבן יאָרהונדערט, האָט זיך אַריינגעריסן אַן אַפּגעברענטער איטאַליענער מיט שוואַרצע וואַנסעס ווי סמאַלע.

די שכנישע דייטשן האָבן מער קיין רו נישט געהאַט. דער איטאַ-ליענער מיט זיינע אַכט קינדער זענען ביז שפעט אין דער נאַכט גע-לעגן אויף דער וועראַנדע, גערעדט אַזוי הויך, ווי זיי וואַלטן זיך גע-קריגט.

די איטאַליענערלעך האָבן געקלעטערט אויף די ביימער, געריסן קאַשטאַנעס, געבראַכן צווייגן און אַזוי דערגאַנגען די אַלטע לייט די יאָרן.

צו מען האָט זיך איינציקווייז גענומען איבערקלייבן, געזוכט אַ מקום-
מנוחה ערגעץ ווייט הינטער בראַנקס.

פאַר די צוואַנציק יאָר האָט מען גאַרדען סטריט מער נישט גע-
קענט דערקענען. די איבערגעבליבענע פריוואַט-שטיבלעך האָבן אויסגע-
זען ווי חורבות. פון ביידע זייטן גאס האָבן זיך געצויגן שמאַץ, פיר-
שטאַקיקע הייזער. די נאַקעטע ציגל פאַרויכערט, אַרומגעביסן און ווען
נישט די ביליקע דזשעראַניום-בלומען אין טייל פענצטער, וואָלט מען די
געביידעס אָנגענומען פאַר פאַבריקן, נישט פאַר הייזער, וואו מענטשן
וואוינען.

די גאס האָט געשוויבלט מיט קליינוואַרג. אַרום די הייזער איז מען
געשטאַנען, געזעסן משפחותווייז. געלעבט מער אין דרויסן, ווי אין שטוב.
פון די צעווייגטע קאַשטאַן-ביימער איז קיין זכר נישט געבליבן און
די, וואָס מען האָט נישט אויסגעהאַקט, האָבן געגלאַצט טרוקענע, אָן
בלעטער, ווי מען וואָלט זיי איבערגעדרייט מיט די צעקרימטע וואַרצ-
לען אַרויף.

אין איינעם פון די אָפגעקראַכענע הייזער האָט געוואוינט אַדאַלף
בליץ, אַ טעאַטער-פאַטריאַט. האָט אָן אַקטיאָר געדאַרפט אַ העמד, צי אַ
שניפס, אַדאַלף האָט געבראַכט, איבערגעלאָזט אויף אויסצוצאָלן, ווי דאָס
וואָלט געווען אַ ביי-זאַך און גערעדט האָט ער וועגן נייע פּיעסן, וועגן
הינטערקליסן-פּאַליטיק.

ער אַליין, אַ געוואקסיקער, מיט אַ קאַפּ האָר, וואָס וואָלטן גענוג
געווען פאַר צוויי טעאַטער-שטערן, האָט זיך געדרייט צווישן די אַק-
טריסעס, פאַרנאַכלעסיקט ס'ווייב אינדערהיים.

אַז בעסי, אַדאַלפּס ווייב, איז צוריקגעקומען פון שטאַטישן שפּיטאַל,
וואו זי איז געלעגן געוואָרן מיטן דריטן קינד, האָט דער מאַן איר אי-
בערגעלאָזט דרייסיק סענט, אַלץ וואָס ער האָט פאַרמאַגט. פאַר די דריי-
סיק סענט האָט זי מיט די דריי קינדער געדאַרפט לעבן אַ גאַנצן טאַג.

בעסי, אָן אַמעריקאַנער מיידל, פּמעט אַליין נאָך אַ קינד, האָט
נישט דערעסן, נישט דערשלאָפן, אַזוי פאַרשוואַרצט געוואָרן באַם קינד-
לען, אַז זי האָט זיך קוים אַרומגעשלעפט אויף די פּיס. זי האָט מורא
געהאַט פאַרן שפּיגל, אַזוי פאַרחושכט האָט זי אויסגעזען, אַלץ אָנגענו-
מען פאַר ליב, אַבי אַדאַלף זאָל זיין מיט איר.

א יונגע איטאליענערין מיט אן אָפן, אויסגעקעטען פנים האָט אָנ-
געקלאַפט און געעפנט די טיר. ס'איז געווען אַ שכנה. די צוויי ווייבלעך
האַבן זיך האַרציק ליב געהאַט, כאַטש איינע האָט די צווייטע נישט פאַר-
שטאַנען.

בעסי האָט מקנא געווען די איטאליענערין, וואָס זי האָט אַ מאַן
אַ שטוב-זיצער. ווי ער קומט נאָר פון דער אַרבעט, עסט אָפּ, גייען זיי
אַראָפּ אויפן הויף, צעלייגן זיך אויפן גראַז און מען האָט זיך ליב פאַר-
אַלעמען אין די אויגן.

די שכנה האָט זיך אַרומגעכאַפט מיט בעסין. די גרויסע אויגן האָבן
אַרויסגעבליטשטעט פון אונטער די שוואַרצע ברעמען און ס'מויל האָט
נישט אויפגעהערט איבערצוחזרן:

„בייבי, בייבי. . . נייס בייבי?“

בעסי האָט זי אַריינגעפירט אין צווייטן צימער, געוויזן ס'נפּשל,
וואָס איז געלעגן אין בעט מיט פאַרמאַכטע אויגן, ווי אַ בלינד קעצל.

די איטאליענערין האָט פון גרויס פרייד געגלעט בעסין. זי האָט
גערעדט אָפּגעהאַקט. אָן אַ צוזאַמענהאַנג, ווי אַ קינד, געליטן, וואָס ס'פעלן
איר אויס ווערטער, זיך צעגודערט אויף איטאליעניש, באַלד זיך געכאַפט,
אַז בעסי פאַרשטייט נישט, זיך צעלאַכט מיט אַ קלימפער און אַריינגע-
רעדט אינם נפּשל:

„וועט קומען פאַבע, וועט קומען זיידע, פעטערס, מומעס. . . וועלן
ברענגען מתנות דער בייבי, אַ שיינע בייבי, אַ שיינע. . .“
ס'קינד האָט זיך צעפישטשעט. די מיטער האָט עס טרוקן געמאַכט.
געוויקלט אין אַן אויסגעריבן ווינדעלע, וואָס איר אַנדערהאַלבן-יעריק
יינגל האָט נאָך געטראָגן.

די איטאליענערין האָט זיך אַרומגעקוקט. אַ דלות איז געלעגן אין
די אָפּגעלאָזטע צימערלעך. צוויי יינגלעך אויסגעשמירטע, אָפּגעריסענע,
האַבן אויסגעשטעלט די טעפּ אין מיטן עס-צימער, געפויקט מיט בלעכע-
נע לעפּל. דאָס גרילצעריי האָט געלעכערט די אויערן. דאָס שפּיל איז
זיי אפנים דערעסן געוואָרן און דאָס עלטערע יינגל, אַ דריי-יעריקער.
האַט זיך צעשריגן:

„מא, עסן!“

דאָס יינגעלע מיטן ווינדל איבער די נאַקעטע פיס האָט מיטגע-

האַלפן. די איטאַליענערין איז אַרײַן אין קיך, געזוכט אין ברויט-קעסטל,
אין אייז-שענקל, נישט געפונען קיין פוטער און פאַרשטופט ביידע קינדער
די מילער מיט האַלבע זעמל.

דער שכנה האָט ווי געטון פאַר בעסין. פאַר די קינדער, געליטן,
וואָס אין שטוב איז אַזאַ אַרעמקייט, וואָס מיסטער בליץ גייט קיינמאַל
נישט מיטן ווייב שפּאַצירן, איז זעלטן אינדערהיים און געווען זיכער,
אַז ער מוז ערגעץ האָבן אַנדערע ווייבער.

זי האָט זיך אַוועקגעזעצט לעבן בעסין אויפן בעט, און געגלעט
די האַר, די הענט, אַ נישט דרייטע געעפנט דאָס בייטעלע און גע-
פרעגט:

„מיסעס בליץ, בין איך אייער שכנטע?
”יאָ.”

„און איך וויל זיין אַ גוטע שכנטע“, האָט די איטאַליענערין אַרומ-
גענומען בעסין. „כ׳ויל אייך פאַרגן אַ פאַר דאָלער, נעמט, כ׳בעט אייך,
נעמט, ס׳איז מיין געלט... מיין מאַן ווייסט נישט דערפון... איך אָנ-
געזאַמלט... ר׳וועט מיר אָפגעבן, ווען כ׳וועל דאַרפן... נעמט, כ׳בעט
אייך, נעמט, אויב איר ווילט כ׳זאָל בלייבן אייער שכנטע.”

בעסי האָט גענומען. און אַז ס׳זענען פאַרביי עטלעכע טעג און די
שכנה האָט געזען, אַז צום ניי-געבוירענעם קינד קומט קיינער נישט, נישט
קיין פאַבע, נישט קיין מומע, מען עפנט גאַנצע טעג נישט די טיר באַ
מיסעס בליץ, האָט די איטאַליענערין אַליין אויסגעשטאַפט אַ ליאָלקע. זי
האַט די ליאָלקע אויסגעפוצט אין קליידעלעך, פאַרשלייפט מיט קאַלירמע
בענדלעך און מיט פאַראַד אַן עפן געטון באַ בעסין די טיר, זיך געקלאַפט
אין האַרץ אַרײַן:

„איך אַ מומע... פאַר דער בייבי אַ מתנה, וועט זיך אַ שפיל
טון... אַ קליין מתנהלע... אַ זינד צו באַליידיקן אַזאַ פיצעלע נפּש...
נישט אמת, מיסעס בליץ? ס׳קינדעלע שלאָפט?“ האָט די איטאַליענערין
צונויפגעצויגן די ליפן אין אַ שרייפעלע. „אַ שפיל קינד, אַ גאַלדן
קינד... 19-19-19...”

די צוויי ווייבלעך האָבן זיך געזעצט נישט ווייט פונם קינדס בעטל,
זיך געקוקט אין די אויגן און פאַרשטאַנען איינע די צווייטע.
די איטאַליענערין האָט געגלעט בעסיט קליינע הענט, איר געוואָלט

געבן צו פארשטיין, אז א מאן דארף מען נישט פיעשטשען. מען טאר נישט צופיל נאכגעבן. זי האט גענומען עס איבערגעבן אויף איר שטייגער, אויף איר ענגליש און יעדעס גליד פון פנים האט גערעדט, איבערגעגאנגען אין גרימאסן, מינעס, האוואיעס:

„דיין מאן הויך, שיין... דו, נישט עסט, נישט טרינקסט, אויסגע-
דארט... נאר בייביס, נאר בייביס... מענער האָבן ליב פעטע ווייבער...
מיסטער בליץ אויך... עס, טרינק, טו זיך אָן שיין, פלירטעווע מיט פרעמ-
דע מענער, וועט מיסטער בליץ אהיימקומען... און אויב א פרעמדע ליי-
די פארדרייט אים דעם קאַפּ“, האט די שכנה געזוכט ווערטער ווי צו
פארענדיקן און איבערגעגאנגען אין א גודעריי.

בעסי האט זיך צעוויינט. די שכנה האט זי אַרומגענומען, געטרייסט
און די צוויי טיילן וועלט, אַמעריקע און אייראָפּע, האָבן זיך פאַרשטאַ-
נען, מער נישט גערעדט אויף פרעמדע שפראַכן.

אין שטרייק

וואָס לענגער דער שניידער-שטרייק האָט אָנגעהאַלטן, אַלץ גרע-
סער איז געוואָרן די צאָל פאַרמאַכטע שעפער. אין די יידישע גאַסן אין
געסלעך פון דער איסט-סייד איז מען אַרומגעגאַנגען ליידיק, זיך געקליבן
פאַר די הייזער, זיך געדרייט איבער די טראַטוואַרן שלנג און שלאַנג און
נישט אַרויס פון די זונטיקדיקע מלבושים.

און אַז דער שטרייק האָט זיך פאַרצויגן און עס האָט זיך נישט
געזעען, ער זאָל זיך אַמאָל ענדיקן, זענען אַרבעטער, וואָס האָבן נישט
געוואָלט אויפּעסן די אָנגעקליבענע פאַר דאָלאַר, איינציקווייז אַרויסגעפאַרן
פּוּם פּאַך. מען האָט געעפנט שפייז-געוועלבלעך, סאַדע-וואַסער שטעלן,
אַרויס אין גאַס מיט וועגעלעך סחורה. געטון האָט מען עס שטילערהייט,
זיך געשעמט פאַר די שאַפּ-חברים, פאַר די שכנים שטרייקערס און צו-
מיינסטן אַוועק פון דער געגנט, וואו מען האָט געוואוינט.

די מערסטע אָבער האָבן געשטרייקט, אָנגעפירט בלוטיקע געשלעגן
מיט שטרייק-ברעכער און צוגעהונגערט. גאַנצע טעג האָט מען זיך גע-
קהלט, מיטגעשלעפט ווייבער מיט קינדער אויף די מיטינגען, געלעבט אין
גאַס, און דער דלות איז געוואַקסן.

פאַרגאַכט איז אויף הענרי סטריט נישט געווען דורכצוגיין. מען
איז געשטאַנען קופּעסווייז, געלייענט צייטונגען און זיך געקאַכט. אַ גע-
וויקסיקער פאַרשוין האָט אַריינגערעדט אין אַרעדל אַרבעטער:

— דער שטרייק זאָל אָנהאַלטן לענגער גייט דער גאַנצער „טרייד“
(פאַך) אין דער ערד אַריין. אינם הויז, וואו כ'וואוין, האָבן מיר גע-
האַט צוואַנציק שטרייקערס, און היינט האָבן מיר קיין צען נישט. דער
עולם צעלויפט זיך, האָט קיין פּוּח נישט מער. טרייב איך איבער, בערל?

— און אז ס'איז אמת, וועלן מיר דען אויפגעבן דעם שטרייק ? —
האַט בערל מיט ביטור א שאר געטון פון וועג דעם פארשוין און איז
אריין אין א טונקעלן קאָרידאָר פון אן אלט טענעמענט-הויז.
ער האָט נישט קיין צייט געהאַט צו פאַרמאַכן נאָך זיך די טיר,
ווי ס'ווייב האָט אים אַנטקיינגעטראָגן איר בויך אין די גאַר הויכע
חדשים :

— זעסט, בערל, אז גאַט פאַרלאָזט נישט... זיי האָבן זיך גענוג
אַנגעפלאָגט די דרינעקע...

— וואָס משהקע איז שוין אויך געוואָרן אַ קאַפיטאַליסט ? —
האַט בערל אַראָפּגעוואָרפן דעם ראַק מיטן קאַפעליוש און די פעסט-
צונויפגעקלאַפטע פלייצעס האָבן זיך אַ וויג געטון אויף זיין צו-ברייטן
געזעס.

— די קרובים און יאַנקערס האָבן אים געעפנט אַ „גראַסערי“
(שפייז-געוועלד) — זענען דעם ווייבס דינע הענט געבליבן ליגן אויפן
בויך, ווי אויף אַ פויק.

— אויך מיר אַ שטרייקער, משהקע, — האָט בערל אַ רוק געטון
אַ שטור, זיך אזוי אַוועקגעזעצט, ווי דער טיש וואָלט פאַר אים געווען
גרייט, — לאָזן זיי גיין, די מקווה-יידן, וועט זיין ווייניקער „סקעבס“ (שטרייק-
ברעכערס).

— כ'זע נישט דינע גליקן, מיין געטרייער יוניאַן-מאַן... דער
שטרייק איז סיי-ווי-סיי אַ פאַרשפילטער !
— נו, לאַה, מיר וועלן זיך שוין שפעטער אויסטענהן. גיב מיר
בעסער עפעס עסן. כ'בין איצט הונגעריק !

— באַ אַזאַ „ביזי“ האָסטו געמעגט אַהיימקומען אין דער צייט,
נישט איך זאָל שטיין אויף מיינע געשוואָלענע פיס אַ גאַנצן טאָג און
היטן ס'טעפל... !

— אַנדערע ווייבער העלפן אַרויס די מענער — האָט בערל זיך
אַ דריי געטון מיט דער שטור צום ווייב. — ליזער האָט מיר דערציילט,
אַז זיין ווייב נעמט אַריין צו נייען, און דאָ „אַפּצושמערגלען“ דאָס
שטיקל מיטאַג איז דיר אויך צו שחער !

ס'האַט זיך געהערט אַ קלאַפּ אין טיר און באַלד האָט אַ קאַפּ זיך
אַריינגערוקט :

— מען קאָן אַרײַנגיין?

משחקעס ווייב, אַ קליינע, רירעוודיקע, מיט אויגן וואָס לאַכן שטענדיק, איז אַ פּאַל אַרײַן געטון ווי אַ פּילקע.

בערל האָט זיך אויפגעשטעלט. זיין אָנגעכמזרעט פנים האָט זיך געביטן. די טיפע קנייטשן אַרום די באַקן, הינטער די אויגן, האָבן זיך פאַרצויגן, באַהאַלטן דעם פאַרדראַס, וואָס האָט זיך געבלעזלט אין אים. — ווערט מען אייך אָן, מיסעס ראָזען.

— קיין גרעסערן שאַדן זאָלט איר קיינמאַל נישט האָבן.

— זאָגט עס נישט — האָט לאַה פּרוּבירט אַ שמיכל טון.

— וועמען, וועמען, לאַה, אייער מאַן וועל איך זיכער נישט אויס-

פּעלן.

— פאַרוואָס זענט איר אַזוי זיכער? — איז בערל געוואָרן יונגער.

— ווייל כּוואוין שוין מיט אייך אין שכנות איבער דריי יאָר, אין

איר האָט מיר נאָך קיין איין קאָמפּלימענט נישט געמאַכט!

— אַז איר ווילט, קאָן איך אייך שוין מאַכן.

— צו שפעט — איז דאָס צימער פול געוואָרן מיטן קליינעם

ווייב, וואָס האָט זיך געזענגט, זיך געקושט מיט לאַהן, איבערגעלאָזט בערלען דעם אַדרעס.

די פרייד, וואָס די שכנטע האָט מיטגעבראַכט, האָט זי מיט זיך

מיטגענומען, דער פאַרדראַס איז צוריק אַרויס פון זיין באַהעלטעניש, זיך

ווידער צעלייגט איבער ביידנס פנימער. די שטילקייט האָט לאַנג נישט אָנגעהאַלטן.

לאַה האָט געוואַרעמט פאַרן מאַן ס'טעפל, זיך קוים געהאַלטן אויף

די פיס:

— ביסט דאָך נאָר-וואָס געווען אַזוי רעדעוודיק? נו, ווען פאַרסטו

צו איר, צו דער מישערין?

בערל האָט געוואָלט פאַרשווייגן, געוואוסט, אַז ער דאַרף נאָר ענט-

פערן אַ וואָרט און עס וועט זיך אָנהייבן אַ חתונה. ער האָט אָבער נישט

געקעט, אָן אַ שיעור עוולות האָבן זיך אָנגעקליבן דורכן טאַג. אין דער

יוניאָן האָט מען געשניטן „שטרייק בענעפיט“. ס'איז שוין דער צוואַנ-

ציקסטער און ער האָט נאָך נישט באַצאָלט קיין דירה-געלט און דאָ ריכט

זיך ס'ווייב אין קימפעט, דערגייט אים די יאָרן. ער האָט נישט געקענט

קוקן אויף איר צעפארענעם געשטעל, אויף דעם אָנגעלאָפּענעם פּנים, זיך געהידושט, ווי אזוי ער האָט דאָס אַמאָל ליב געהאַט, און דעם ווייב אויף צעפלאַצעניש זיך געקליבן זאָגן, אַז די שכנטע געפעלט אים און ווי ער האָט אַן עפּן געטון ס'מױל, האָט זיך באַ אים עפעס איבערגעריסן און ער האָט סתּם אַ זאָג געטון אין דער וועלט אַריין :

— ווי לאַנג ס'איז געווען אַרבעט האָב איך פאַרדינט, איצט גיי דו פאַרדינען !

— מיט אַזאַ פעקל ? — האָט לאַה געוויזן אויפן בויך — אַז כװאוין מיט אַזאַ אוממענטש, ווי דו, ביסטו גערעכט !
— קיינער האַלט דיך נישט.

— לאַמיר נאָר בשלום איבערקומען, וועל איך מיט דיר שלאָגן כּפרות — האָבן די אָנגעלאָפּענע ליפּן באַ איר אָנגעהויבן ציטערן און זי האָט זיך צעוויינט.

בערל האָט אַריינגעשטעקט די גראַבע פינגער אין די אויערן, זיך געבעטן :

— הער אויף וויינען, הער אויף וויינען.
צוויי אויסגעשמירטע מיידלעך, איינע קלענער פון דער צווייטער, זענען אָנגעלאָפּן פון גאַס מיט אַ מעקען :

— מאַ, עסן !
— אין קיך אַריין, צו אַלדע יאָר ! — האָט בערל אויסגעלאָזט דעם פּעס צו די קינדער.

ס'איז געוואָרן אַ טומל. די קינדער האָבן זיך באַהאַלטן הינטער דער מוטער מיט אַ געוויין. בערל האָט אַ כאַפּ געטון דעם ראַק מיטן קאָפּעליש און איז אַרויס פון שטוב.

ס'האַט אים נישט געאַרט, וואָס עס רעגנט. ער האָט געשפּרייזט פון איין גאַס אויף דער צווייטער און אַז דער רעגן האָט שטאַרק גענומען גיסן, האָט ער זיך פאַרקליבן אונטער אַ דעכל פון אַן אַפטייק. ער האָט געקוקט ווי מענטשן טויליען זיך אונטער שירעמס, שפּריצן מיט די פּיס, איילן זיך און עס האָט אים באַנג געטון, וואָס ער האָט זיך צעקריגט מיטן ווייב.

שפעט אין דער נאַכט איז ער אַהיימגעגאַנגען, מורא געהאַט, אַז ער וועט לאַנג דאַרפן קלאַפּן. די טיר איז געווען אָפּן. אין צווייטן האַלבן

בעט זענען געלעגן ס'ווייב מיט די קינדער. געלאָזט פּלאַץ פאַר אים.
ער האָט זיך געבעט אין קיך אויף בענקלעך, זיך געדרייט, נישט גע-
קענט איינשלאָפן.

פאַרטאָג איז בערל שוין געשטאַנען אָן אָנגעטווענער. געזוכט באַם
ווייב אין בייטל אַ פאַר סענט. ס'גאַנצע פאַרמעגן איז באַשטאַנען פון
צוויי קוואַדערס. ס'האַרץ האָט אים נישט געלאָזט נעמען און ער האָט
אוועקגעלייגט דעם בייטל. ס'ווייב האָט זיך אַראָפּגעקאַטשעט אַ האַלב אָן-
געטווענע, זיך געפאַרעט באַם טיש, זיך געדרייט און מיט אַ קרעכץ צו-
ריק אוועק אין בעט אַריין.

בערל איז געגאַנגען מיט דעלענסי סטריט. די געשעפטן זענען
נאָך געווען פאַרמאַכט. פון בעקערייען אין רעסטאָראַנען האָט זיך גע-
טראָגן דער ריח פון פריש געבעקס. עס האָט אים אָנגעהויבן נאָגן און-
טערן לעפעלע און ער האָט זיך געכאַפט, אַז פון נעכטן מיטאַג האָט ער גאָר-
נישט געהאַט אין מויל. פון געוואוינהייט האָט ער אַ שטעק אַריין געטון
די הענט אין די קעשענעס. ער האָט אַרויסגעשלאָפּט אַ קוואַדער (פינף
און צוואַנציק סענט). ער איז געווען זיכער, אַז דאָס האָט לאַה זיך מיט
אים געטיילט — געלאָזט זיך מיט די קינדער אַ קוואַדער און דעם צווייטן
אַריינגעלייגט אים אין דער קעשענע. ס'האַרץ באַ אים האָט אַ קאַרטשע
געטון, געהייסן צוריקטראָגן דעם ווייב מיט די קינדער דעם קוואַדער, זיי
זענען ביילכער. דאָס פרישע געבעקס איז געשטאַנען אין וועג. ער איז
אַריין אין בעקעריי. גענומען אַ קאווע מיט זעמל.

דערנאָך האָט זיך אָנגעהויבן אַ טאָג ווי נעכטן, ווי אייערנעכטן,
ווי מיט דריי חדשים צוריק — „פיקעטן“, מיטינגען, אַרעסטן. בערל האָט
געאַרבעט פאַר דריי, נישט געדענקט ס'זאָל האָבן געווען מיטאַג, ווי די
שעהן וואָלטן זיך דורכגעגנבעט. ער האָט ערגעץ דערטאַפט אַ ביסל געלט,
געקויפט פאַר די קינדער הייסע „סוויט פאַטייטאַס“ (זיסע קאַרטאַפּל) און
זיך געאַיילט אַהיים, באַשאַסן זיך איבערצובעטן.

בשעת ער האָט זיך געהויבן איבער די פינצטערע טרעפּ, האָבן זיך
געעפנט טירן, שכנות האָבן אַרויסגעשטעקט די קעפּ און געזאָגט:

— לאַה האָט געבוירן אַ יינגל, ס'זאָל זיין מיט מזל!

— מען זאָל שוין פון היינט אָן האָבן בעסערע צייטן!

— אַז דער דאַקטאָר איז געקומען, האָט דער יונג שוין געוואַלדעוועט!

אין קיך האָבן זיך שכנות געפאַרעט באַם אויוון. ס'האַט געשמעקט
מיט הינער-יויך, מיט געקעכץ. די צוויי מיידלעך זענען באַפאַלן דעם
פאַטער, געגעסן די „סוויט פאַטיטאַס“ און געשריגן :
— פאַ, אַ ברידערל, אַזאַ פיצעלע ברידערל !
— איר מעגט אַ קוק טון אַ בחור, — האַט אַ שכנטע וואוילעריש
אַ שטופ געטון בערלען מיט אַן עלנבויגן — געראַטן אין טאַטן, ער
שטרייקט שוין, אוי געוואַלדעוועט ער !
און איידער ער האַט צייט געהאַט עפעס צו ענטפערן, האָבן די
סעכטער אים געשלעפט פאַר בייזע הענט, אַנגעזאַגט אויף פריער :
— מאַ, דער טאַטע איז דאָ !

שטר ייקער

צווישן די איבערגעגעבענע יוניאנסלייט, וואָס זענען געגאַנגען אַרונטערנעמען באַ די ברידער עפשטיין די אַרבעטער פון שאַפּ, איז אויך געווען שלמה פרעסער. עס איז געקומען צו אַ געשלעג. מען האָט שלמהן אַזוי צעהרגעט, אַז מען האָט אים געמוזט אָפשיקן אין אַ טעקסי אַ היים. ער איז אָפגעלעגן איבער צוויי וואַכן אין בעט און איז אויפגעשטאַנען מיט אַ מישונג אין קאַפּ. אַלץ האָט אים וויי געטון.

שלמה האָט זיך גענומען דאָקטערן, פאַרקרענקט ווין געלט, דאָס געלט, וואָס די יוניאָן האָט אַרויסגעהאַלפן, וואָס קרובים און פריינט האָבן געבאַרגט. און אַז עס איז שוין נישט געווען וואו צו נעמען, איז דער פאָטער, אָן אַרבעטער, וואָס איז אַליין געווען אין שטרייק, אַרייַ-בערגעקומען :

— וואָס וועסטו זיצן, שלמה, אין די בראַנקס, זיך דאַרן דעם קאַפּ אויף דירה-געלט, ווען דו ברויכסט יעדן סענט פאַר זיך אַליין ? נעם די משפּחה און קום אַריבער צו אינז. מיר וועלן זיך שוין ווי-עס-איז אָן עצה געבן. פאַרט אָן אייגענער דאָך איבערן קאַפּ !

שלמה האָט אַריינגעגעבן דאָס מעבל אין „סטאַריידזש“, גענומען דאָס ווייב מיט די צוויי קינדער און זיך אַריבערגעקליבן צום פאָטער נאָך בראַנזוויל.

דער פאָטער האָט געהאַט אַ האַלב הויז, וואָס איז באַשטאַנען פון צוויי צימערלעך מיט אַ קיך. דאָס צווייטע האַלבע הויז האָט באַלאַנגט צו שלמהס עלטסטן ברודער, אויך אַ פרעסער. אין שטוב זענען געווען פיר נישט אויסגעגעבענע קינדער — דריי זין און אַן עלטער מיידל. אַ חוץ דעם מיידל, אויף וועמעס שכירות די משפּחה האָט געלעבט, האָט קיינער אין הויז נישט געאַרבעט.

שלמה מיט זיין משפחה זענען אָנגעקומען צו אָוונטברויט. טאַטע= מאַמע, ברידער=שוועסטער האָבן זיי באַגעגנט מיט שמחה, געטראָגן דאָס קליינבוואַרג, פון פיר און זעקס יאָר, פון האַנט צו האַנט.

דער פאָטער האָט פונאַנדערגערוקט דעם טיש, אַריינגעשטעלט נאָך אַ ברעט, געזעען עס זאָל זיין פלאַך פאַר אַלעמען.

די משפחה האָט זיך אויסגעזעצט. דעם געמאַכטן הערינג מיט צי= בעלע האָט מען צעכאַפט, נישט געלאָזט קיין שטיקל פאַר דער מוטער. די מוטער, אַן אַלטיטשקע, האָט מוחל געווען איר חלק, בלויז דערמאַנט מען זאָל איר לאָזן אַ שניצל ברויט פאַר דעם קרופניק. דאָס געבייטלעטע ברייטל האָט געהאַלטן אין איין קלענער ווערן. די אָנגעשניטענע רייפטלעך, פרי= שע, האָבן געקנאַקט צווישן די ציין, פאַרשטאַרקט דעם אַפעטיט.

דער שמועס איז געווען אַן אויפגעהייטערטער, ווי שלמה וואָלט געקומען נישט פון די בראַנקס, נאָר פון גאַנץ ווייט. יעדעס וואָרט פון די קינדער איז געווען אַ חכמה, וואָס מען איז נישט מיד געוואָרן אי= בערצוחזרן.

דער פאָטער האָט געטענהט, אַז מען טאָר נישט צו לאַנג פאַרציען דעם שטרייק: דער אַרבעטער איז אויסגעמאַטערט, אויסגעהונגערט, שוין די צענטע וואָך... מען דאַרף נישט זיין אזוי איינגעשפאַרט, וועלן די באַ= לעפאַטים אויך נאָכגעבן און עס וועט נעמען אַ סוף. די זין האָבן נישט איינגעשטימט מיטן פאָטער, און אפילו דער קראַנקער שלמה האָט זיך פאַרהוטט:

— אויב מיר ווילן עפעס געוויינען, טאַטע, דאַרפן מיר שטיין פעסט, נישט נאָכגעבן. זאָל זיך נאָר דער סעוואַן אָנהייבן, וועלן זיי וויי= כער ווערן!

די מוטער האָט געדושאַמדזשעט אַ שטיקל ברויט, געקוקט יעדן איינעם אין מויל אַריין און נישט איבעריק זיך פונאַנדערגעקליבן וועגן וואָס מען אַמפערט זיך. זי האָט געוואוסט, אַז דעם גאַנצן עול טראַגט די טאַכטער, חנה, זי האָט אויך געוואוסט, אַז וואו נאָר אַ קניפל, מוז זי, מיט אירע אויסגעדרייטע פינגער, מאַכן אַ שליף, באַהאַלטן דעם דלות פאַר לייטן. באַפרייען זיך אָבער אויף אַ רגע פון די חובות, איז געווען אַזממעגלעך; שטענדיק געדענקט וויפיל זי איז שולדיק פאַר פלייש, וויפיל פאַר ברויט און מילך, זיך געערגערט, וואָס מען קוקט אויף איר קרום,

און מען איז נישט גערן מער צו באַרגן... הנהס פאַרדינסטן קלעקן
קוים אויף ברויט מיט מילך, אין דאָ זענען צוגעקומען נאָך פיר מיילער,
קיין עין-הרע...

נאָכן עסן האָבן די פנימער באַם עולם זיך נישט אויסגעלייטערט.
מען האָט זיך געשאַרט איבער די צימערלעך נישט-צופרידענע, נישט גע-
וואָלט צוגעבן, אַז די הוילקייט אַרום די הערצער קומט פון נישט-דערעסן.
שלמהס ווייב, בעסי, וואָס האָט זיך געגרויסט מיט איר ענגלישן
אַקצענט, האָט אויף זיך אַרויפגעצויגן אַ פאַרטוּך און זיך געשטעלט וואָסן
דאָס געפעס.

— וועסט עס אסור טון — האָבן ביידע, די שוויגער און די שווע-
גערין, געטריבן זי פון סינק און אַליין גענומען וואָסן די פֿלים.

נאָכן עסן איז אַריינגעקומען דער עלטסטער זון מיט ווייב און קינד-
דער. דאָס הויז איז פול געוואָרן מיט טומל. מען האָט גערייכערט, גע-
שוויצט איבער גלעזער טיי, נישט אויפגעהערט רעדן וועגן שטרייק און
געהאַלטן אין איין פונאַנדערנעמען דאָס קליינוואַרג, וואָס האָבן איבער-
געקערט די שטוב, זיך געריסן פאַר די נעזער. און אַז עס איז פאַרביי
אַ שעה, צוויי, — אויפהייבן זיך צו דער אַרבעט האָט קיינער פון די
מאַנסבילן נישט געדאַרפט, — האָט עמעצער געלאָזט פאַלן אַ וואָרט:

מיר וועלן אפשר מאַכן אַ פּאָקער?

פון לאַנגווייליקייט האָט דער פּאָטער מיט די פינג זין זיך צע-
זעצט אַרום טיש, צעשפיליעט די קנעפּלעך אויף די שטייפּע, מיט טיי
אַנגעגאַסענע, בייכער און געטריבן פון זיך דאָס קליינוואַרג:

— צייט שלאָפן, חברה!

— בעסי — האָט שלמה אַ נישט דרייטער אַפּגעשטעלט דאָס
— האָסט אפשר אַ פּאַר סענט?

זי האָט געזוכט אין איר בייטעלע, אויסגעקראַצט צוועלף איינציקע
פענים:

— דאָס אַלץ, וואָס איך האָב.

— פאַק זיי שלאָפן, פעני — האָט דער עלטסטער זון אַ זאָג גע-
טון צו דעם ווייב און בשעת מעשה פאַרקאַשערט די אַרבל פון העמד.
ווי ער וואָלט זיך געקליבן אָפטון אַ שווער שטיקל אַרבעט.
— אַבי ער זאָר קאַנען שפּילן, וועט ער די קינדער אוועקפאַקן

שלאפן אין מיטן טאָג — האָט דאָס ווייב אַן אַנגעדראָדלעטע אויסגעלאָזט
דעם כּעס צו אירע דריי קינדער, זיי גענומען טרייבן ווי עופות :
— שלאָפן, שלאָפן, שלאָפן !

בעסי האָט אַ וואונק געטון צו אירע צוויי יינגלעך. ווי דרעסירטע
חיהלעך זענען זיי אוינטערגעקומען, זיך צעקושט מיט דער באַבען, מיטן
זיידן. פעני, וועלכע האָט זיך נישט געקאָנט קיין עצה געבן מיט אירע
מזיקים, האָט מיט ביטול אָפּגעמאַסטן די בראַנסקער שוועגערין :
— אַ קולעניש, ס'פּאַסט פאַר מיידלעך !

— ס'וועט זיי אסור שאַטן — האָט די באַבע געשעפט נחת פון די
אייניקלעך.

ווען די וויבער מיטן קליינוואַרג זענען אַוועק, האָבן די מאַנסבילן
אָפּגעטעמט און גענומען שפּילן אַ סענט אַ קאַן.
דער שטרייק האָט זיך פאַרצויגן אין ווינטער אַריין, אַנגעהאַלטן
וואַכן, חדשים. מען האָט אַלץ געהאַפט, ער זאָל זיך היינט-מאַרגן ענ-
דיקן. די האַפּנונג איז אַלץ שוואַכער געוואָרן, זיך געפאַטשקעט ווי אַ
מפה. דער פּאָטער איז אַרומגעאַנגען מיט אַ נאַז, זיך געהאַלטן אין איין
טאַפן די הויזן, וואָס זענען געוואָרן צו לויז אַרום בויך, זיך געקריגט מיט
די זיך, אַז דער שטרייק איז פאַרלוירן, און געוואָלט זיי זאָלן זיך נעמען
צו עפעס אַנדערש.

מען האָט דעם אַלטן נישט געהערט, „געפיקעט“ ווי פריער, אַפּ-
געזעסן שעהן אויף מיטינגען און אויסגעמיטן די שטוב, וואו דער דלות
האָט נישט אָפּגעטראָטן. מען איז נאָר אַהיימגעקומען שלאָפן.

דער קראַנקער שלמה האָט זיך דערפילט איבעריק, זיך אַרומגע-
דרייט ווי אַ שאַטן און, דאַכט זיך, יעדן געווען אין וועג.

אַן אַ וואַרט, פון זיך אַליין, האָבן זיך די ביידע משפּחות פּונאַנ-
דערגעטיילט. דאָס ערשטע מאָל, ווען שלמה מיט ווייב און קינדער האָבן
אויסגעפּעלט באַם נאַכט-מאַרצייט, האָט די גערוימקייט אַרום טיש געשראַקן
און פאַרשעמט יעדן איינעם. דער פּאָטער, די ברידער, האָבן זיך נישט
געקאָנט איינהאַלטן, געפרעגט אין חלל אַריין :

— וואו איז שלמה ? ער האָט שוין געגעסן ? און בעסי ? אין די
קינדער ?

מען האָט עפעס געענטפּערט, וואָס קיינער האָט נישט געהערט,

אָנגענומען דעם תירוץ, וואו מען וואָלט געוואָרט אויף אים. שפעטער איז מען צוגעוואוינט געוואָרן. יעדער האָט זיך געהאַט זיין ברויט, זיין טעפל געקעכץ.

בלויז די מוטער האָט אין דער שטיף אונטערגעטראָגן דער שניר אַ פּאַר סענט, געקאַכט, קיינער זאָל נישט וויסן, פאַרן קראַנקן זון יאיכלעך. פון שוואַכקייט און פון נישט האָבן וואָס צו טון האָט שלמה צו געדרימלט באַטאָג. באַנאַכט אָבער, ווען די צימערלעך זענען פיל געווען מיט כראַפּען און מיט רעדן פון שלאָף, איז ער געלעגן מיט וואַכיקע אויגן, געקוקט אין דער געדיכטער פינצטערניש, וואָס האָט געשטיקט און געטראַכט וועגן טויט. ס'קראַנקע האַרץ האָט זיך געקאַרטשעט. ס'האַט אים ווי געטון פאַר זיך, פאַר דעם ווייב מיט קינדער, וואָס זענען געווען צעלייגט אַרום אים.

אין איינע פון די פינצטערע נעכט, ווען אַ רעגן האָט גענאַסן פון דער פרי אָן. געפאַטשט איבער די שויבן, נישט אויפגעהערט אויף אַ רגע, ווי ער וואָלט זיך פאַרנומען אַלץ אַפּצושווענקן פון דער ערד, איז שלמהן מיט אמאָל באַפּאַלן אַ פחד. ער האָט זייער נישט געוואָלט שטאַרבן אין אַזאַ נאַכט. פון בלויזן געדאַנק האָט דער שטערן פאַ אים אָן אַטעם געטון מיט קעלט און ער האָט גענומען וועקן ס'ווייב:

— שלאָפסט, בעסי?

— וואָס איז? — האָט זי געעפנט אַ פאַר אויגן, נישט דערקענט אַפנים, אין דער ערשטער רגע דעם מאַן און געהאַט אַ מינע פון איינעם, וואָס טרעפט זיך אין אַ ווינקל אויג-אויף-אויג מיט אַ גלחן.

— כ'האַב מורא, אַז כ'וועל שוין לאַנג נישט אָנטרייבן, בעסי.

— וואָס דיר פאַלט אַלץ איין — האָט זי זיך אַ רוק געטון צו אים, צוגעפלייגט איר וואַרעמע האַנט צו זיין קאַלטן שטערן, און זי האָט אויפגעציטערט.

— אַז אַ מענטש קאָן נישט עסן, קאָן נישט שלאָפן און דאָ גיסט פון דער פרי אָן. אַז ס'איז נישטאָ מיט וואָס צו אַטעמען. . .

— מאַכן דיר אפשר אַ הייס גלאַז טיי?

ער האָט נישט געענטפערט, געקוקט ווי ס'ווייב איז אַראָפּ מיט אַ קרעכץ פון בעט, זיך געפאַרעט אין קיך און איבערגעלאָזט נאָך זיך אין דער פינצטערניש די ווייסקייט פון איר נאַכט-העמד.

— ווער איז דאָרט ? — האָט דער פּאָטער זיך איבערגעוואָרפן —
אפילו באַנאָכט שלעפט מען זיך אַרום, ווי נישט גוטע!
— האָ, ווער דרייט זיך דאָרט אין קיך ? — האָט אַ צווייטער זיך
איבערגעוואָרפן — בעסי ?
— איך, איך — האָט בעסי זיך פאַרענטפערט, וואָס זי לאָזט נישט
שלאָפן — שלמה פילט עפעס נישט. . .
שלמה האָט געוואָרט דער ברודער זאָל עפעס זאָגן, באַדויערן.
ס'איז געווען שטיל. דער מאַטראַץ האָט בלויו געסקריפעט, באַלד נישט
געוואָרן אין דעם שווערן שלאָף, אין דעם כראַפּען, וואָס האָט זיך גע-
הויבן צו דער סטעליע.
טרערן האָבן זיך אוועקגעשטעלט באַ שלמהן אין די אויגן, וואָס
ער גייט קיינעם נישט אָן און נישט אויפגעהערט צו בעטן באַ דער גע-
דיכטער פינצטערניש :
— נאָר נישט איך אַזאָ נאָכט.

א ב ר י ל י א נ ט

שמאלע וועגלעך, נאך שמעלערע סטעזשקעס, האָבן זיך געקייטלט צווישן ביימער, זיך איבערגעריסן ארום די שטייגנדע בערג, זיך ווידער פארקניפט, געשנורעוועט דעם פארק פון אלע זייטן מיט וואַרצל-אָדערן.

טרוקענע בלעטער, עטלעכע צאָל די דיק, זענען געלעגן אונטער די פיס און איבערן קאָפּ איז נידריק געהאַנגען אַ קילער, פאָרגליווער-טער הימל.

פאַרלעך האָבן זיך געאיילט אַהיים, געוואָלט אויסמיידן דעם רעגן, וואָס האָט געהאַנגען אין דער לופט. זיי האָבן געהאַלטן אין איין אומ-קין זיך, געווען זיכער, אז פון אלע זייטן טראָגן זיך מענטשן. דאָס האָבן פאַרדאַרטע בלעטער זיך געהויבן מיט אַ קלימפער, זיך געדרייט איבערן אַספּאַלט-וועג ווי פייגל.

רחלע מיט דיוון האָבן זיך געטראָגן באַרג-אַראָפּ, אַריין אין טאָל, וואו די בלעטער זענען טיפער, די ביימער געדיכטער. אַלטע איבערגע-דרייטע צווייגן האָבן זיך געפלאַנטערט, זיך געפלאַכטן איבערן טאָל ווי אַ דעכל.

— דאָ וועט דער רעגן נישט צוקומען! — האָט רחלע אַ שלעפּ געטון ס'געפאַסטע הימל פון קאָפּ און אַ רויטער שויבער האָר איז איר אַ פאַל געטון אין די אויגן אַריין.

— ס'ווענדט זיך וואָס פאַר אַ רעגן ס'וועט זיין — האָט דייוו אַ שמעק געטון ס'פנים צום הימל און דערפילט אַ קאַלטן טראָפּן — ס'רעגנט שוין!

זיי האָבן זיך צוגעשאַרט צו אַן אַלטן, אויסגעהוילטן שטאַם, גע-קרישלט מיט די פינגער די בייַלן, וואָס זענען אַנגעוואַקסן אויף אים און

געווארט, אז די טראַפנס, וואָס זענען געפאלן מיט אַ פויקעריי צווישן די בלעטער, זאָלן זיך אַהער אויך פאַרקלויבן.

צו דרייצען יאָר איז רחלע, אַ ליכטיקע, מיט רויטע, פייערדיקע האָר, שוין נישט איינגעזעסן אין שטוב. זי האָט געשנירלט מיטן פיסקל, פאַרדרייט יינגלעך די קעפּ, פאַרווישט מיט אירע דינע, בויגיקע פיס די אייגענע טריט, ווי אַ פויקס פאַרווישט מיטן האָריקן עק יעדן סימן נאָך זיך. און יעדעס מאָל, ווען צו דער עלטערער שוועסטער האָט געדאַרפט קומען אַ חתן, האָבן טאַטע-מאַמע אַוועקגעפאַקט רחלען שלאָפן, מורא געהאַט, אַז אַזוי שנעל, ווי דער יונג וועט זי דערזען, וועט שוין מיט דער עלטערער קיין שידוך נישט ווערן.

צו פינפצען יאָר, ווען די עלטערע שוועסטער האָט חתונה געהאַט, האָט רחלע זיך געבראַכט אין שטוב אַריין דייוון, געזאָגט, אַז דאָס איז איר חתן. טאַטע-מאַמע האָבן זיך נישט אַנטקייגנגעשטעלט, געווען זיכער, אַז רחלע וועט נאָך נישט איינעם בייטן, און געהאַלטן אין איין שפּאַסן, אַז אויב שוין יאָ אַזוי יונג חתונה האָבן, פאַרוואָס נישט פאַר אַ רייכן.

שפעט אין דער נאַכט, ווען רחלע איז צוריקגעקומען פון גאַס, אין דער פינצטער אַראָפּגעוואָרפן פון זיך די קליידער און אַריין אונטער דער קאַלדרע, פלעגט אויסוואַקסן די מוטער. זי האָט זיך צוגעזעצט אויפן פאַרענטש פון בעט, געקעמט מיט די מאַמע-פינגערל דער טאַכטערס צע-פאַטלטע האָר און דערציילט, וואָסערע גליקן ס'איז איר באַשערט. גאַלדין, זייער לאַנזיסמאַן, איז איין און איינציקער באַ זיינע עלטערן, האָבן נישט ווייט פון ניו-יאָרק אַ דעפאַרטמענט סטאַר, אייגענע אויטאָמאָבילן. . . און דווקא גאַלדין? שוואַרץ לאָזט נישט אָפּ. זיין שאַפּ פון זיידענע קליידער פאַרנעמט אַ גאַנצן שטאַק. . . זי וועט יעדן טאַג קענען בייטן אַן אַנדער קלייד. . . רחלע דאַרף אָבער נישט זיין ווילד, נישט פאַרקריכן אין צו-ווייטע דרכים מיט דייוון, ער איז דאָך נאָך אַ יינגל.

רחלע האָט נישט געוואָלט הערן. פאַרשטאַפט די אויערן מיט די פינגער, זיך געפיעשטשעט:

— אַרויסגעוואָרפנע רייד, מאַמע!

אין תוך אָבער האָט עס איר הנאה געטון. דאָס יונגע לייב האָט זיך געצויגן אינטער דער קאַלדרע, פאַרמאַכט פון מידקייט די אויגן, פאַרווישט און אָפּגעמעקט יעדן חוב, וואָס זי איז שולדיק געווען דייוון.

רחלע האָט געפלאַנט, אז זי, דאָס אַרעמע מיידל, וואָס וואוינט מיט די עלטערן אין צוויי צימערלעך, וועט מאַרגן, איבערמאָרגן אויפשטיין אַ ריי-כע דאַמע.

דעם חלום האָט זי געהאַלטן פאַר זיך, קיינמאָל איבער די ליפן נישט געבראַכט. בלויז ווען זי האָט זיך צעווערטלט מיט דייוון, זיך דער-פילט אַן אויסגעליידיקטע, האָבן די שדוכים, וועגן וועלכע די מוטער האָט אַזוי פיל גערעדט אין די פינצטערע נעכט, אָנגעהויבן אַפער-צושווימען.

איצט, ווען ביידע זענען געשטאַנען צוגעטויליעט צום אַלטן, אויס-געקרוימטן שטאַם, געהערט ווי דער רעגן קלאַפט אַלץ שטאַרקער, ווי ער וואָלט נישט געפאַלן איבער-בלעטער, נאָר איבער בלעכענע דעכער, וועט אַהער זיך באַלד אויך פאַרקלויבן, האָט רחלע אַן אָנגעברוגזטע זיך אָנגערופן:

— מיר האָבן נישט געדאַרפט בלייבן אין פאַרק! דער רעגן וועט אַזוי געשווינדט נישט אויפהערן!

— מען קען נאָך איצט גיין! — האָט דייוו אַ שטעל אויף געטון דעם קאַלנער פון רעקל, געווען פיקס אין פאַרטיק.
— אויף אזאַ גאַס!

אַ טראַפן איז אַ פאַל געטון רחלען אין קאַרק אַריין, אָנגעצונדן דאָס וואַרעמע לייב, באַלד אַ צווייטער, אַ דריטער. זי איז מער נישט איינגעשטאַנען, אַ ריס געטון דייוון:
— קיים!

זיי זענען געלאָפן. דער רעגן האָט געפאַטשט אין פנים, זיך פאַר-קליבן הינטער דעם קאַלנער, אונטער די פאַלעס. די הויפנס בלע-טער האָבן געשפּריצט מיט אַ קוויטש, געווייקט די שיך, די זיידענע זאַקן.

זיי האָבן זיך קיים דערשלאַעפט צום ערשטן הויז. וואַסער איז גע-רונען פון די קעפּ, פון די נעז, פון די אויגן, צוגענומען דאָס וואויל-יונגערישקייט און צעדרייטע, איינגעקאַרטשעטע, האָבן ביידע אויסגעזעען ווי אונטערגעטוקטע הענער.

אַלע פאַרדראָסן האָט רחלע אויסגעלאָזט צו דייוון, געוואַרמט און געקעכלט הינטער די נאַסע קליידער, אז ס'איז מער נישט געווען ווי אַן

אינרעדעניש, דייוו איז איר דערווידער. זי האָט געציטערט, געבענקט
נאָך אַ וואַרעמער, ליכטיקער שטוב, נאָך אַ הייס גלאַז טיי.

— מיר וועלן אפשר אַריינגיין זען אַ „מואווי“? — האָט דייוו זיך
אַפגעשאַקלט ווי אַ הונט, וואָס שפּרינגט אַרויס פון וואַסער.

— כ'מוז זיך איבערטון, כ'בין פיטש נאָס!

— ביסט נישט נאָסער ווי איך?

— ווילסט אפשר, כ'זאָל זיך אויסטון פאַר דיר אַ נאַקעטע? —

האַבן די אויסגעווישטע אויגן אַ בלישטש געטון ווי קלינגלעך.

— כ'זע נישט, פאַרוואָס דו ביסט ביז?

זי האָט נישט געענטפערט. דאָס. וואָס דייוו איז אַ שיינער, האָט

באַ איר איצט קיין ווערט נישט געהאַט. זי האָט זיך געפילט באַליידיקט,

וואָס ס'פאַלט אים נישט איין צו נעמען אַ טעקסי און צופאַרן אַהיים. זי

וועט באַ אים קיינמאָל גאַרנישט האַבן, וועט לעבן ווי איר מאַמע אין

צוויי צימערלעך, פאַרשוואַרצט ווערן. די נכפה איז אין איר גע-

וואַקסן, זיך פאַרקליבן אין האַלז אַריין, קוים געלאָזט אַרויס-

רעדן:

— כ'גיי אַהיים!

— גיי!

זי איז אַרויס אויפן רעגן. דייוו האָט זיך געערגערט פאַרוואָס ער

גייט איר נאָך און געשוויגן. באַם הויז האָט רחל'ע זיך אויף אַ רגע אָפּ-

געשטעלט. געזען, אַז דייוו שטייט מיט אַ טעמפּ פנים, קלויבט זיך נישט

רעדן, האָט זי זיך גענומען הייבן איבער די טרעפּ.

זי דער רעגן, צי דאָס ערגערניש, דייוו האָט זיך מער נישט גע-

קענט אַנטקעגנשטעלן. אַ דורכגעווייקטער, אַ צעקראַכענער האָט ער זיך

געשלעפט איבער די טרעפּ, איבערגעציילט עטלעכע זיבעציק. הינטער

דער טיר האָט ער דערהערט ווי טאַטע-מאַמע רעדן אויפן קול, קריגן זיך

און מיט שטילע טריט גענומען גיין צוריק.

אַ צעפלאַכטענע האָט די מוטער באַגעגנט די טאַכטער, פון גרויס

פרייד נישט באַמערקט, אַז זי איז דורכגעווייקט:

— רחלשי קרוין, מיסטער שוואַרץ קען זיך נישט דערוואַרטן אויף

דיר, ער האָט דיר געבראַכט אַ ברילאַנט, קאָסט ער פינף הונדערט דאָ-

לאַר! ער האָט איינזעניש, קינד מיינס, אויף טאַטע-מאַמע. .. אַפגע-

פּונצטערט אַ לעבן און איצט. אַז ס'מזל וויל אַ שײן טון אויך פאַר אונז, זאָלסטו נישט שטערן...

— כ'גיי שוין אַרויס פון שטוב! — האָט רחלע זיך אַ שלײדער געטון, אָנגעצונדן די טראָפּנס רעגן, וואָס האָבן געשטעקט אין די פּייער-דיקע האָר.

— מאַכסטו אונז אומגליקלעך!

— כ'קען נישט אַרײנגיין ווי אַ נאַסע קאַץ — האָט זי גענומען שפּאַנען מיט די דינע, בויגיקע פּיס — וואו וועל איך זיך איבערטון? — כ'ברענג דיר שוין אַרײן זיך איבערצוטון... וואָס פאַר אַ קלייד, ס'שוואַרצע?

רחלע האָט נישט געענטפערט. זי האָט אַוועקגעשטעלט די מוטער באַם איוון, ווי אַ שפּאַנישע וואַנט, אָנגעזאָגט, קיינעם נישט אַרײנצולאָזן אין קיך און אַז זי האָט זיך איבערגעטון, איבערגעקעמט, האָט אַ שוואַרצע גבורה אַרויסגעקוקט פון יעדן בייג אירן.

מיסטער שוואַרץ, אַ הויכער, מיט גלאַט-פאַרקעמטע האָר, וואו אינ-דערמיט קאַפּ איז געלאָפּן אַ ווייס שנירעלע, האָט זיך פאַרנייגט באַ רחלע אַרײנקומען:

— און איך האָב מורא געהאַט, אַז כ'וועל זיך היינט אויף אייך נישט דערוואַרטן!

— איר דאַרפט דאַנקען דעם רעגן! — האָט רחל אַ שנירל געטון.
— כ'וועל אייך זאָגן דעם אמת, רחלע — האָט מיסטער שוואַרץ זיך געפילט היימיש — כ'בין עלטער פון אייך און כ'האַב זיך אויך לייב אַרומצושלעפּן אויף אַ רעגן!

— מיסטער שוואַרץ מיינט אַוודאי אין אַן אויטאָמאָביל, — האָט די מוטער אַרויסגעהאַלפּן שוואַרצן, זיך איבערגעקוקט מיטן מאַן און ביידע האָבן געשעפּט נחת.

— ס'הייבט זיך נישט אָן, — האָט שוואַרץ זיך געשפּילט מיט אַ גאַלדן רינגל, עס געדרייט אויפן קליינעם פּינגער און דער בריליאַנט, גרויס ווי אַ צוקער-אַרבעט, האָט געשפּריצט מיט גרין, רויט און פּאַנס — שטייט מיין אויטאָמאָביל אין גאַראַדזש, כ'נעט אים זעלטן אַרויס!
ס'גלעקל אין קיך האָט אַ כריפע געטון. איינציקווייז האָבן טאַטע-מאַמע זיך אַרויסגעשאַרט, פאַרמאַכט נאָך זיך די טיר.

— ווער איז ? — האָט די מוטער גע:רעגט.

— איך, דייוו.

— רחלע שלאָפט שוין, געקומען אַ דורכגעוויקטע. . . אַנטשולדיק.

דייוו, וואָס כ'עפן נישט, כ'בין שוין אויך אויסגעטון. . .

און אַז טאַטע-מאַמע האָבן זיך איינגעהערט ווי דייוו שפּרייזט אי-

בער די טרעפּ, האָבן ביידע פאַרוואָרפן די הענט צו דער טיר, אויסגע-

בייטלט :

— פטור, אַבי געגאַנגען !

רחלע האָט געוואוסט, אַז מיט איר פאַטערס פאַרמעגן קען זי נישט

אויסנעמען, אויך נישט מיט די צוויי צימערלעך, וואו דער דלת איז גע-

ווען פאַרדעקט מיט טישטעכלעך, מיט אויסגעוואָפּטענע קישעלעך. געפעלן

דאַרף זי, רחלע. האָט זיך ס'פּיסקל נישט אויפגעהערט שנירלעך, דער רוי-

טער שויבער פלעמלעך און די דינע פיס זענען נישט איינגעשטאַנען,

פאַרשאַרט, פאַרווישט איר גאַנץ לעבן ביז צו זעכצען יאָר.

שפּעט אין דער נאַכט, ווען רחלע איז געלעגן אין בעט, שוין גע-

שלאָפן, איז די מאַמע נאָך געזעסן צוקאַפּנס. לייכט געקעמט מיט די פינג-

געד דער טאַכטערס האָר, געהאַט גרויס פרייד, וואָס דער בריליאַנט

פינקלט אַראָפּ פון רחלס ווייסער האַנט, צינדט זיך אין גרין, רויט און

פאַנס.

א ה א נ ט

מיט בערלס אַנקומען איז אויף דער פאַרוואַרפּענער פאַרם לעבעדי-
קער געוואָרן. ער האָט פאַריאַגט דעם אומעט, וואָס האָט זיך געטראָגן
פון די גרויע לאַנקעס, פון די זייטיקע, זאַמדיקע וועגלעך, וואו זעלטן
אַ מענטש איז דורכגעפאַרן און די נאַכט איז מער נישט געקומען אויף
דער פאַרם מיטן אַוונט. . .

בערל איז אַנגעפאַרן אַ שעה פאַר מיטאַג, און באַם עסן האָט ער
שוין אַלעמען גערופן באַ די נעמען, געשפּאַסט מיטן עולם, ווי מיט אַל-
טע באַקאַנטע.

נאַכן מיטאַג האָט בערל זיך געשאַרט ווי אַ געשפּאַרעטער האָן פון
אַ קרענצל ווייבלעך צו אַ קרענצל מיידלעך. מיט זיין וואַקס און לשון
האַט ער אַפּגעשטופּט און באַזייטיקט די יונגעלייט, וואָס האָבן פּרובירט
אים זיך אַוועקשטעלן אין וועג.

קיין רייד האָבן אים פּלל נישט אויסגעפעלט. ער האָט געהאַט צו
יעדער צייט און פאַר יעדער איינער אַ פּאַסיק וואָרט, און אַז ער האָט
גערעדט מיט אַ מיידל, צי מיט אַ ווייבל, האָט ער זיי אַזוי קונציק אַריינגע-
געצויגן אין געשפּרעך, אַז יעדע איינע האָט זיך דערפּילט געהויבענער,
געוואָרן אַ שותף צו בערלס רייד.

איין רחל איז נישט מיטגעריסן געוואָרן מיטן עולם. אויף די פּרי-
ערדיקע יונגעלייט האָט זי זיך אפּילו נישט אומגעקוקט, נישט געוואַלט
האַבן צו טון מיט „וויסטע אַרבעטער“. זי האָט געהאַלטן אין איין איבער-
נעמען זיך, געטענהט, אַז אויב שוין יאַ חתינה האָבן פאַר אַ באַלמעלאַכע,
קען זי פאַר צוויי מיטאַמאַל. דען זי, רחל, פאַרדינט צוויי מאַל אַזוי פּיל
וויפּיל אַן אַרבעטער. זי האָט געזוכט אַ „פּראַפעשאַנעל“, געווען זיכער. אַז

היינט, מאַרגן וועט זיך איר אונטעררוקן א דענטיסט צי גאָר א דאָקטאָר,
וואָס האַלט באַם ענדיקן.

איצט, ווען ס'איז פון דער ערשטער מינוט געוואָרן אזא גראַטשקע
אויף דער פאַרם מיט בערלען, האָט עס רחלען פאַרדראָסן.
— וואָס זאָגט איר נישט צו אונזער ביסל ווייבער? — האָט רחל
זיך אַריינגעדרייט אין אַ פאַסמע מיידלעך. — מען איז צוגעפאַלן צום
יונג, ווי צו אַ הייס ברויט! וואָס אמת, הייבט ער מיר נישט אָן צו גע-
פעלן!

— מיר אויך נישט — האָט אַ מיידל מיט אַ שטיקל הויקער זיך
אַנגערופֿן.

— גאָלדענע רייד, אסתר — האָט אַ יונג אַרומגענומען ס'הויקערל —
וואָס, שיין איז ער? פונקט ווי איך. נאָר גיי ווייס, אַז ער געפעלט פאַרט
ווייבער.

די אַרומיקע האָבן זיך צעלאַכט. רחל האָט אַ קוק געטון אויפן
הויקערל און מיטגעלאַכט.

בערל איז באַלד נאָכן עסן פאַרשוואַנדן. ער האָט אויסגעפוינען,
אַז עטלעכע מייל פון דער פאַרם איז פאַרהאָן אַ רייט-אַקאָדעמיע. בערל
האָט זיך דורכשפאַצירט אַהין, גענומען אויף צוויי שעה אַ פערד און איז
צוגעריטן צום פאַרם.

אויפן פערד האָט ער נאָך אויסגעזעען וואויליונגערישער. אַ הוי-
כער, אַ גלייכער, מיט אַ ליכטיקן שויבער האָר אין די אויגן. ער איז,
דאַכט זיך, נישט געזעסן, געשטאַנען אויף די זאַטל-טרעטערס, ווי ער
וואָלט אויסגעוואַקסן פונם פערד, וואָס איז נישט איינגעשטאַנען, זיך גע-
דרייט פאַר דער וועראַנדע, זיך געהאַלט מיט די פאַדערשטע קאַפּי-
טעס.

די ווייבער האָבן זיך צעשטעלט אויף די טרעפּלעך, געקריגן די
נכפה פאַרן יונג. בערל האָט פאַרוואַרפן אַ פוס, וואוילעריש אַראַפּ פון
פערד.

— ווער פון אייך וויל זיך לערנען רייטן? — האָט ער געגלעט
דאָס פערד איבערן בויך, געוואָלט איינשטילן דאָס האַסטיקע פרייכן.
— איך — איז אַ מיידל אַראַפּ פון די טרעפּלעך, זיך באַגעגנט
מיטן פערדס אויג אין איז אַפגעשפרונגען — כ'האַב מורא!

— אזא הויך פערד — האָט אַ צווייטע זיך אַ שאַר געטון אויף צוריק, ווי אַן איבערגעשראַקן שעפּסל.
— לערנט מיך — האָט זיך אַרויסגעשאַרט אַ מיידל אין אַ פּאַר ניקערס.

בערל האָט איר געהאַלפּן אַריינזעצן זיך אין זאַטל און גענומען פירן ס'פּערד פאַרן ציימל. ס'איז געווען אַ רחמנות אויפן מיידל. זי איז געזעסן אַ פאַרלוירענע, אַ געבוירענע, אויסגעוועזן, אַז זי וועט זיך פאַלד צעשרייען.

רחלען האָט פאַרדראַסן, וואָס בערל קוקט זיך אפילו נישט אום אויף איר. איצט ערשט האָט זי זיך אַרומגעזעזען, אַז אזא געוויקסיקן יונג זעט מען זעלטן צווישן יידן. בערל איז איר געפעלן.

— אין איר, מיס —

רחל האָט זיך גלייך נישט געכאַפּט, אַז בערל רעדט צו איר, שלאַנגט איר פאַר ס'פּערד צום רייטן. ס'איז געקומען אזוי אומדערוואַרט, דאַס זי האָט קיין צייט נישט געהאַט אָפּצומאַכן באַ זיך, צי זי זאָל אַרויף אויפן פּערד, צי נישט. זי האָט זיך אַ לאַז געטון צו בערלעך, ווי זי וואָלט איינגעשטימט, און אַז זי איז שוין געשטאַנען לעבן פּערד, עס אַ גלעט געטון, האָט זי זיך אָנגערופּן
— ניין, אַ דאַנק.

— איר דאַרפט נישט מורא האָבן, ס'איז אַ שטיל פּערד — האָט בערל אַ נעם געטון רחלען פאַר דער טאַליע, און איידער וואָס ווען איז זי שוין געזעסן אין זאַטל.

זי האָט קיים אָפּגעכאַפּט דעם אַטעם, זיך געהאַלטן מיט אַלע צען פינגער נישט נאָר פאַרן ציימל, נאָר אויך פאַר דער גרווע. זי האָט נישט געפילט אונטער זיך ס'פּערד, זיך געהויבן ווי אויף שטאַלצן, פון וועלכע זי האָט יעדע רגע געקענט אַראָפּפאַלן און זיך געבעטן:

— כ'פּאַל.

ווי מיט אַן אייזערנער שטאַבע האָט בערל'ס האַנט זי אַרומגענוג מען פאַר דער טאַליע, צוגעהאַמערט צום זאַטל און די פרייד און זיכער-קייט פון רייטן האָט אַרויסגעשריגן פון יעדן ביינדל. דעם גאַנצן נאַכמי-טאָג האָט זיך רחל נישט געקענט באַפרייען פון בערל'ס האַנט, וואָס האָט

שטייפער געמאכט ס'לייב, אזוי האָט נאָך קיין איין מאַנסביל וי נישט אַרומגענומען.

ס'איז נאָך געווען גרויסער טאָג, ווען דער עולם האָט זיך אַ לאַז געטון נאָכן עסן אויף דער לאַנקע. בערל איז אויסגעוואַקסן לעבן רחלען. פאַרלעכווייז האָט מען זיך צעשאַטן איבערן פעלד, פאַרקראַכן אין וועלדל. מען האָט זיך פאַרלוירן ווער הינטער אַ בוים, ווער הינטער אַן אויסגע- גראַבענעם קאַרטש.

בערל האָט דערציילט רחלען וועגן זיך, ווי ער איז דורכגעפאַרן „מידעל-וועסט“ אין אַ קליין שיפל, אַ שיפל מיט שאַכברעטלעך. ווען ער האָט עמעצן מיט זיך, וואָלט ער איצט ווידער געמאכט אַזאַ רייזע. פאַרסט מעג און אַ חוץ אַפענע בערלינקעס מיט משה באַגעגנסטו נישט. די רייז פון די צעוואַרפענע פאַרלעך זענען געוואָרן אלץ שטילער, זעלטענער, ביז מען האָט זיי אינגאַנצן מער נישט געהערט צווישן דעם איינטאַניקן זשומען און שושקען, וואָס האָט זיך געטראָגן פון די ביימער. פון די בושעס, פון טיפן גראַז.

נישט בערל, נישט רחל האָבן באַמערקט, ווי ס'איז מיטאמאָל פֿינצטער געוואָרן. ביידע האָבן זיך נישט געקענט דערמאַנען צי ס'איז געווען אַוונט, צי די זון האָט זיך געזעצט. ס'האָט אויסגעזעען, ווי דער טאָג וואָלט אַריבערגעשפרונגען דעם פאַרנאַכט און ס'איז נאַכט גע- וואָרן.

בערל האָט זיך אַ צי געטון, מיטגעשלעפט רחלען אויף דער פּאַ- כיקער ערד און מיט אַ פאַרמאַכט מויל זיך צעברומט:

טוידעלדי, טוידעלדי, טוואום

קעטש ע ניגער ביי דהי טהום.

די ריפן האָבן זיך באַ רחלען אַנגעצויגן, ווי רייפן אַרום אַן אַנגע- קוואַלן פאַס וואָסער. די ביינער האָבן געקנאַקט, דאַכט זיך, איבערגערוקן זיך. ס'האָט זי נאָך קיינער אזוי נישט אַרומגענומען, נישט געוויגט אויף אַזעלכע זיכערע הענט, געהויבן צום שטערן, וואָס האָט געפֿלינצלט איבער איר.

טוידעלדי, טוידעלדי, טוואום

קעטש ע ניגער ביי דהי טהום.

מיטן וועקן זיך פון די בהמות האָט בערל אַ הייב געטון רחלען און
זי אויפגעשטעלט. די נאכט האָט זיי דורכגענימען ווי מיט מאָן-גע-
טראַנק. זיי האָבן זיך לאַנג געזעגנט, זיך צעגאַנגען יעדער אין זיין צימער
און איבערגעכאַפט אַ געזונטן דרימל, גלייך זיי וואָלטן דורכגעשלאָפן
אַ גאַנצע נאַכט.

פרישע האָפן זיי זיך אויפגעכאַפט, זיך מער נישט געשיידט פאַם
עסן. אויף דער צווייטער נאַכט האָבן זיי אָפגעשטעלט אַ חתונה, געווען
דאָס גליקלעכסטע פאַרל אַויף דער וועלט.

— ווייסט בערל, קיינער קען נישט אַזוי אַרומנעמען ווי דו? —
האַט רחלע זיך פאַקוועם אַנגעשפאַרט אָן אים.

— ווי נעמט דען אָן אַנדערער אַרום? — האָט בערל געשמייכלט.
— אָן אַנדערער. .. אָן אַנדערער. — האָט זיך רחל פלומרשט גע-
ברוגט — ס'דאַרף דען זיין אָן אַנדערער? אַז דו אָבער נעמסט אַרום,
קנאַקט יעדעס ביינדל. ..

— אַזוי מיינסטו? — האָט בערל זי אַ כאַפ אַרום געטון, ווי מיט
אַ צוואַנג.

— וועסט מיר צעברעכן אַ ריפ, בערל — איז זי געבליבן אַ פאַר-
חלשטע אין זיינע הענט — כ'קען דעם אַטעם נישט כאַפן. .. גענוג, גע-
נוג, ניטע. ..

- ווייסטו פאַרוואָס כ'קען אַזוי אַרומנעמען?
- ווייל ביסט שטאַרק.
- ווייסט נישט.
- פאַרוואָס דען? — איז רחל געוואָרן נייגיריק.
- ווייל כ'האַב אַ הילצערנע האַנט.
- לאַכסט. ..
- כ'לאַך נישט. .. אסור. ..
- גיי, שפאַסט. ..
- ווילסט זעען?
- יאָ.

ער האָט אַ דריי געטון די האַנט ווי אַ שרויף, אַראַפגענומען אַ שטיק
האַנט ביז צום עלנבויגן און זי איר אינטערעטראַגן. זי האָט זיך פאַר-
שטעלט מיט דער האַנט און זיך אָפגערוקט, אַרויסגעלאָזט אַ קוויטש:

— נעם עס צו !

בערל האט געוויגט די אפגעשרויפטע האנט, געקוקט אין דער נאכט
אריין און צוגעפייפט מיט די ליפן :

טוידעלדי, טוידעלדי, טוואום,
קעטש ע ניגער ביי דהי טהום.

אין א קאלטער נאכט

אין שלאָף האָט בינשטאָק געהערט, ווי דער ווינט טראַגט זיך אי-
בער די ליידיקע באַנגעלעס, פלאַנטערט זיך איז די געדראַטעוועטע טירן,
ווי אין גרויסע פירעקיקע זיפן, רייסט זיך מיט אַ פייף. ער האָט געעפנט
די אויגן. באַם טרעפל איז געשטאַנען די באַלעבאַסטע, געפויקט מיט
צוויי פינגער איבער די געשוואַלענע דראַטן, ווי איבער אַ גיטאַרע:
— אַ פאַפעניש. . .

— שוין, שוין, כ'עפן גלייך.

בינשטאָק האָט אַ כאַפּ געטון אויף זיך אַ פאַר הויזן, אַ סוועטער.
ער איז אַריין אַ באַרוויסער אין די האַלבע שיך, וואָס זענען אַמאָל געל
געווען און איצט געהאַט דעם קאַליר פון בראַט-יויך, אין איילעניש האָט
בינשטאָק פאַרדעקט מיט דער קאַלדרע דאָס בעטל און מיט אַלע צען
פינגער גענומען אַרויפקעמען די שוואַרצע פאַסמעס האַר, וואָס האָבן גע-
פינקלט ווי געפוצטע שטיבלעטן.

שוין אַ חודש ווי בינשטאָק האָט געוואַרט אויף דעם וויזיט, גע-
וואוסט פון בעסין, אַז די מאַמע אירע וויל זיך מיט אים דורכשמועסן.
ער האָט זיך אָבער נישט געריכט, אַז זי וועט אַריינפאַלן באַלד אינדער-
פרי, ווען אין צימער איז אַזאַ „הליכה“.

די באַלעבאַסטע, מיסעס גרענט, אַ הויכע, אַ פליישיקע, מיט אַ פאַר-
ריסענעם האַלז ווי באַ אַן אַנגעקראַפטער קו, איז געווען אַנגעטון ווי
אויפקצופאַרן. זי האָט געהאַלטן אין אַרענדע עטלעכע באַנגעלעך באַם
ים, אַריינגעלאָזט אין זיי באַרדערס, וויפיל עס האָט זיך נאָר געלאָזט.

ווען דער עולם איז זיך צעפארן, איז מיסעס גרענט פארבליבן מיט זי
קינדער — פינף מיידלעך. בעסי איז געווען די עלטסטע. איצט, ווען די
נעכט האָבן אָנגעהויבן צו ווערן קעלטער, דער ים שטורעמדיקער,
האַט מיסעס גרענט זיך געקליבן אין שטאַט אַרין. געפאַרן דינגען
אַ דירה.

זי האָט מיט ביטול באַטראַכט די פאַר נישט פאַרענדיקטע בילדער,
וואָס זענען געהאַנגען אויף די ברעטערנע ווענט. די זעקעלעך אונטער
די אויגן האָבן קלענער געמאַכט די שוואַרצאַפּלען, וואָס זענען געזעסן
זיכער, קלוג, געטענהט, אַז מיט אַזעלכע „מאַלעוואַנקעס“ איז זיך נישטאַ
וואָס איבערצונעמען, און מפרנס זיין אַ ווייב קען מען אוודאי נישט.
— טאָ ווי בלייבט עס? — האָט מיסעס גרענט אָנגעהויבן, ווען
זי האָט פאַרענדיקט מיט דער טאַכטער. — זאָל איך נעמען אַ גרע-
סערע דירה? בעסי האָט מיר געזאָגט. אַז איר קלויבט זיך חתונה
האַבן.

און ס'גאַנצע פנים אירס האָט געהאַט צו זאָגן: „אַז דו האָסט זיך
געקענט אַרומשלעפּן מיט דער מויד אַ גאַנצן זומער, קענסטו חתונה
האַבן“.

— און אַ לעבן, מיסעס גרענט. דאַרף מען מאַכן? — האָט בינ-
שטאַק אַ וואָרף געטון מיטן קאַפּ האַר, ווי ער וואָלט זיך דערשראַקן פאַר
די אייגענע ווערטער, און אויסגעזעען לעקשעוואַטע.

— ווי מען נעמט זיך אונטער, אַזוי העלפט גאַט — האָט די באַ-
לעבאַסטע גערעדט אירס. — איר וועט מאַכן אַ לעבן.
— ס'רעדט זיך נאָר אַזוי.

— איך בין דערפאַר, איר זאָלט איצט חתונה האָבן.
— כ'קען נישט, מיסעס גרענט — האָט בינשטאַק אַראַפּגעלאָזט
דעם קאַפּ.

— אויב איר קענט טאַקע נישט — האָט מיסעס גרענט זיך
אַ שטעל געטון אין איר גאַנצער גרייס — באַצאָלט וואָס ס'קומט מיר
און טראַגט אייך אויף אַלע פיר זייטן! אַבי אַ סוף! נאָך היינט, איר
הערט?

זי האָט אַ קלאַפּ געטון מיט דער טיר, געשליידערט, וואָס ס'איז איר

געקומען אונטער דער האנט, און פון א שכניש באַנגעלע האָט זיך גע-
טראָגן איר קול:

— כ'האָב דיר געזאָגט, זאָלסט דיר נישט פאַרדרייען דעם קאַפּ מיט
אַזאַ שלעפּער! ער האָט שוין לאַנג געדאַרפט ברעכן רוק-און-לענד, דאָס
קעסט-קינד!

אַז די געשרייען האָבן אויפגעהערט, איז בינשטאַק אַרויס אויף דער
וועראַנדע, געקוקט מיט פרעמדע אויגן און זיך געהידושט, וואָס די באַנ-
געלעס, אויף הינערשע פיסלעך מיט די אַפגעריסענע דראָטן אַרום די
פענצטער, זענען פאַרקלאַפט.

אַ פאַרשווימטער איז דער ים אַנגעלאָפן אויפן ברעג, אַפגעווישט
דאָס זאַמד ווי מיט אַ צונג און אויסגעשפיגן אַ ווייבערישן צעוויקטן
שוך.

בינשטאַק האָט זיך אַנגעשפאַרט אָן פאַרענטש, געקוקט אויפן ים,
אויפן ווייבערישן שוך און געטראַכט, אַז דער שוך איז אַמאָל געזעסן אויף
אַ פיסל, דאָס פּסל האָט געהאַט אַ געליבטן, האָט דער געליבטער נישט
געוואָלט חתונה האָבן און אַזוי ווייטער, און אַזוי ווייטער, ביז דער ים
האַט אויסגעשפיגן דעם שוך.

די לופט אַרום ברעג איז פול געווען מיט אַ דראָבנע רעגנדל, נאָס
געמאַכט דעם פאַרענטש. בינשטאַק האָט זיך גערוקט צום פענצטער, וואו
דער צעטרענצלטער זומער איז געהאַנגען אויף די הילצערנע לייוונטן, זיך
געלייגט איבער די פלייצעס. און פאַר די אויגן האָט זיך געקייקלט דער
ים, גרייט געווען אַפצושווענקען די געפטרטע זומערס, געבויט אָן אַ שיעור
שווימיקע שלעסער.

בעסי, אין אַ קורצן קלייד, וואָס האָט צוגענומען באַ איר אַ פאַר
יאַר, איז אַרויס אויף דער וועראַנדע. זי האָט אַריבערגעוואָרפן דעם לאַנגן,
קאַשטאַנעוואַסן צאַפּ פון פאַרבנט, ווייל אַזוי האָט זי אויסגעזעען נאָך
יינגער און אַליין נישט געוואוסט, צי זאָל זי זיין אַנגעברוגזט, צי
נישט.

— איצט, אַז דו האָסט זיך צעקריגט מיט דער מאַמען, ביסטו צו-

פרידן?

בינשטאַק האָט נישט געענטפערט, גלייך ווי מען וואָלט צו אים
נישט גערעדט, און פאַרעקשנט געקוקט אויפן ים.

— מען רעדט דאך צו דיר! — האָט בעסי אַריינגעלאָזט אירע
פּינגער אין זיינע פּאַסמעס האָר.

ער האָט זיך אַרויסגעדרײט פון אונטער אירע הענט, געבליבן
שטיין אין אַ ווינקל:

— וואָס האָט איר זיך היינט אָנגעזעצט איבער מיר?

בעסי האָט אָנגעשפּאַרט דעם קאַפּ אָן דער האַנט, די האַנט אָן
פּאַרענטש און זיך פּונאָנדערגעוויינט.

בינשטאַק האָט נישט געקאַנט הערן ס'געוויין. ער האָט זי אָנגע-
נומען פאַר דער גאַמבע:

— וואָס וויינסטו?

— לאָז מיך אָפּ, כ'האַב דיך פּיינט!

— דו ווייסט דאך, אז כ'קאַן איצט נישט חתונה האָבן.

— פאַרוואָס?

— אז כ'וועל איצט חתונה האָבן, דאַרף איך מאַרגן זיך אוועק-

שטעלן מאַלן שילדן, זיך אַרויסשלאָגן דאָס מאַלעריי פון קאַפּ! וואָס
טוט בען? ער שמירט ווענט, סופּיטן, רעדט נישט מער וועגן פאַרן קיין

פאַריו.

— דו וועסט יאָ פאַרן! — האָבן בעסיס פאַרוויינטע אויגן אַ

בלישטש געטון — איך וועל גיין אַרבעטן און דו וועסט פאַרן.

— האַסט שוין אויף דיין לעבן אַ סך געאַרבעט.

— כ'האַב נישט געדאַרפט, האָב איך נישט געאַרבעט, איצט וועל

איך אַרבעטן.

— פּוסטע רייד — האָט בינשטאַק אַריינגעמאַכט די הענט אין די

קעשענעס.

בעסי האָט אַריבערגעוואָרפן דעם צאַפּ, געשטאַנען מיט אָנגעדראָ-

לעוועטע באַקן, מיט קישעלעך אונטער די אויגן, געווען ענלעך צו דער
מוטער, די אויגן האָבן זיך געקווענקלט, זיך געישובט צי זיי זאָלן איינ-

שטעלן די לעצטע סטאַוקע. ס'האַט אָנגעהאַלטן אַ מינוט. די מאַמע האָט
פון איר אַרויסגערעדט:

— נעם די זאַכן דיינע און גיי! כ'וועל דיך מער נישט קע-

נען!

זי האָט אָן עפּן געטון די טיר. אַ שוועכטערל פּון אַ יאָר זעקס-
זיבן איז אַנטקעגנגעקומען מיט אַ צעקרימט פּנימל:
— ס'הונגערט מיך.

זי האָט זיך מיטאַמאַל אויסגעדרייט, געקוקט אויף בינשטאַקן מיט
אַ צעפּלאַסן פּייערל, און די נאַזפּליגל האָבן זיך גערייכערט:
— די מאַמע האָט מיר אַבער געזאָגט!

בינשטאַק האָט זיך געלאָזט צו בעסיך, געוואָלט איר עפעס זאָגן.
האַט זי אים אונטער דער נאַז פאַרקלאַפט די טיר. ער האָט איר געוואָלט
נאַכלויפן און גענומען שפּרייזן איבער דער וועראַנדע. די נכּפה האָט אים
געגעסן, געוואַקסן מיטן אייגענעם שפּאַנען, מיטן קייקלען זיך פּון די כּוואַ-
ליעס. ער האָט אַריינגעמאַכט די הענט אין די אַרבל פּונם סוועטער,
אַריינגעצויגן דעם קאַפּ צווישן די אַקסלען און זיך געלאָזט מיטן
ברעג.

שפּעט אין דער נאַכט איז בינשטאַק אַהיימגעקומען.
אַ קאַלטער ווינט זיך געטראָגן פּון אַלע זייטן, אַנגעקומען פּון ים
מיט פאַרשטיקטע קולות, גלייך אין דער פינצטערניש וואָלטן זיך גע-
ראַנגלט מענטשן מיט די קאַלטע כּוואַליעס, גערופן צו הילף.
אַ דורכגעפרוירענער, אַ נאַכער, האָט בינשטאַק זיך געדרייט צווישן
די באַנגעלעך, עטלעכע מאָל אַריין צו זיך אין צימערל, נישט געקענט
איינזיצן. דער ווינט האָט אַרומגעשפּאַצירט איבער די ווענט, איבער דער
סטעליע, איבער דער פּאַדלאַגע, אַרויסגעטריבן אינדרויסן. בינשטאַק האָט
זיך אונטערגעגנבעט צום פענצטער, וואו בעסיס בעטל איז געשטאַנען,
און זיך איינגעהערט מיט לייב און לעבן. ער האָט אויפגעכאַשט, ווי זי
דרייט זיך אויפן געלעגער, זיפצט, פאַרגעסן, אַז ער איז מיט איר ברוגז
און אַנגעקלאַפט אין אַ שויב. אַ פנים מיט צעלאָזטע האַר האָט זיך אַ
הייב געטון, זיך איינגעקוקט אין דער שויב. דערווען בינשטאַק און זיך
באהאַלטן.

— בעסי, בעסי!

— וואָס שוין ווידער?

— די מאַמע איז צוריקגעקומען פּון שטאַט?

— און אַז נישט געקומען, וואָס גייט עס דיך אַן?

בינשטאַק האָט חרטה געהאַט אויפן ברוגז, גרייט געווען אַלץ צו-

צוזאָגן, אפילו מאַרגן אַ חופּה שטעלן, אַבי בעסי זאָל אים אַריינלאָזן.
די ציין האָבן זיך באַ אים געטרייסלט פון קעלט, און די שטייפע קני
האָבן זיך געהויבן איבער די טרעפּלעך, געשטופט די צוגעקייטלע
טיר:

— בעסי, בעסי, אוצר מיינער...

א ט ע ר ת

הענריעטע קיסלינג האָט זיך באַגענוט מיט איר פּאָטער אויף די טרעפּ. זי איז רויט געוואָרן, די רויטקייט האָט זיך אַבער נישט אַנגע-זען, געבליבן ערגעץ אין דער טיפעניש פּון די באַקן. די ברוינע, גלאַטיקע הויט איז פּרישער געוואָרן און די שוואַרצע אויגן האָבן גע-פּלעמלט.

— וואו גייסטו, הענריעטע? — האָט דער פּאָטער געוואָלט אַרומ-נעמען די טאַכטער, זיך דערמאַנט, אַז ער האָט עס קיינמאַל נישט געטון, און באַהאַלטן אין זיך די פּרייד.

— כּגיי אין טעמפל, — האָט זי געוואָגט אַ ליגנט, און דאָס יונגע בלוט האָט זיך אַ הייב געטון אין פנים אַריין.

— אַ, היינט איז פּרייטיק, — האָט דער פּאָטער זי צוגעפירט צו דער טיר פּון פעדערהויז, איינגעהאַלטן אין זיך די וואַרעמקייט נישט אַזוי צו דער טאַכטער, ווי צום געדאַנק, אַז זי גייט אין זיינע דרכים און לייכט זיך גענומען הייבן איבער די טרעפּ, געגאַנגען אין שטוב אַריין.

הענריעטע האָט אים נאַכגעקוקט, אַ טיר האָט זיך געעפנט, אַ וויילע לייכטיקער געמאַכט דעם חלל, באַלד צוריק איינגעלאָפּן און אַ פינצטערער שטח האָט אָפּגעטיילט די טאַכטער פּונם פּאָטער.

הענריעטע איז געבליבן שטיין אויפן טרעפּ, געבליבן אַנדזשעט מיט די אויגן איבער דער שטילער גאַס. די היץ פּון די באַקן איז מיטאַמאַל אָפּגעפּאַרן און זי האָט אויפּגעציטערט, כּאָטש דער פּאַרנאַכט איז געווען אַ וואַרעמער.

אירע נייצען יאָר האָבן זיך פּאַרבייגעטראָגן — גרויע, קילע, ווי דער טעמפל, וואוהיין זי גייט יעדן פּרייטיק-צו-נאַכט. אלע אין שטוב לעבן

מיטן פאָטער. מיט זיינע פֿלענער, וואָס קיינער פֿארשטייט נישט און וואָס גייען קיינעם נישט אָן.

זי האָט אַ וואָרף געטון מיטן קאָפּ האָר, אַ פֿלאַטער מיט די דורכ-זיכטיקע קליידלעך, ווי זי וואָלט דערמיט אָפּגעשאַקלט יעדע זאָרג און זיך געפֿונען מיט דער גאָס.

הענריעטע איז מיט אַן אמת געווען געראַטן אין פֿאָטער. אין זיינע דרכים אָבער איז זי נישט געגאַנגען. אַ שטילע, אַ פֿארשלאָסענע, האָט זי אויסגעפֿאַלגט אַלץ, וואָס מען האָט איר געהייסן און גאַנגעקוקט דעם פֿאָטער מיט יענער קנאה, וואָס מענטשן מיט אַן אייגענעם ווילן האָבן.

דער פֿאָטער האָט באַ יעדער געלעגנהייט געלאָזט וויסן, דאָס ער האָט אויף זיין לעבן נישט דורכגעלייענט קיין איין ראַמאַן. אינגאַנצן אמת איז עס נישט געווען. פֿון די עטלעכע ראַמאַנען, וואָס ער האָט דורכגעלייענט פֿאַר זיינע פינפציק יאָר, האָט ער אַ טייל פֿאַרגעסן און אַ טייל פֿאַרלייקנט. אין תּוך האָט ער זיך שטענדיק געהידושט, ווי נאָך מען קען פֿטרן צייט אויף מעשה-ביכלעך. באַקאַנטע האָבן זיך באַ אים געטיילט אין מענטשן, וואָס לייענען ראַמאַנען. פֿון די האָט ער ווייניק געהאַלטן, זיך קיינמאַל נישט פֿאַרלאָזט אויף זיי. זיך האָט קיסלינג צוגע-רעכנט צו די וויסנשאַפטסלייט, געגלייבט, אַז אויף זיי שטייט די וועלט.

פֿון אַ יינגל, אַ צייכנער, איז קיסלינג געוואָרן אַן אינושיניער, וואָס האָט זיך באַטייליקט אין די באַרימטסטע הענג-בריקן, וואָס האָבן זיך געפֿונען אין די שטאָטן.

דאָס, וואָס קיסלינגס אַ בריק האָט שטענדיק געשטימט מיט זיין אויסרעכענונג, קיינמאַל נישט אָפּגעטון קיין שפּיצל, נישט איינגעפֿאַלן, האָט אים צוגעגעבן די האַרטקייט און גלויבן אין זיך. וואָס קיסלינג האָט נישט אונטערגענומען, האָט ער דורכגעפֿירט. און אויב די גאָס האָט געקוקט אויף אים מיט שטאַלץ און קנאה, האָט ס ווייב אים פֿאַרגעטערט. ס'גאַנצע הויז האָט געלעבט מיט אים, צו-לייב אים.

ס'איז קיסלינגען נישט אָנגעגאַנגען, וואָס צייטונגען שרייבן וועגן אים. געווען אָבער זיכער, אַז ס'ווייב שניידט אויס יעדעס אַרטיקל,

יעדע נאָטיק, קלעפט עס איין, און אויף די בייכיגע רוקנס פון די ביי-
כער איז געשטאנען אָנגעשריבן מיט איר כתב: — וועגן אינזשיניער
קסלינג.

הענריעטע, די איינאונאיינציקע טאָכטער, האָט זיך אַרומגעדרייט
אין הויז. מיט דער מוטער האָט זי נאָך אַמאָל אַ שפּאַס געטון. אין
קעגנוואָרט אָבער פון פּאָטער האָט זי נישט קיין וואָרט אויסגע-
רעדט.

ווען הענריעטע איז אַלט געוואָרן פינף יאָר, האָט דער פּאָטער אויס-
געאַרבעט אַ פּראָגראַם און לויט דעם פּראָגראַם האָט מען ס'קינד אויפגע-
בראַכט. קיסלינג האָט נישט געהאַלטן פון פּאַלקס-שולן, פון מיטל-שולן,
געטענהט, אַז מען גיט צופיל צייט אָפּ פאַר באַבע-מעשיות, מען פאַרזעט
די וויסנשאַפט.

הענריעטע האָט געלערנט אין שטוב. כמעט נישט אָנגעזעען קיין
קינדער און געוואַקסן אַ שווייגנדיקע, אַ שטומע שייניקייט. ווען-נישט-ווען
האָט דער פּאָטער געוואָרפן אַ בליק אויף דער טאָכטער, פון דער זייט,
ווי ער וואָלט גאַרנישט אויסן געווען. דער בליק אָבער איז פול געווען
מיט יענער מבינות פון אַ מענטש, וואָס איז נאָך קיינמאָל נישט דורכ-
געפאַרן.

קיסלינג האָט שטיל נאָך זיך פאַרמאַכט די טיר. ער האָט אין קאָ-
רידאָר אויסגעטון דעם ראַק מיטן קאַפעליזש און איז אַריין אין באַד-ציי-
מער וואָשן די הענט.

ער האָט זיך געזעצט באַם געגרייטן טיש, צעלייגט איבער די קני
אַ ווייסע סערוועטקע. אין אַ ווינקל אויף אַ דרייפטיק טישל האָבן גע-
ברענט צוויי שבת-ליכט אין אַלטע זילבערנע לייכטער.

קיסלינגט אויגן האָבן זיך געשאַרט צווישן די צעשטעלטע מאַכלים.
ער האָט זיך צוגערוקט אַ שטיק געפילטע פיש, נישט געקוקט אויפן ווייב
און אין זיינע ווערטער איז געווען די זיכערקייט, אַז מען הערט זיך אין
זיי גוט איין:

— הילדהיים לאַזט מיך נישט אָפּ, וויל זיך דווקא משדך זיין מיט
אונז. אַ שיינע משפּחה. . .

— כ'האַב דעם זיידן זייערן געקענט, געזען רב אין פּראַנקפורט —
האָט ס'ווייב, אַ הויכע, אַ דאַרע, מיט אַ גלות-פנים, וואָס וואָלט גענוג

געווען פאר דריי דיינטעס, זיך אנגערופן — מען דארף ארעד טון מיט
הענריעטען.

— מיט הענריעטען? — האָט קיסלינג אַ הייב געטון די אויגן, זיי
צוריק אַראָפּגעלאָזט צווישן די מאכלים און אין די קנייטשן אויפן פנים
איז געווען קענטיק, אַז ער האָט שוין אַלץ איבערגעטראַכט און ס'איז
בלויז געבליבן דורכצופירן, וואָס ער האַלט פאַר גלייך — ווייסט זי כאַטש.
הענריעטע, אַז די נייע בריק איבערן האַדסאָן איז דעם יונגן הילד-
היימס?

ער האָט נישט געוואָרט אויף קיין ענטפער, געהאַט זיין אייגענעם
וועג, געוואוסט, אַז ס'נעמט טויזנטער אינזשיניערן ס'זאָל אַרויסקומען
אַ הילדווייב. ווער ווייסט עס בייך אַזוי ווי קיסלינג.

נאָכן עסן איז ער אַריין אין זיין קאַבינעט, וואו אַזוי פיל
פלענער זענען פאַרטראַכט און דורכגעפירט געוואָרן. דאָס צימער איז
געווען פול מיט ביכער-שענק. די ווענט פאַהאַנגען מיט פלענער, מיט
בריקן.

קיסלינג האָט פאַררייכערט אַ ציגאַר און זיך אַריינגעזעצט אין
דער ווייכער שטול, וואָס איז געשטאַנען פאַם שרייב-טיש, ס'אויג איז
געפאַלן אויף אַ קאַנווערט, אַדרעסירט צו אים.
— דאַכט זיך הענריעטעס האַנטשוירפט.

ער האָט אויפגעריסן דעם קאַנווערט, אַרויסגענומען אַ בייגעלע
פאַפיר מיט זיין אייגענער פירמע און גענומען לייענען. די אַפענע
אויגן זענען ברייטער געוואָרן, עטלעכע מאָל זיך איינגעקוקט אין
דער טאַכטערס אונטערשריפט צי ער האָט נישט קיין טעות.
די טאַכטער האָט אים געלאָזט וויסן, אַז זי האָט חתונה גע-
האַט מיט בענין, אַ ווייטן קרוב, וואָס שרייבט צו-גוטע דראַמעס מען זאָל
זיי קענען שפילן.

קיסלינג האָט זיך אויפגעשטעלט. דער בריוו איז געבליבן הענ-
גען צווישן זיינע צוויי פינגער און אַ מינע האָט ער געהאַט, אַז אויב
דער בריוו וועט אַרויספאַלן, דרייט זיך אַלץ איבער מיט די פיס אַרויף.
ער האָט אַ רוף געטון:
— גערטרודע!

ס'ווייב איז אריינגעקומען מיט דרך-ארץ, אויף די שפיץ בערג.
זי האט מיט ביידע הענט א נעם געטון דאס שטיקל פאפיר, און אז זי
האט אנגעהויבן ליינען, האט קיסלינג אפגעזיפצט:
— נישט גוט אויסגעלעכנט, נישט גוט!

אין אקעלער-שטוב

שבת נאָכן שלאָף. אין קעלער-שטוב, אויף הענרי-סטריט איז שטענ-
דיק טונקל. די פענצטער-ראַמען, וואָס שטייען אַ פּוס פּונם טראַטואַר, זע-
נען דורגעגעסן פּון רעגן-וואַסער. די שויבן גלאַזן „פּאַרמאַזשעטע“, לאָזן
נישט דורך קיין ליכט.

שרה איז אין די הויכע זעכציקער. די הויט אויפן פנים פעלדלע
זיך, איז לויזער געוואָרן, גלאַנצט אויף די קנאַכיקע הענט פּון צופיל וועש
וואַשן. זי וועקט דעם מאַן:

— לייזער, לייזער! מיר האָבן אַ גאַסט!

מיט אַ שבתדיקן קרעכץ גליטשט זיך לייזער אַראָפּ פּון בעט, וואָס
געשווילט איבער אים מיט קישנס און פּערינעס און בלייבט זיצן אויפן
פּאַרענטש. די דאַרע פּיס וויגן זיך, פּאַלן אַרויס פּון פּאַרצירעוועטע שקאַר-
פעטקעס, וואָס זענען אַ מייל צו גרויס.

— וואָס פאַר אַ גאַסט? — ציט דער זקן אַרויף אַ פּאַר צעיוירענע
שיך, גיסט זיך אָפּ די נעגל אין גיט שלום דעם ברודערס זון — ווען
ביסטו אָנגעקומען, דן?

— לעצטע וואָך.

דער אַלטער, אַ הויכער, אַ פּאַרכמורעטער. ס'געדיכטע בערדל איז
נישט גרויס, ס'האַט סתם קיין קאַליר נישט, ווי דער מאַך, וואָס מען נעמט
אַרויס סוף ווינטער פּון טאַפּלעטע פענצטער. ער באַוואַרפט דעם גאַסט
מיט שאַלד, וואַרט נישט אויף קיין ענטפּער און די אויגן אונטער די
פּינצטערע ברעמען שמייכלען, ווערן פּון קיין זאַך נישט נתפּעל. ער טויט
זיך אַ דריי צום ווייב:

— וואו איז דער פיבוד, שרה?

— אַט גיב איך.

דער פלימעניק, א בלאַנדער יונגערמאַן מיט לענגלעכע אויגן, וואָס שטייען נישט איין, וויגן זיך פון פעטער צו מומע, ווי אַן אומרו פון אַ וואנט-זייגער, טראַכט, אַז דאָס פאַרפאַלק האָט זיך שטאַרק געעלטערט. די מומע וואָלט ער אינגאַנצן נישט דערקענט. פון די רויטע באַקן קיין זכר. ס'פנים צעקנייטשט, פול מיט זעקעלעך, קישעלעך. צווישן די הויט-פעלדלעך קלויבט זיך בלאַטע, ווי אין די שפאַלטן פון אַן אַלטער געפייידע. נישט די זעלבע מומע, געקריגן אין אַמעריקע אַן אַנדער פנים, אַ שטילס, אַ פרומס. אינדערהיים האָט ס'גאַנצע שטעטל געציטערט פאַר שרה. אַ מויל האָט דאָס געהאַט — פּעך און שוועבל. פינגער קלעפּי-קע — וואו זי האָט זיך אַ קער געטון, אין אַ געוועלעבל, אין אַ יאַטקע, באַ אַ שטעל — ס'איז באַלד געוואָרן אַ גערודער, אַז ס'פעלן פון אינטער דער האַנט אַ לעבער, אַ העכט, אַ פאַר איילן סחורה.

שרה האָט זיך געטראָגן איבער דער גאַס מיט איר מענה-לשון. די באַקן פלאַמען, די אויגן בליצן, די קאַלירטע פאַטשיילע רוקט זיך פון קאַפּ אויף די אַקסלען, צעבלאַזט זיך ווי אַ פלאַכטע. פאַסמעס האָר, גלייכע, שוואַרצע, ווי באַ אַ ציגאַנקע, פאַלן איבערן שטערן, אין די אויגן, און דאָס מויל בלעזלט זיך, גייט אויף רעדלעך, שפרייט טויטע קללות, טרייבט דעם נייגיריקן עולם הינטער פאַרהאַקטע טירן.

די קינדער, פינף רויטע מיידן, ווי איבערגעוואַקסענע בוראַקעס, קומען איר אַנטקעגן, נעמען צו די פעקלעך, די אַנגעפראַפּטע קאַשן, גו-דערן מיט די הענט, מיט די אויגן און אַלע אינאיינעם.

דער פעטער מיט דער „גאַלדענער“ האַנטשריפט, וואָס גייט איבער די הייזער, לערנט דינסטמיידלעך, לערנט קינדער פון געמיינע לייט אַ שורה-גריס, דער פעטער ווייסט, אַז זיין שרה האָט שוין ווידער צפּעס אינטערגעשלאָגן און באַגעגנט זי מיט אַ ירגון:

— שוין ווידער?

— וואָס ווידער? — איז זי גרייט אים דורס צו זיין, — אַז ווערן

זאַלסטו אַ ווידער, רבונו של עולם!

— כ'קען זיך דאָך אויף דער גאַס נישט ווייזן, — שפּרינגט לייט.

זער דעם ווייב אין די אויגן אריין, — א שלאק אין דינע גנבישע
פ'נ'ער !

— ליגט מען אין צרות אין שטוב !

— וועסט עס נישט דערלעבן !

— אז גאט האט מיך אויסגעהערט און ס'אונטערלייב קריכט דיר

שוין ארויס, וועל איך דאס אויך דערלעבן.

— הצופה !

פעטער-מומע פליען זיך אין די פנימער אריין, „גראטשען“ מיט די
נעגל, מיט די ציין, שרייען. די מידן אין די קורצע בארכענע אונטער-
קליידער, די „אייטערס“ אינדרויסן, געוואלדעווען, ווילן פונאנדעררייסן
טאטע-מאמע און איינציקווייזן גארען זיך פנימער אין האר, נעגל אין באקן
און איבער דער פאדלאגע קנולן זיך הענט און פיס.

קיקנדיק אויפן פעטער מיט דער מומע, דערמאנט זיך דער גאסט

אן די געשלעגן אין שטעטל און טוט א פרעג:

— וואו איז הינדע, לאה, ביילקע. . .

— אלע, גאט צו דאנק, החונה געמאכט — לייכטן בא דער אל-

טיטשקער אויף די אויגן — אראפ א קאלטון פון קאפ, געבליבן בלויז

ס'מיזיגיקל, בעסקין מין איך. דו קענסט זי נישט, דן? בעסי איז די אמע-

ריקאנערין, דא געבוירן געווארן. . . א שיין מידל. . .

— דערפאר שטייגט זי אין רשעות איבער אלע פינף — ווארפט

דער פעטער פון דער זייט אריין.

— וואס האסטו געוואלט, זי זאל זיצן אין שטוב און זאגן „ברכי

בפשי“? — נעמט די מוטער זיך אן — אן אמעריקאנער מידל, איז זי

אין סטריט מיט די חברטעס.

— זאג שוין דעם גאנצן אמת: מיט יונגען איז זי, מיט „באמס“ —

האט דער אלטער אנגעטון דעם שבתדיקן שווארצן ראק מיטן שפאלט —

נישט דערלעבט נאך אויפצוואקסן, אזא פפרה, אינגאנצן פינפען יאר

אלט און דאס לויפט באטאג און באנאכט ארום מיט יונגען !

— דן קען טאקע מיינען כ'ווייס וואס — שטעלט די מומע א

סאפאן וואסער, א טעלער אויבסט — נעם עפעס, דן, אין הער זיך נישט

צו, וואס ער רעדט !

— זענט איר, הייסט עס, בלויז דריי, — וויל דן א דריי טון דעם
שמועס, די אלטע לייט זאלן זיך נישט קריגן — און איר, פעטער,
ארבעט?

— אפגעהיטן זאל איך ווערן אַנצוקומען צו מיינע טעכטער —
גיטט דער אלטער זיך אָן אַ ביסל סעלטצער — איך אַרבעט באַ שמאַ-
טעס, פאַרדין אַכטצען דאָלאַר אַ וואָך.

— און איך, — נעמט די מומע זיך איבער — פאַרדין אויך...
כ'וואַש וועש, בין אַ וואַרטס-פרוי באַ קימפעטאַרינס. . . נישט צו פאַרזיג-
דיקן... גאַט זאַל נאָר געבן כוחות... .

אין דער טיר וואַקסט אויס בעסי. יונג, בויגיק, נאָך אַ קינד. די
אויגן אַבער זענען שוין הונגעריק. די באַקן געפודערט, די ליפן שרייען,
די לעקעלעך פאַלן ווי איבער די אַקסלען, וויגן זיך ווי שפּרינג-פע-
דעס.

— בעסי, זעסט גאַרנישט, אַז מיר האַבן אַ גאַסט? — רעדט
די מוטער ווייך — ס'איז דאָך דן, דעם פעטער לייזערס עלטסטער
זון.

בעסי שטעלט אָן אירע שוואַרצע אויגן, ווי עקבערס, זעט עס
איז אַ „נרינהאַרן“, און זאָגט עפעס אין ענגליש, וואָס דן פאַרשטייט
נישט.

— מוידטשיסקע, — צעבייזערט זיך דער פעטער — ביסט חולה צו
רעדן יידיש?

בעסי ענטפערט נישט, פודערט זיך אין שפיגל, שנורלט איין די
ליפעלעך ווי אַ קאַרש, דריידלט אָן די לאַקן, ציט אַפּ ס'קורצע קליידל,
כאַפט פון טיש אַן עפל און לאָזט זיך צום אַרויסגאַנג.

— וואו ליפסטו שוין ווידער? — פרעגט דער פאָטער.

— אין סטריט.

— ביסט דאָך איצט אַריינגעקומען, — ווערט דער פאָטער אַנגע-
כמורעט.

— בעסעלע, ס'איז דאָך אַ גאַסט, — וויל די מוטער פאַרגלעכען —
פאַרוואָס פרענסטו נישט, וואָס די מומע מאַכט?

— וואָס מאַכט די מומע? — רעדט בעסי אַרויס די ווערטער ווי
אַ גוי און פון די וויסע ציין שפּריצט מיט געלעכטער.

זי לאַזט זיך צו דער סיר.

— וועסט נישט גיין! — טוט זיך דער פאָטער אַ הייב.

— כ'וועל יאָ גיין, — ענטפערט ס'טעכטערל.

— וועסט נישט, — כאַפט דער פאָטער אַראָפּ דעם פאָסעק.

די מוטער שטייט שוין אויך. די אַלטקייט אַנטקומט, די קנייטשן אויפן פנים גלייכן זיך אויס און די שוואַרצע אויגן נעמען פלעמלען. דן זעט נישט פאר זיך אַן איבערגעאַרבעטע יידענע, וואָס וואָשט פאר די לעצטע צוואַנציק יאָר באַ מענטשן וועש, פאָדלאַגעס. פאר אים שטייט אַ סאַמקע מיט צעבלאָזענע נאַזלעכער, וואָס איז גרייט אויף טויט און אויף לעבן צו באַשיצן איר קינד. די מאַמע רייסט זיך אַריין צווישן מאַן און טאַכטער, כאַפט אָן דעם פאָסעק:

— וועסט אסור שלאָגן, לייזער!

— כ'וועל יאָ, — וויל דער זקן אוועקשאַרן פון וועג דאָס

ווייב.

ס'טעכטערל שאַרט זיך דערווייל אַרויס, ווערט נישט. לייזער נעמט פון ערגערניש שלאָגן מיטן פאָסעק דאָס ווייב. זי שטעקט אויס די הענט, פלייט דעם מאַן אין דער באַרד אַריין און דן נעמט זיי קיים פון-נאַנדער.

אין פינצטערן קעלער ווערט אומהיימלעך. דער אַלטער שעמט זיך פארן פלימעניק. די באַקן, אָן אַ טראָפּן בלוט, פאַלן איין, און די אויסגע-לאַשענע אויגן שטאַרן אין חלל, גלאַצן. ס'ווייב פאַרעט זיך פון חרפה אין קיך.

דנען ווילט זיך אַרויס פון קעלער, האָט נישט מיט וואָס צו אַטע-מען. ער איז זיכער, אז דאָס פאַרל האָט צוואַנציק יאָר זיך נישט גע-שלאָגן. מיט זיין אַריבערטערטן דו שוועל, האָבן זיי זיך פאַרבענקט נאָכן אַמאָליקן שטעטל, נאָך די קלעפּ און זיך צעהרגעט.

אַלע דריי שווייגן פאַרעקשנט, קוקן ווי די נאַכט פאַלט צו, טיילט פונאַנדער איינעם פונעם צווייטן, אז מען דערקענט קיין פנים נישט. די מומע צינדט אָן דעם גאַז, זאָגט אַרויס אַ פאַריתומטן „גוט-וואָך“. קיינער ענטפערט נישט. דער פעטער נעמט אַרויס אַ פלעשעל וויין, גיסט אָן אַ גלעזל און מיט טרערן אין די אויגן מאַכט ער הבלחא.

ס'ווייב, ווי קיין זאך וואלט נישט פאסירט, האלט א ליכט,
שטייט א פארעלטערטע, א געבויגענע, פרעפלט עפעס מיט די ליפן און
די הויט הענגט ווידער אויפן פנים, וואס איז פול מיט קישעלעך און
זעקעלעך.

א. לענדלער

די גריפע האָט געבושעוועט אין ניו-יאָרק, נישט געווען קיין משפּחה, וואו מ'זאָל נישט קרענקען.

אין דעם פיר-שטאַקיקן הויז אויף וועסט ענד עוועניו האָבן די איינוואוינער פאַרטאָג שוין געקלאַפט אין די „רעדיאייטאָרס“, אַ:געזאַגט דעם דזשעניטאָר, אַז מ'פּריירט אין די ציימערן.

אַן אַלט פאַר פאַלק, כּמעט די איינציקע יידן אין גאַנצן הויז, זע-נען געלעגן קראַנק אין בעט. ווען נישט דער פּריילעכער יונגעראַן העלער, אַ שטיקל פּידל-שזילער, וואָס האָט געוואוינט באַ די אַלטע לייט, וואָלט נישט געווען ווער עס זאָל זיי עפעס געבן אין מויל אַרין.

— העלער, אַ האַלב אַנגעטוענער, האָט געמאַכט טיי, געגעבן ביידע חולאים, אַליין אויסגעטרונקען עטלעכע גלעזער און זיך אַ נעם געטון צו דער פּידל. ער האָט געצויגן גאַמעס איינע לענגער פון דער צווייטער, אַפּגעפּידלע אַזוי אַ מינוט צען, ביז די פינגער זענען געוואָרן שטייף און זיך געקלאַגט פאַר די אַלטע לייט:

— אַ סקאַנדאַל, וואָס מ'גיט אין אַזאַ קעלט נישט קיין „סטייב“!

— דער אַרויסהעלפּער, דער נענער, האָט זיך אוודאי אַנגע-

שכּורט, — האָט די אַלטיטשקע אַרויסגעקרעכצט פון צווישן די קישנס.

— ער האָט זיך נעכטן אוועקגעלייגט, — האָט העלער זיך אַנגע-

רופן.

— און דער דזשעניטאָר אַליין איז קראַנק צו מאַכן דעם אויוון? —

האָט דער חולה זיך געבייזערט, ווי די גאַנצע וועלט וואָלט שולדיק גע-ווען, וואָס ער איז קראַנק. — ווען איך בין געזונט, וואָלט דער אויוון שוין לאַנג געברענט.

— א שכל, אויף מיין ווארט, א שכל — האָט העלער זיך גענימען
אַנטון, — האָ, ס'ווייט טאָקע קיינער נישט צי מאַריס איז דער דושע-
ניטאַר, צי דער „לענדלער“?

— ער איז ביידע, דער אַנגעשטאַפּטער קרח — האָט ס'פנים באַם
קראַנקן זיך געקרימט — אַפּגעלעבט מתושלחס יאָרן אָן אַ ווייב אין אויף
דער עלטער זיך אַראָפּגעברענגט אין זיינע פּאַלאַצן אַ יפה-פיה!
— וואָס, מאַריס האָט חתונה געהאַט? — האָט דער פּידלער גע-
עפנט מויל און אויערן.

— כ'בין אויף דער חתונה נישט געווען — האָט דער קראַנקער
געשמייכלט.

— דאַרף מען זיך דאָך גיין באַקענען מיט איר, — האָט העלער
אַנגעטון דאָס מאַנטל און איז אַרויס פון שטוב.

פאַר די דרייטיק יאָר, וואָס מאַריס איז געווען דושעניטאַר, איז
דאָס פּירגאַרנדיקע הויז איבערגעגאַנגען צו דריי פּעלקער — דייטשן, יידן
אין איטאַליענער. יידן האָבן ביסלעכווייז אַרויסגעשטופּט די דייטשן, אי-
בערגעבויט אַ לוטעראַנישע קירך אויף אַ שול און זיך געהאַלטן אויף דער
גאַס אַ פּערטל יאַרהונדערט. פאַר דער צייט זענען טייל אויסגעשטאַרבן.
די רייכערע האָבן זיך געצויגן העכער אין די בראַנקס און איטאַליענער
האָבן אַנגעהויבן פאַרנעמען די הייזער. אין אַ משך פון פינף יאָר זענען
פאַרבליבן אין דער גאַנצער גאַס די איינציקע יידן — מאַריס דער
דושעניטאַר און דאָס קראַנקע פאַר פּאַלק. איבער דער שול האָט מען צו-
ריק אויפּגעהאַנגען אַ צלם, אַ קאַטוילישן, און גאַטס וואָרט האָט גערוט
אונטער אַ דאָך.

מאַריס האָט פאַרדוּנגען די וואוינונגען, גענומען דיר-הגעלט, אַליין
צורעכטגעמאַכט די וואַסער-לייטונג, אַליין טאַפעטירט די ווענט, געשמירט
די סופּטן, אין אַז אַן איינוואוינער האָט זיך געבייזערט אויף אים, האָט
ער רויק געענטפּערט.

— אַז ס'געפעלט אייך נישט, פאַרקלאַנגט מיך פאַרן לענדלער.
פאַר דער צייט, וואָס מאַריס איז געווען דושעניטאַר, האָט מען אין
דעם הויז קיינמאַל דעם באַלעבאַס נישט געזעען. און אַז אַ שכן, צי אַ
שכנה פּלעגט זיך אַ וויצל טון: „נישט אַנדערש, מאַריס, ווי איר זענט
דער לענדלער.“ — האָט ער זיך נישט געמאַכט הערן, בלויז די אויגן,

גרויסע, שווארצע אויגן, זענען געוואָרן קלענער, באַהאַלטן אין זייער טיפּ-
קייט אַ סוד.

מאָריס האָט געהאַט אַן אַרויסהעלפּער, אַן אַלטן נעגער, מיט וועמען
ס'איז אוממעגלעך געווען זיך צוגויפצורעדן.

געוואוינט האָט מאָריס אין דער קעלער-שטוב, וואָס האָט זיך גע-
צויגן אינטערן גאַנצן הויז. דאָס ערשטע צימער האָט פאַרנומען דער
אַרויסהעלפּער. דערנאָך האָט זיך געדרייט אַ שמאַלער קאַרידאָר, וואָס
האַט געפירט אין מאָריסעס דירה.

וואָס אין דער דירה האָט זיך געטון, האָט קיינער נישט געוואוסט.
די פענצטער מיט די אייווערנע שטאַכעטן זענען שטענדיק געווען פאַר-
האַנגען. סיי באַטאָג, סיי פאַנאַכט האָבן עלעקטרישע לעמפלעך דורכגע-
שיינט די ראַלעטן, און אז מ'האַט זיך לאַנג אין זיי איינגעקוקט, איז גע-
ווען קענטיק, אז איבערווייניק שאַרט זיך עמעצער אַרום.

העלער האָט געשפּאַנט פון איין גאַרן אויפן צווייטן, געשפּרייזט
צוויי טרעפּ מיטאַמאָל, פאַרגעסן, אז ס'איז קאַלט, אז מ'דאַרף איינהייזן דעם
אויזן. דער אַלטער מאָריס איז אים פון זינען נישט אַרויס. געוואַלט זען,
וואָס פאַר אַ ווייב אזא פאַרשוין האָט זיך איינגעהאַנדלט.

אין קעלער איז געווען פינצטער. פון דעם אָפּענעם אויזן האָבן
אַרויסגעפלישטשעט שטיקלעך קוילן, וואָס האָבן געהאַלטן אין אויסגיין,
עטוואָס פאַרטריבן ס'פינצטערניש. עס האָט זיך געזעען אַ טיר. העלער
האַט אָנגעקלאַפּט. מ'האַט נישט געענטפערט. ער האָט אַ שטאַרקערן קלאַפּ
געטון און געעפנט די טיר.

— ווי פילסטו, דושים? — האָט ער געפרעגט און איז צוגעגאַנגען
צום בעטל.

ס'בעטל איז געווען ליידיק. העלער האָט זיך געלאָזט איבערן גע-
דרייטן קאַרידאָר. געטאַפּט מיט די הענט, גערופּן:

— מאָריס! מאָריס!

ס'אייגענע קול האָט אים געקלונגען פרעמד.

אַ טיר האָט זיך געעפנט. אַ יונגע פרוי, זייער אַ שיינע, האָט אַרויס-
געשטעקט דעם קאַפּ, אָפּגעמאַסטן העלערן מיט אַ פאַר טרויעריקע אויגן
און שטיל אַ זאָג געטון:

— מאָריס איז קראַנק.

— און וואו איז דזשים? — האָט העלער פאַרגעסן צו וואָס ער איז געקומען.

— דזשימען האָט מען באַנאכט צוגענומען אין שפיטאַל אַרײַן, — האָט זי גערעדט מיט אַראָפּגעלאָזטע אויגן און דינע פּאהלעך, פּעך= שוואַרצע האָר האָבן אַראָפּגעפינקלט פון דעם דורכזיכטיקן ווייסן פנים, — ער האָט צוגעזען=אַנצײנדונג. מאַריס איז קראַנק און איך בין איינע אַרײַן, כ'ווייס נישט, וואו מ'קריגט אַן אַרויסהעלפּער.

— דעם אויוון קאָן איך אייך מאַכן! — איז העלער גרייט געווען אַלץ צו טון, אַזוי האָט ס'האַרץ זיך באַ אים צעשפּילט.

— כ'וועל עס קיינמאַל נישט פאַרגעסן, — האָבן די אויגן, טונקל= בלויע, געשמייכלט.

העלער האָט אַרויסגעשאַרט פונם אויוון צוויי באַרעלס אַש, איינגע= הייצט און אַרײַן נישט געגלייבט, ווי נאָך ער האָט אַרויסגעקאַטשעט זי באַרעלס פאַרן הויז.

ער האָט זיך צעפּייפט, נישט געפּילט, ווי דער שווייס רינט איבערן שטערן און זיך געלאָזט צו מאַריסעס דירה. זי איז אים אַנטקעגן געקוי= מען אין דער פינצטער;

— איר זענט עס?

— איך, ליידי.

— ווי רופט מען אייך?

— העלער.

— ווייסט איר אפשר, מיסטער העלער, — פון אַן אַרויסהעלפּער?

— נעמט מיך.

— אייך? — האָט זי אַ שמייכל געטון און ס'פנים האָט אויפגע=

לויכטן מיט אַזאַ שיינקייט, אַז העלער האָט זיך אָפּגערוקט, מורא געהאַט זי זאָל נישט הערן, ווי ס'האַרץ קלאַפט באַ אים.

— כ'בין טאַקע אַ פּידל=שפּילער, — האָט העלער געשטאַמלט —

כ פאַריזכער אייך אָבער, אַז כ'וועל זיין אַ גוטער דזשעניטאַר.

פון אַ זייטיק צימער האָט מאַריס גערופן מיט אַן אַנגעשפּאַלטן

קול:

— סטעלאַ! סטעלאַ!

— מ'רופט אייך, — האָט העלער אַ זאַג געטון.

— כ'הער.

— איר זענט זיין טאכטער? — האָט העלער געוואָלט צוריקכאַפֿן די ווערטער, וואָס האָבן זיך שוין געהאַט געהאַלטן אין די פעלדלעך פֿון סטעלאַס קלייד.

— איך זע עס דען אויס? — האָט זי אַ קוק געטון אויף העלערן מיט אַזאַ ווייטיק אין יעדן בייג און קנייטש פֿין איר פנים, אַז העלער איז געבליבן אָן אַטעם.

זי האָט אים געלאָזט שטיין אין קאַרידאָר, איז אַריין צו זיך און פֿאַרהאַקט אויף אַ קלאַפֿ=שלאָס די טיר.

העלער האָט געשאַרט מיט די הענט די קאַלטע ציגל, צוגעלייגט אָן אויער און נישט געוואוסט, וואָס ס'טוט זיך איבער דער וואַנט. איצט ערשט האָט ער אויסגעטון דאָס מאַנטל, צוגערוימט ס'חדרל און אַלץ נישט געוואוסט, צי דאָס קומט פֿאַר אין חלום, צי אויף דער וואַר.

„ווער איז סטעלאַ? אַ ווייב, אַ טאָכטער, אַ געליבטע?“ האָט זיך אים נישט אויפגעהערט פֿלאַנטערן אין קאַפֿ, „און וואָס טוט זי באַ מאַ=ריסן, דעם דזשעניטאַר?“

ער האָט זי דעם גאַנצן טאַג מער נישט געזעען. עטלעכע מאָל איז ער צוגעגאַנגען צו דער טיר, לאַנג געהאַלטן דאָס אויער אויף דער קאַל=טער בלעך, גאַרנישט געהערט און יעדעס מאָל חשק געהאַט אַראַפּצולאָזן די פויסט אין דער בלעך, וואָס איז אַפּגעשטאַנען ווי אַ פויק.

שפעט אין אָוונט האָט העלער זיך אַוועקגעזעצט אין דעם אַפשיין פֿון אויוון. ער האָט זיך צעפּייפט און מיט די פינגער אַקאַמפּאַגירט זיך איבער די סטרוגעס פֿון דער פּידל. צוויי פעטע קעץ האָבן זיך צעלייגט אַרום זיינע פיס. ער האָט דערפּילט הינטער זיך טריט, געווען זיכער, אַז דאָס קומט סטעלאַ און זיך נישט אויסגעדרייט. ווייכע הענט האָבן פֿאַר=שטעלט זיינע אויגן.

— סטעלאַ.

זי האָט אַ לאַך געטון, צוגערוקט אָן איבערגעקערט קעסטל און זיך צוגעזעצט:

— נו, מיטער העלער, וואָס בין איך, מאַריסעס אַ טאָכטער, צי

אַ ווייב?

— איר דאַרפט זיין אַ טאָכטער.

— כ'בין זיין ווייב, כ'בין די באַלעבאַסטע פון דעם פיר-שטאַקיקן
הויז און וואוינען, וואוין איך און קעלער-שטוב. וואָס קוקט איר אזוי
אויף מיר.

— איר ווילט זאָגן, אז איר זענט מאַריסעס ווייב און מאַריס איז
דער לענדלער פון דעם הויז? — האָט העלער זיך אזש אויפגעשטעלט.
— וואָס איר הערט.

אין דער טיר איז געשטאַנען מאַריס, אַ הויכער, אַ געבויגענער, אין
ווייסע פאַדזשאַמאַס, ווי אין תּכריכים און גערופן מיטן צעבראַכענעם קול:
— סטעלאַ! סטע-לאַ!

סטעלאַ האָט זיך אויפגעשטעלט, זיך פאַרענטפערט:
— אַלטע לייט זענען ווי קינדער, האָבן מורא איינצושלאָפן אַליין.
וואָרט דאָ צו.

זי האָט אַ נעם געטון מאַריסן פאַר אַ האַנט אין אוועק מיט אים צו
זיך.

העלער האָט אויפגערודערט די קוילן אין אויוון, זיך נאָך העכער צע-
פייכט. ער האָט פאַרוואָרפן דעם קאַפּ אויפן ווענטל פון שטול, פאַרמאַכט
די אויגן, געבליבן זיצן אַ קופערנער. בלויז די פינגער האָבן געבאַמבלט
איבער די סטרונעס פון דער פידל.

די משפחה זאקהיים

רעוררענד זאקהיים, אן אויטגעקענטענער, מיט א וויבעריש פנים, איז געשטאנען בא זיך אין קעלער, וואס אונטער דער שול און געצאפט וויין אין בייקע גאלאנט, אין שמאלע, לאנגע פלעשער. זאקהיים זון, א סטודענט, וואס האט אויסגעזען פונקט ווי דער פאטער, נאך יינגער און מאגערער, האט אים ארויסגעהאלפן. דא אין קעלער, וואו מען האט געדארפט צוגרייטן פינף הונדערט גאלאן אויף פסח, האט דער פאטער פארגעסן זיינע שטענדיקע טענות צו די ביבעל-קריטיקער, פארגעסן אפילו די באטעמטע שטיקלעך מלבי"ם, מיט וועלכע ער האט אזוי אויסגענומען בא די מיטגלידער פון זיין שול.

דער צוואנציק-יעריקער זון, וואס האט נישט געהאלטן פון פאטער און נאך ווייניקער פון דער ביבעל, איז געווען פארנימען מיט פראפקע-ווען פלעשער, מיט די פראצענטן, וואס ער האט געדארפט קריגן פון יעדן גאלאן וויין. דער זון האט פארגעסן, אז ער איז א "פראגמאטיסט", אן אנטפאנגער פון "עוואלוציע", אז ער איז דער היפוך פונם פאטער. דא אין קעלער זענען טאטע-זון זיך צונויפגעקומען, געהאט די זעלבע מחשבות.

ביידע זענען געשטאנען אין רעק, דער פאטער אין א זידן קאפל, דער זון אין בלוזן קאפ, וואו די האר, מיט א מיאוסע-משונה קאליר, זענען געווען צעשויבערט, ווי א צעווארפענע נעסט. מען האט געמישט זיסן וויין מיט זויערן, שטארקן מיט שוואכן, געכאפט די פראפנס צווישן די ליפן, צווישן די ציין, און די פייכטע,

קלעפיקע לופט פון קעלער איז פול געווען מיט א קוואקען. דאס האט דער וויין זיך געשוימט, „געפולבעט“, און געפילט די גאלאנס. ס'איז אָנגעלאָפֿן דעם רעוורענדס טאָכטער און שטיל אַ זאָג געטון אין ענגליש:

— טאָטע, דעטעקטיווס פרעגן זיך נאָך אויף דיר.
דער פאָטער מיטן זון האָבן פאַרדרייט די קראַנען, געבליבן שטיין מיט האַלבע גאלאנס וויין צווישן די קני און זיך איבערגעקוקט:
— מען וועט זיי דאַרפן עפעס אַריינשטעקן — האָט זיך דער סטו-דענט אָנגערופֿן.

— הלוואי זאָל עס אויסגיין צו געלט — האָט דער רעוורענד מיט פינף פינגער זיך אַ קראַץ געטון אין פאה.
— באַ סילווערן, דעם רב, האָט מען נעכטן פאַרחתמעט דעם וויין — האָט די טאָכטער געלייגט שטיינער אויפן האַרץ.

דער רעוורענד האָט אויף גיך אָנגעטון דעם ראַק מיטן קאָפעלוש, אַליין אַן עפֿן געטון די טיר און זיך באַגעגנט מיט צוויי געוויקסיקע פאַרשויענע, וואָס האָבן זיך געמוזט איינבייגן, זיי זאָלן אַריין אין קעלער.

— זענט איר רעוורענד זאָקיים?

— איך.

— דער וויין באַלאַנגט צו אייך?

דעם רעוורענדס קאָפּ מיטן קאָפעלוש, מיטן בערדל האָבן צו-זאַמען אַ שאַקל געטון אויף יאָ.

— האָט איר אַ דערלויבניש?

דער רעוורענד האָט אַרויסגענומען אַ פאַפיר, זיי דערלאַנגט. בשעת איין דעטעקטיוו האָט געלייזעט, איז אונטערגעקומען דער זון און איינ-גערוימט דעם פאָטער:

— פאַרוואָס פרעגסטו זיי נישט, ווער זיי זענען?

— מיר זענען דעטעקטיווס — האָט איינער געעפנט זיין ראַק, געזיין אויף אַ מעשענער בלעך, וואָס איז געהאַנגען אויף זיין וועסטל און זיך געפרעגט — וויפיל גאלאָן וויין האָט ער דאָ אין קע-לער?

— גענוי ווייס איך נישט — האָט דער רעוורענד אַ שטאַמל
געטון.

— אייער דערלויבעניש איז אויף צוויי הונדערט און פערציק גאַ
לאָן און איר האָט דאָ צוויי מאָל אזוי פיל.
— איר האָט אַ טעות, מיסטער קעפטעין
— וועלן מיר ציילן.

— גוט — האָט רעוורענד זאַקהיים וואוילעריש איינגעשטימט און
ארויפגעלייגט אַ האַנט אויפן דעטעקטיוו — ציילט. . . ס'איז נאָך פאַר
פּסח, מעגלעך פאַרהאַן אַ ביסל מער וויין — און ער האָט אים אַ שטעק
געטון אין האַנט אַריין אַ פאַפירל.

דער דעטעקטיוו האָט אָפּגעשאַרט פון זיך זאַקהיים האַנט. דער
סטודענט האָט זיך פאַרשעמט פאַר דער אָפּגעשטויסענער האַנט און דער-
פילט, אַז ער איז דער היפּוך פון פּאַטער. שווערע, וואָגיקע געדאַנקען
האַבן זיך געשפּאַרט פון אונטער די צעשויבערע האַר. ער האָט געקוקט
מיט ביטול אויפן פּאַטער, דעם פּאַסטוך פון אַן עדה יידן, דאָס האָט
אַבער לאַנג נישט אָנגעהאַלטן. דער „פּראַגמאַטיסט“ אין אים האָט געזוכט
אויפן פּאַטער אַ התר נאָך אַ התר. ער האָט זיך אַרומגעזען, אַז אויב
מען וועט פאַרנעמען דעם וויין, פאַרלירט ער די פּראָצענטן און ס'איז
אים טרויעריק געוואָרן.

— רעוורענד זאַקהיים, איר האָט דאָ קנאַפע פינף הונדערט גאַלען —
איז דער דעטעקטיוו פאַרטיק געוואָרן מיטן ציילן — איר פאַרקויפט
בראַנפן אויך ?

— ניין, קעפטעין.

— מיר וועלן זען.

ווען זאַקהיים מיטן זון און מיט דער טאָכטער זענען געשטאַנען
אין קאַרידאָר, האָבן די דעטעקטיוו פאַרשלאָסן דעם קעלער, פאַרחתמעט
און אָנגעזאָגט :

— פאַר עפענען דעם קעלער קומט פּין צוויי ביז פינף יאָר

תּפּיסה.

מען איז געגאַנגען אין שטוב אַריין, וואָס איז געווען קייגאייבער
דער שול.

— וואס הייבט מען אָן צו טון? — האָט דער פּאָטער אַרײַנגע-
רעדט אינם זון.

— די מאַמע וועט עס מאַכן גלאַטיקער ווי דו, — האָט דער זון
אים געטרייסט.

דעם רעווערענדס ווייב, אַ שיינע יידענע און אַ געוועזענע סוחרטע.
האָט זיך נישט פאַרלוירן פאַר דער פּראָצעסיע. זי האָט אויף גיך אַראָפּ-
געוואָרפן פון זיך דאָס פאַרטוך און באַגריסט די דעטעקטיווס.

זאָקייים איז געגאַנגען מיט איינעם פון די דעטעקטיוון, געעפנט
יעדע שאַנק, יעדעם שענקל. מען איז עטלעכע מאָל דורכגעגאַנגען די צי-
מען און געזוכט און גענישטערט אין די קאַנאַפעס, אין אויוון, אין דער
קאַסע. קיין שנאַפּס האָט מען נישט געפונען.

די באַלעבאַסטע האָט דערווייַל באַזעצט דעם צווייטן דעטעקטיוו
באַם טיש, געשטעלט וויין, טאַרט. זי אַליין האָט זיך אַוועקגעזעצט האַרט
לעבן אים און נישט אויפגעהערט צו רעדן:

— איר פאַרשטייט, קעפטעין, ביז איצט האָט אַרעוורענד געהאַט
די מעגלעכקייט צוזושטעלן וויין פאַר אַלע מיטגלידער פון זיין שול. מיר
האַבן געהאַט אַיבער פינף הונדערט מיטגלידער. און מיטאַמאָל האָט מען
אונז געשניטן דעם וויין אויף העלפט. כ'מײן, וואָס האַבן מיר געקענט טון,
אַרויסגיין? ס'איז דאָך אַ פאַרמעגן!

— כ'וועט אַ פאַרמעגן.

— און איצט ווילט איר אונז מאַכן אומגליקלעך, — האָט מיסעס
זאָקייים געמאַכט אַ נעבעכדיקע מינע.

— מיר האַבן נאָך קיינעם נישט אומגליקלעך געמאַכט, — האָט
דער דעטעקטיוו מיט איין צי אויסגעטרונקען אַ האַלב גלאָז וויין
און געמיטלעך אַרויסגענומען אַ ציגאַרעט — מ'קען מיט אונז דורכ-
קומען.

— אַזוי דאַרף זיין, — האָט מיסעס זאָקייים אים אונטערגעטראָגן
אַ שוועבעלע און צונויפגעדרייט פאַפירן-געלט.

— די זאָך איז די, — איז דער דעטעקטיוו געוואָרן ווייכער. —
מען האָט אייך געמסרט, אַ שכן האָט אייך געמסרט.

— אוודאי סילווער, מאַמע, — איז די טאַכטער אַריין אין דער
מיט.

— מאַרגן פרי, צווישן 9 און 10, קומט אַלע אַריבער אין געריכט, וואָס אויף הונדערט זעקס און פינפציקסטער גאַס, און אַז מען וועט אויסרוּפן „רעוורענד זאַקהיים“ און איר אַלע וועט זיך אַ שטעל טון, וועל איך און מיין חבר טשאַרלי זאַגן, אַז אַלץ איז „אַל-ראַיט“.

אַז די צוויי פאַרשווינען זענען אַרויס, איז פאַם רעוורענד אין שטוב געוואָרן אַ שמחה, אַלע האָבן גערעדט אינאיינעם, זיך געגרויסט מיט דער מוטער, וואָס איז אַזוי דורכגעטריבן און אַפילו דער סטודענט איז געוואָרן גוט אויפגעלייגט.

צומאַרגנס גיין אַ זיגער, ווען די משפּחה זאַקהיים איז אָנגעקומען אין געריכט, איז דער וואַרט-זאַל שוין געווען געפאַקט. זיי האָבן געוואַרט אַ שעה, צוויי. און אַז מען האָט נישט אויסגערוּפן דעם רעוורענדס נאָמען, איז זיין זון צוגעגאַנגען צום סעקרעטאַר, זיך געפרעגט, ווען זייער משפּט וועט פאַרקומען.

— מוז זיין אַ טעות, — האָט דער סעקרעטאַר נאָכגעזוכט אין די פאַפירן, — נישט פאַרהאַן אַזאַ קלאַגע. אומזיסט געווען אייער וואַרטן.

די משפּחה זאַקהיים האָט עפעס אָנגעהויבן חושד צו זיין, נישט געבראַכט דעם פאַרדאַכט אויף די ליפן און זיך געאיילט אַהיים.

מיסעס זאַקהיים האָט געטראָגן אַן אויפגעשלאָסענע טיר. זי האָט אַ כאַפּ געטון די הענט צום קאַפּ:

— מען האָט אונז שוין בדלות געשטעלט!

אַלע פיר זענען צריין אין שטוב, געבליבן שטיין געפלאַפט פאַר דער אָפּענער קאַסע. די מוטער האָט גענומען זוכן אין דער קאַסע, נישט געפונען קיין געלט, קיין צירונג, האָט זי צענומען די הענט:

— אַזוי זיך לאָזן פירן אין באַד אַריין, אויף דערויף האַב איך זיך נישט געריכט.

— איך אויך נישט! — האָט דער רעוורענד תּמעוואַטע צוגע-געבן.

— מען דאַרף מעלדן פאַליציי! — האָט דער סטודענט זיך אָנגע-

רוּפן.

פון גרויס ווייטיק האָט די מוטער זיך אַ וואָרף געטון אויפן

זיך :

— איך מיטן טאָטן זענען מיר „גרינהאַרנט“, אָבער דו, אַריסטאָ־
טעל מיינער, מיט דיין פּיל־אַזאַפּישן קאַפּ, וואָס האָסטו זיך געל־אַזט פּירן
אין באַד אַרײַן?

פ ר ע ג ס י ס

אין א טאַל, א הונדערט טריט פון דער גאס, איז געשטאנען א הילצערן שטיבל מיט גאניקלעך און וועראנדעס, וואָס מען בויט נישט מער. צווישן די פיר-שטאַקקע געביידעס האָט זיך דאָס שטיבל כמעט נישט אַרויסגעזעען. דאָס לויזע בריקל פון ברעטער, וואָס האָט זיך גע-צויגן פון טראָטואַר ביז אין דער וועראַנדע אַרײַן, האָט געסקריפעט, זיך געשאַקלט באַם קלענסטן ריר, ווי עס וואַלט זיך געקליבן איינצו-פאַרן.

די אייגנטימער פונם שטיבל האָבן זיך זעלטן געוויזן איף דער גיס. מיטן באַניצען איז דער באַלעבאַט, מיסטער מאַלער, א קליין, דאַר מענטש: ל מיט אַ פאַרשפיצט פנים, אַרויס פון הויז. ער האָט זיך געטראָגן איבערן בריקל אַ הינקענדיקער און אין איילעניש אויסגעזעען, ווי אַן אונטערגעשאַטענער פויגל. מאַלער האָט זיך שטענדיק געשראַקן, ער זאָל נישט פאַרשפעטיקן, כאַטש ער האָט שוין יאָרן געאַרבעט אַלס קאַסירער אין אַ רעסטאָראַן באַם האַדסאָן, וואו האַלב-שיפורע מאַטראַסן האָבן זיך געוואַלדערט פיר און צוואַנציק שעה אין מעת-לעת.

אין די גרויסע צימערן האָט זיך אַרומגעדרייט די באַלעבאַטע, אַ באַליבטע פרוי, אין די פערציקער, מיט חנדעלעך פון אַ יונג מיידל, וואָס האָבן אזוי נישט געפאַסט צו איר גאַנץ געשטעל.

די צוויי „באַרדערס“, די ברידער גאַלד, וואָס האָבן פאַרנו-מען דאָס גרויסע צימער מיט די דריי פענצטער, האָבן מער ווי דעם באַלעבאַט און דער באַלעבאַטע אין דעם גאַנצן הויז נישט גע-זען.

די באַלעבאַסטע האָט גערייניקט דאָס צימער, אויפגעבעט די גע-
לענערס, נישט מיד געוואָרן יעדן פרימאַרגן פאַרצושלאָגן די „פאַרדערס“
טיי, ווי ס'וואָלט זיי נישט געקומען, נאָר זי, מיסעס מאַלער, רעכנט זיך
נישט, איז מכבד מיט אַ ברייטער האַנט.

זי האָט זיך געהיט צו פאַרפירן אַ לענגערן שמועס מיט די יונגע-
לייט, נישט גענעבן קיין געלעגנהייט מען זאָל זי עפעס אויספרעגן אין
דערמיט שטאַרקער פאַרקניפּט דעם סוד, וואָס איז געהאַנגען אין דער
גרויקייט פון די צימערלעך.

אזוי האָט עס אַנגעהאַלטן וואַכן. די צוויי ברידער האָבן דער-
שפירט, אַז מען באַהאַלט פון זיי עפעס אויס, אַז אין די שטילע צי-
מערן דאַרף ערגעץ זיין נאָך אַ מענטש. דאָס האָט ביידן נישט גע-
לאָזט רוען. גענוג געווען צו בלייבן אין שטוב, צי אינדערפרי, צי אין
אַונט, און ביידע ברידער האָבן אַנגעשפיצט די אויערן, פאַריסן די נעז,
ווי יאָג-הינט, גענישטערט, געשמעקט, דערפילט איבער דער וואַנט
אַ פרוי.

און אַז די באַלעבאַסטע איז אַ זונטיק אַריינגעקומען צורוימען,
האָט דער יינגערער ברודער, דער מיט גרויסע, קרומע ציין, וואָס
האָבן אויסגעבויגן די אייבערשטע ליפ, ווי אַ האַלבע לבנה, זיך אַנגע-
רופן:

— איר האָט טאַקע קיין קינדער נישט, מיסעס מאַלער ?

— וואָס הייסט, כ'האַב נישט ? — האָט מיסעס מאַלער זיך אַ שטעל

געטון אין פאַסאַן אַריין, — כ'האַב אַ טאַכטער !

— פאַרוואָס זעט מען זי נישט ?

— אַז מענטשן האַלטן זיך פרעמד, — איז דאָס פנים באַ מי-

סעס מאַלער פלומרשט געוואָרן אַנגעברוגט, — מען זיצט אַפגע-
שלאָסן, אַ פאַר שעמעוודיקע מיידלעך — — איך האָב נאָך אַזעלכע
יונגעלייט נישט געזען ! קומט אַריין, וועל איך אייך באַקענען מיט מין
טאַכטער.

די צוויי ברידער, דוד אין בער, זענען נאָכגעגאַנגען דער באַלע-
באַסטע אין עס-צימער אַריין. באַם טיש איז געזעסן די טאַכטער מיט
לאַנגע, דינע פיס אונטער זיך און געלייענט אַ צייטונג. דער פאַטער

א האלב אָנגעטוענער, האָט דערזען ס'ווייב מיט די „באַרדערס“, האָט ער גענומען אונטערשפּרינגען, ווי אַן איבערגעשראַקן הענדל אין מיט אַ קוויטשל צריין אין שלאָף-צימער:

— איר וועט מיר אַנטשולדיקן, דושענטלמען!

— דאָס איז זי, מיין טאָכטער, באַקאַט איר, — האָט די מוטער זיך אַוועקגעשטעלט מיט אַ מינע, ווי מען וואָלט פאַרגעשטעלט זי, נישט די טאָכטער, — וואָס זיצסטו פרענסיס?

דאָס מיידל האָט מעשה יינגל אַפּערגעוואָרפן אַ פּוס, אַפּגעדעקט דאָס יונגע לייב און איבער איר ווייס, לענגלעך פנים האָט דורכגעבליצט אַ רויטקייט.

די ברידער זענען איינציקווייז אונטערגעגאַנגען, נישט דרייַסט גע-
דריקט איר האַנט און נישט באַמערקט, ווי באַם ריר פון די פּינגער האָט זי אויפגעציטערט. ס'בלוט פון פנים האָט זיך ערגעץ באַהאַלטן באַ פרענ-
סיסן אין די פּיס. זי איז געשטאַנען מיט אַראַפּגעלאָזטע אויגן, דאַכט זיך קיינעם לעבן זיך נישט געזען און געטראַכט, אַז דער העכערער האָט אַ ווייכע שטים, אַ קלינגענדיקע.

ווען די ברידער זענען צוריק צו זיך אין צימער, האָט קיין איינער פון זיי נישט אַ פרעג געטון, וואָס אַזוינס געפּעלט אים אין פרענ-
סין? ביידע האָבן זיך איבערגעקוקט. דאָס שמייכלע, וואָס איז אַרויס-
געקראַכן פון די מויל-פעלדלעך, האָט עפּעס באַהאַלטן, געהאַט אַ זיי-
טיקע מחשבה. יעדער האָט געטראַכט פאַר זיך אין ביידע, צוריקגע-
האַלטענע, ווי ברידער קענען נאָר זיין, האָבן צוזאַמען אַ זאַג געטון:

— גאַרנישט קיין מיאוס מיידל.

מער האָבן די יונגעלייט וועגן פרענסיסן נישט גערעדט. פון זיך אַליין האָבן די מחיצות אָנגעהויבן פּונאַנדערצופאַלן, וואָס אַ פּרייע מינוט זענען די ברידער געזעסן באַ דער באַלעבאַסטע, אָנגעהאַלטן אַ שטומע קאַנקורענץ, יעדער האָט געוואָלט געוואונען ס'מיידל אויף זיין זייט. האָט דער עלטערער, דוד, געוואָלט קיפּן בילעטן פאַרן טעאַטער, איז דער יונגערער, בער, פאַרלאָפּן דעם וועג מיט דער אַפּערע. פרענסיס האָט אַי אַינעם, אַי דעם צווייטן אַפּגעזאַגט. זיך געהאַלטן

מיט די יונגעלייט פינדערווייטנס, און אז זי האָט זיך מער נישט געקענט
ארויסדרייען פון אַ שמועס, איז איר שטים געוואָרן פרעמד, אָפגענומען
בא די ברידער הענט און פיס.

מיט איבערגעשראַקענע אויגן איז פרענסיס איינמאַל אַריינגעלאָפן
צו די יונגעלייט אין צימער און זיך אַוועקגעשטעלט אויפּעטן די גע-
לעגערס. אַ פאַרחידושטער האָט בער, דער יינגערער ברודער, זי גע-
פרעגט:

— וואָס, די מאַמע איז נישט געזונט ?
— די מאַמע ליגט.

— וואָס איז איר ? — איז ער נענטער צוגעגאַנגען.

זי האָט נישט געענטפערט, פויל אַ צי געטון ניט די יונגע אַקסלען
און אירע גרויסע אויגן האָפן זיך פאַרטשעפעט אָן זיינע. ס'האַרץ באַ-
בערן האָט גענומען קלאָפן אין אַ פינטעלע, געוואַלט דורכשלאָגן די
ברוסט, צרויס פון דער עטיקעניש. ער האָט זי אַ נעם געטון פאַר
אַ האַנט, געגלייבט, אַז איצט איז די צייט איר אַלץ צו זאָגן. זי האָט
זיך אַ ריס געטון און מיט אַ קוויטש אַרויס פון צימער.

בער האָט זיך אויסגעקניפט שטיקער פלייש, נישט געוואויסט, וואָס
מיט זיך צו טון און געשוואוירן אַריבערצוקלייבן זיך אויף אַ נייער
דירה.

ער האָט קיין וואָרט נישט געלאָזט פאַלן פאַרן ברודער, בלוז
געוואַלט זיך קלאָר מאַכן, וואָס דאָ קומט פאַר. די זעלבע צוריקגעהאַלטענע
פרענסיס, וואָס מיידט אויס יעדן מאַנסביל, דרייט זיך אַרום אַ האַלב נאַ-
קעטע איבערן צימער, ווען ער מיט דודן זיצן און רעדן מיט איר
פאַטער.

ביסלעכווייז האָפן די ברידער זיך צוגעוואוינט צו פרענסיסעס
משוגעתן, זיך צוריק פאַרקלייבן אין זייער צימער. דערצו האָט די באַלע-
באַסטע זיך זעלטן געוויזן, געוואָרן פויל, אָפגעלעגן טעג באַ זיך אין
שלאָף-צימער.

פון פרענסיסן האָט מען גאַרנישט געקענט אַרויסקריגן. זי האָט גע-
צויגן מיט די שמאַלע פלייצעס, נישט געלאָזט איינזיצן די יונגען און
אויף אַלע פראַגן, וואָס איר מאַמע מאַכט, האָט זי אַנטקעגנגעטראַגן

א פֿאַר אויסגעוואַנערטע אויגן, וואָס האָבן געשמיכלט, עפעס צוגע-
זאָגט.

אין די שטילע אָפּגעלאָזטע צימערלעך האָט זיך אין אַ זונטיק פֿאַר-
טאָג געטומלט. די ברידער האָבן זיך געוועקט:

— וואָס קען דאָס זיין?

— כּהער, דאָכט זיך, קולות.

— זאָל עמעצער האָבן אוועקגעפּאַלן?

— די פּאַלעבאָסטע איז עפעס נישט מיט אַלעמען.

— אַז מען רופּט אינז נישט, — האָט דוד זיך אויסגעדרייט צו

דער וואַנט, זיך געקליבן איינדריםלען.

— דאַרף מען זיך טאַקע נישט מישן, — האָט בער פֿאַר-

ענדיקט.

אַ שטיק אויפן טאָג, ווען די ברידער זענען שוין געזעסן אין די
וויג-שטולן און געלייענט די מאַרגן-צייטונגען, איז אַריינגעפּאַלן פרענסיס
מיט צעפּאַלטטע האַר. זי איז צוגעפּאַלן צום עלטערן, צו דודן, אַרויפגע-
לייגט אויף זיין אַקסל אירע ווייסע הענט, אויסגעבויעגענע ווי פּייגל-העל-
זער, און זיך צעוויינט:

— כּ'קען דאָ מער נישט זיין... די מאַמע איז געלעגן געוואָרן...

כּ'וועל נישט איבערטראַגן די חרפה! נעם מיך, דוד, קום מיט מיר אַוועק
פּונדאַנען! שוין, דוד, שוין!

אַ צעמישטער האָט דוד געוואָרפן מיט די אויגן, געקוקט אויף
פרענסיסן, אויפן ברודער, פֿאַר וועמען ער האָט זיך געשעמט, נישט גע-
וואָלט זי זאָל רעדן אין זיין קעגנוואַרט. ער האָט זי אַרויסגעפירט פּון צי-
מער, געגלעט די האַר, געוואָלט באַרזיקן:

— און אַז די מאַמע האָט אַ קינד, איז וואָס? דערצו איז זי דאָך

אַ מאַמע. אַנטלויפן, פרענסיס, איז קינדיש.

— ווילסטו נישט, הייסט עס? — האָט זי זיך אַ ריס געטון פּון

אים און די פעלדלעך אַרום די איינגעצויגענע ליפּן, אַרום די אויגן, האָבן
געשמיכלט מיט ביטול.

— וואָס הייסט, כּ'וויל נישט? — האָט דוד אָנגעהויבן שטאַמלען

און געוואָלט צוריקכאַפּן, — כּ'זאָג נאָר, אַז איילן זיך איז נישטאַ

וואָס...

פרענסיס האָט אָפּגעשטופּט דודן, פאַרהאַקט הינטער אים די טיר
און אַ צעטראָגענע געבליבן שטיין פאַר בערן:
— דיין ברודער קווענקלט זיך, וויל נישט גיין מיט מיר. קום דו!
נאַר שוין, שוין!
בער האָט זי אַרומגעכאַפּט און זיין ליפּ מיט די אָפּגעשטאַנענע
ציין האָבן זיך געעפּנט, ווי אַ האַלבע לבנה, אויפגעלויכטן:
— כ'גיי!

א ל י י ן

די ליידיקע צימערן זענען פול געווען מיטן ווייטן גערויש פון דער גאס. באם אפענעם פענצטער איז געזעסן מאדאם פראנק אין שווארצן און געקוקט ווי דער טאג פארגייט. פון א ווינקל גאס האט אויף א ווייל אויפגעטיקט א צעפלאמט שטיקל זון, זיך א שפיגל געטון אין מאדאם פראנקס פאלירטע נעגל, אין דעם שנירל גראנאטן, וואס זי האט געטראגן אויפן האלז. באלד האט דאס זיך אויך אויסגעלאשן און ס'איז געווארן טינקל.

זי האט זיך אויפגעשטעלט, אויסגעשפרייט איבערן טיש א קאלירט טישטוך, צעשטעלט גלעזער, שאַלן, קאנפיטורן און איז גרייט געווען אויפצונעמען געסט. אזוי האט זי זיך געפירט נאָכן מאַנס טויט פאַר די לעצטע זעקס חדשים.

דער מאן אירער האט געהאנדלט אויף דער ווארשעווער בערזע, געקליבן אלטע ספרים, געזאמלט בילדער און דער עיקר געהאט יעדן שרייבער און קינסטלער אויפן אויג. ס'הויז איז שטענדיק פיל געווען. דער עולם האט זיך געקאכט, אויסגעדראָשן יעדע ליטעראַרישע פראגע, און ער, פראנק, האט געזען ס'ווייב זאָל דערלאנגען טיי מיט קאנפּיטורן און איז מיט אלע געווען איינשטימיק. בלויז ווען ס'האט זיך גע-האנדלט וועגן אן אונטערנעמונג, האט פראנק זעלטן מיט וועמען איינגע-שטימט און אלע האָבן געמוזט אַנקומען צו אים, דעם פראַקטישן מענטש. ער האט זיין ארבעט גענומען ערנסט, גרויס דרך-ארץ געהאט פארן גע-דרוקטן ווארט און שטענדיק זיך אַרומגעטראָגן מיט פרעמדע דאגות, שטענדיק געווען פאַרנומען מיט באַנקעטן און טרויער-אַוונטן. איז אַ שריי-בער, אַן אַנפאַנגער, אַנגעקומען פון דער פראַוויניץ, האט ער איבערגעלאָזט

דעם שטויב בא פראנקן, ווי זיין דירה וואָלט געווען אַ פּעדערהויז, וואָס מען
מזו דורכגיין, איידער מען קומט אַריין אין דער ליטעראַרישער וועלט.
שפּעט אינאַוונט פּלעגן זיך די געסט פּונאַנדערגיין. זיי האָבן אי-
בערגעלאָזט נאָך זיך שאַכטלעך פּון ציגאַרעטן אָנגעפּילט מיט אַש, נישט-
דערטרונקענע גלעזער טיי מיט אָנגעשוואָלענע שניצלעך פּאַמיראַסן. מאַן
און ווייב זענען געבליבן זיצן באַם טיש פּאַרחושטע פּון די קולות, וואָס
זייער אָפּקלאַנג איז נאָך געשטאַנען אונטערן סופּיט, פּון דעם רויך, וואָס
האַט דורכגענומען די צימערן, דאָס מעבל, די פּלייס. ס'פאַר פּאַלק האָט
געליטן, וואָס איינער האָט גאַרנישט צו זאָגן דעם צווייטן, וואָס זייער
גאַנץ לעבן גיבן זיי אַוועק אַנדערע און אַליין בלייבן זיי זיצן יעדן אַוונט
אויסגעליידיקטע, ווי די געסט וואָלטן מיט זיך אַלץ מיטגענומען און אי-
בערגעלאָזט אַ פּוסטקייט פּון אַ שיסל, ווען אַ הונגעריקער לעקט זי אויס.
ביידע האָבן געבענקט נאָך אַ מענטש, וואָס זאָל מיט זיי בלייבן, ווען די
לֹוסטיקע חברה גייט אַוועק, בלייבן און שווייגן און אין דעם שווייגן זאָל
זיין אַן אַפּרו נאָך דעם טומל, נאָך דעם וועלן זיך פּריילעך מאַכן, ווען
אויפן האַרץ איז שווער.

— אָנגעחזירט, — האָט מאַדאַם פּראַנק שטענדיק איבערגעריסן
דאָס שווייגן און זיך גענומען צורוימען.

— זיך, זיך, האָסט זיך גענוג היינט אָנגעאַרבעט, — פּלעגט ער
איר העלפּן אַראָפּנעמען פּין טיש.

— כ'וועל שוין אַליין צורוימען, — האָט זי באַ אים אַרויסגענומען
די גלעזער פּון די הענט — גיי בעסער שלאָפּן, גיי, ביסט דאָך
מיד!

— נו, נו, פטור!

אַזוי האָבן זיי אָפּגעלעבט דרייסיק יאָר. זעלטן זיך געקריגט, קיינ-
מאַל נישט אַרויסגעוויזן צופּיל ליבע איינער צום צווייטן, שטענדיק גע-
ווען פּאַרנומען מיט אַנדערע, נישט געהאַט קיין צייט צו טראַכטן וועגן
זיך. דערצו נאָך האָבן זיי קיין קינדער נישט געהאַט, זיך געפּילט שוואַדיק
איינער פּאַרן צווייטן, אויסגעמיטן דערפּון צו רעדן און אַלע האָבן גע-
גלייבט, אַז דאָס פּאַר פּאַלק קלויבט זיך אַריינצולעבן אין אַ טיפּער
עלטער.

מאַכט זיך — פּראַנק האָט זיך פּאַרקילט, איז אַרומגעגאַנגען מיט

פיבער, ביז ער האָט זיך אַוועקגעלייגט אין בעט אַרײַן. דאָס הויז האָט נישט גערוט. מענטשן זענען געגאַנגען, געקומען, נישט געגלייבט, אַז ס'וועט פראַנקן עפעס זײַן. אויפן פינפטן טאָג איז ער געשטאַרבן. פריינט און באַקאַנטע זענען געווען צעבראַכן. מען האָט נישט אויפגעהערט צו דערצײלן שבחים.

די לוויה איז געווען אַ גרויסע. שפעט נאַכמיטאָג איז דער אַרון אַנגעקומען אויפן בית-עולם. דער עולם איז שוין געווען מיט די הונגעריק, געוואָלט וואָס גיכער פטור ווערן און אַהיימגיין. איינער האָט געלאָזט פאַלן אַ וואָרט :

— פונדערפרי אָן האָב איך נאָך גאַרנישט אין מויל געהאַט!

— איך אויך נישט.

— ס'האַרץ איז מיר אַוועק.

— שטילער.

— מען גייט שוין ווידער מאַכן הספדים?

— גענוג.

— וויפיל איז דער שיעור?

— לאָז שוין נעמען אַ סוף!

— נישט שײַן.

— שאַ-אַ!

דער עולם אַ הונגעריקער, אַ מידער איז געשטאַנען אַרום דעם אַרון, געהערט דעם הספד, נישט געקענט צוגיפקייטלעך די ווערטער און געטראַכט, וואו אַרײַנצוגיין עפעס איבערצובײסן. מאַדאַם פראַנק, אַ שמאַל-לע, אַ קליינע, איז נאָך קלענער געוואָרן. זי איז געשטאַנען איבערן אָפּע-נעם קבר, געבראַכן די קליינע הענט און אָן כוחות געהאַלטן אין איין איי-בערהוזן:

— אויף וועמען האָסטו מיך איבערגעלאָזט? ...

די ערשטע טעג נאָך פראַנקס טויט האָט ס'הויז נישט גערוט. יע-דער האָט געהאַלטן פאַר זײַן חוב אַרײַנצוקומען, געזעסן ביז שפעט אין אַוונט איבער גלעזער טײ, ווי אַמאָל. אַזוי איז פאַרביי אַ וואָך נאָך אַ וואָך. מאַדאַם פראַנק האָט זיך געכאַפט, אַז דער עולם הייבט אָן צו ווערן קלענער און קלענער, די וויזטן זעלטענער. זי האָט געקענט אָפּזיצן אַוונטן איינע אַלײן, געוואָרט אויף עמעצן און קיינער איז נישט געקומען. אַ טרויער

האָט זיך פאַרקליבן אין די ליידיקע צימערן, אַרויסגעקוקט פון די ווינ-
קעלעך, געשפּונען די שרעק פון עלטער.

מאדאם פראַנק איז געוועסן אין שוואַרצן באַ אַ געגרייטן טיש, גע-
ווען זיכער, אַז באַלד וועט עמעצער אַנקלינגען. זי האָט גערעדט מיט זיך
אויפן קול, באַלד זיך פאַרגעסן און דער שמועס איז איבערגעגאַנגען
צווישן איר און דעם מאַן.

דאָס ווייכע עלעקטרישע ליכט האָט געגלעט די טונקעלע טאַפּעטן
און איר קליינע, געבויענע פיגור האָט זיך געוויגט איבער דער וואַנט,
אַנטקעגן געגאַנגען אַן אַלטיטשקן מיט דראַבנע טריט:

— וואָס זיצסטו עפעס אַליין, מרים?

— אַז דו גייסט אַוועק אויף גאַנצע טעג.

— נו, נו, פּטור! אַט בין איך דאָך!

— אַלע האַבן מיך פאַרלאָזט, אַלע... דו, די פריינט, אַלע...

קיינער שמעקט נישט אַריין... שוין וואַכן אַזוי...

— אַט בין איך דאָך, מרים.

זי האָט פון שרעק אַ קוועטש געטון דאָס עלעקטרישע קנעפּל, וואָס
אויף דער וואַנט און זיך איינגעהערט. זי האָט צונויפגעפלאַנטערט אין
דער פינצטער די קנאַכן פון די קליינע הענט, געקוקט אויף זיי, ווי
זיי וואַלטן געווען פרעמדע, און געהערט ווי עמעצער קומט אַריין, רוקט
זיך נענטער:

— ווער איז דאָרט?

— איך.

אַן אַלטיטשקער האָט זיך אַריינגעשאַרט, געבליבן שטיין אין מיטן

צימער:

— וואָס עפעס אין דער פינצטער, מאדאם פראַנק?

— גוט, וואָס איר זענט אַריינגעקומען, פאַניע סעגאַל.

דער אַלטיטשקער האָט אַנגעצונדן אַ שוועבעלע:

— גוטן אַוונט!

זי האָט זיך אַ הייב געטון. דאָס שוועבעלע-פלעמל האָט געצוי-

טערט, אַפּגעדעקט אויף דער וואַנט איין שאַטן נאַכן צווייטן. דער

אַלטיטשקער האָט זי אַנגענומען, באַרויקט:

— אז איר זיצט שטענדיק אין הויז, ווייט זיך נישט צווישן
מענטשן... מען קען דאך פון זינען אראפ...

— אז דו האסט מיך איבערגעלאזט אליין...

— איך ?

— יא, יא, שוין זעקס חדשים, ווי דו האסט מיך איבערגעלאזט

אליין, — האט מאדאם פראנק זיך געטוליעט צום אלטיטשקן.

ס'איז געווארן ליכטיק. א געבויענע איז זי געשטאנען אינמיטן

צימער, זיך אנגעשפארט אן אלטיטשקן, געציטערט, געבראכן די דינע

פינגער, זיך געבעטן :

— לאז מיך מער נישט אליין...

פון די ווינקעלעך האט ארויסגעקוקט א צער, געשפונען די שרעק

פון עלטער.

ווילנער פארלאג פון ב. קלעצקין
די ווערק פון י. אָפּאַטאַשו

אין צען בענדער:

א ראָמאַן פון אַ פּערד-גנב (נאַוועלן)

אונטערוועלט (נאַוועלן)

היברו, (ראַמאַן)

אַליין (ראַמאַן)

לינטשעריי (נאַוועלן)

אין פּוילישע וועלדער (ראַמאַן)

1863, 2טער טייל פון דער טרילאָגיע אין

פּוילישע וועלדער" (ראַמאַן)

אַרום די חורבות (נאַוועלן)

אויף זייטיקע וועגן (נאַוועלן)

ביאַנקס (נאַוועלן)